

حیات و حید الزماں


مولانا وحید الزماں وقار نواز جنگ رحمتہ اللہ علیہ
کے سوانح حیات اور عملی و عملی کارنامے

از
مولانا محمد عبدالحلیم چشتی

ناشر

نور محمد اصح المطالع و کارخانہ تجارت کتب آرام باغ کراچی

DATA ENTERED



19259940

2/12

11 11

پیش لفظ

بِسْمِ اللّٰهِ الرَّحْمٰنِ الرَّحِیْمِ
الحمد لله وكفى وسلامٌ على عباده الذين اصطفى

فن تراجم یعنی مشہور آدمیوں کا تذکرہ لکھنا مسلمانوں کا خاص فن رہا ہے اور اس فن پر مسلمانوں نے نہایت پیش بہا تصانیف یادگار چھوڑی ہیں جیسے وفیات الاعیان، تذکرۃ الحفاظ، تہذیب التہذیب اور شذرات الذہب وغیرہ یہی وہ کتابیں ہیں جن سے آج خلف سلف کے کارناموں سے واقف ہوتے اور سبق حاصل کرتے ہیں۔

پاکستان اور ہندوستان کی سرزمین پر محدثین نے حدیث کی جو خدمات انجام دی ہیں وہ عالم آشکارا ہیں۔ امام حسن صفائی لاہوری (المتوفی ۱۳۵۶ھ) شیخ عبدالحق محدث دہلوی (المتوفی ۱۳۵۲ھ) شاہ ولی اللہ (المتوفی ۱۱۴۱ھ) اور شاہ عبدالعزیز (المتوفی ۱۲۳۹ھ) کی خدمات حدیث محتاج بیان نہیں۔

متاخرین علمائے حدیث میں مولانا وحید الزماں رحمۃ اللہ علیہ نے حدیث کی ایک نئے رنگ سے خدمت کی اور اردو زبان میں حدیث کی ایک نہایت جامع اور بسوط لغت تیار کی جو اپنی مثال آپ ہے۔ آئندہ اوراق میں اسی عظیم شخصیت کے سوانح حیات اور علمی و عملی کارناموں سے روشناس کرایا گیا ہے۔

محمد عبدالحلیم چشتی

۱۴ رجب ۱۳۷۶ھ

مطابق ۱۸ فروری ۱۹۵۷ء

فہرست البواب

۱۔ حسب و نسب اور تعلیم و تربیت

۲۔ ملازمت

۳۔ علوم سے شغف

۴۔ اخلاق و عادات

۵۔ ہجرت اور وفات

۶۔ قومی خدمات

۷۔ تصنیفات و تالیفات

فہرست مضامین حیات و حید الزماں

صفحہ	عنوان	صفحہ	عنوان
۴۳	باب سوم۔ علوم سے شغف	۹	باب اول حسب نسب، تعلیم و تربیت
۴۵	مطالعہ کتب	۱۱	آباء و اجداد
۴۶	ذہانت و ذکاوت اور حافظہ	۱۵	نام و نسب
۴۸	زود خوانی اور زود نویسی	۱۵	ولادت و بچپن
۴۹	شعر و سخن کا ذوق	۱۶	تعلیم و تربیت
۵۱	انگریزی کی تحصیل	۲۲	شیوخ حدیث
۵۱	قانون کا مطالعہ	۲۳	سند حدیث
۵۳	باب چہارم۔ اخلاق و عادات	۲۶	مولانا فضل رحمان سے بیعت
۵۵	شب و روز کا پروگرام	۲۷	مولانا فضل رحمان کی وصیت
۵۶	شکل و شمائل	۲۷	سفر دکن
۵۶	لباس	۲۹	باب دوم۔ ملازمت
۵۶	طعام	۳۱	ایک شدید علالت
۵۷	ناشتہ	۳۲	سفر حج
۵۷	کھانے میں پسندیدہ چیزیں۔	۳۳	دلائل انخیرات کی سند
۵۸	پینے کے پانی کا اہتمام	۳۳	ازدواجی زندگی
۵۸	رہنے کا مکان	۳۳	حجاز کا دوسرا سفر
۵۹	استراحت	۳۴	اکابر علماء سے ملاقاتیں
۵۹	ورزش	۳۴	والد اور فرزند کا انتقال
۶۲	تفریح	۳۴	حجاز سے واپسی اور عہدہ میں
۶۲	اوضاع و اطوار	۳۵	بتدریج ترقی
۶۳	مزاج میں عجلت	۳۶	وقار و تواضع کا خطاب
۶۳	قلب میں رقت	۳۶	حصول منصب سے بے نیازی
۶۴	اخلاص اور حسن نیت	۳۸	نواب وقار الہرام سے پہلی ملاقات
۶۴	محنت اور جفاکشی	۴۰	دوران ملازمت میں ایک نازک وقت
۶۵	پابندی اوقات		
۶۵	ذکر الہی اور تہجد گزاری		

صفحہ	عنوان	صفحہ	عنوان
۹۹	دین کی بے لوث خدمت	۶۶	احتساب
۱۰۰	مولانا کا مسلک	۶۸	ہمان نوازی اور رواداری
۱۱۳	پاب، تصنیفات و ایفات	۶۸	خادموں کے ساتھ برتاؤ
۱۱۶	علامات الموت	۶۹	نیک نیتی اور حسن ظن
۱۱۶	نور الہدایہ	۶۹	والدین سے محبت
۱۱۹	احسن الفوائد	۷۰	کنبہ کی محبت
۱۲۱	اشراق الابصار	۷۱	حق گوئی و بیباکی
۱۲۳	فتاویٰ بے نظیر	۷۲	اولاد کی تربیت
۱۲۳	تشریح الحج والزیارہ	۷۲	عزت نشینی
۱۲۴	الحاشیۃ الوحیدیت	۷۳	پاب پنجم: ہجرت اور وفات
۱۲۵	الانتقاء فی الاستواء	۷۶	مدینہ اُس دور میں
۱۲۶	قواعد محمدی	۸۰	عربوں کی حالت
۱۲۶	عقیدہ اہل سنت	۸۱	والفیر اور بنگلور میں قیام
۱۲۷	کشف المنطوق	۸۱	وقار آباد میں سکونت
۱۳۰	الہدی المحمود	۸۲	عالم پیری میں افطار
۱۳۱	روضہ الربی	۸۲	وفات
۱۳۲	المعلم	۸۳	اولاد و احفاد
۱۳۳	تہذیب القاری	۸۹	پاب ششم: قومی خدمات
۱۳۵	رفع العجاہ	۹۱	درس و تدریس
۱۳۶	موضیۃ الفرقان	۹۲	تجدید نصاب کے لئے سرگرمیاں
۱۳۸	تیسیر الباری	۹۳	مذہبی اور قومی کام
۱۴۱	تبویب القرآن	۹۴	قومی اور ملی تحریکات میں شرکت
۱۴۲	ہدیت المہدی	۹۶	ابن اخوان الصفا میں شمولیت
۱۴۳	تذکرۃ الوحید	۹۷	وعظ و نصیحت
۱۴۵	کنز الحقائق	۹۷	بحث و مناظرہ
۱۴۷	اصلاح الہدایہ	۹۸	سوال و جواب اور درود کدسی احتراز
۱۴۸	وحید اللغات (لغات الحدیث)	۹۸	مدینہ منورہ میں یونیورسٹی کے قیام کی تجویز
۱۴۹	وظیفہ نبی باوراد و وحیدی		
۱۶۵	تفہیم کنز العمال		

باب اول حسب و نسب، تعلیم و تربیت

- آباء و اجداد
- نام و نسب
- ولادت و بچپن
- تعلیم و تربیت
- شیوخ حدیث
- سند حدیث
- مولانا فضل رحمان سے بیعت
- مولانا فضل رحمان کی وصیت
- سفرِ دکن

اپار واجداد مولانا وحید الزماں نسباً فاروقی تھے، آپ کے بزرگ بیرون ہند (غالباً موجودہ افغانستان) سے آکر بلتان میں آباد ہو گئے تھے۔ ان کے پردادا مولانا احمد ملتانی نے اپنے علم و فضل کی وجہ سے کافی شہرت پائی اور اپنے دور کے ممتاز علما میں شمار ہوئے، ان کے فرزند اور مولانا وحید الزماں کے دادا مولانا نور محمد بھی جید عالم تھے، درس و تدریس میں خاص ملکہ رکھتے تھے اور بلتان میں معقولات کا درس دیتے تھے، ایک مرتبہ کسی ضرورت سے لکھنؤ وارد ہوئے اہل لکھنؤ آپ کے فضل و کمال کا شہر پہلے ہی سُن چکے تھے، احباب نے اصرار سے لکھنؤ میں روکا اور مسندِ درس پر لا بٹھایا، آپ کو درس نظامیہ کے تمام پہلوؤں پر عبور حاصل تھا مگر اس دور میں معقولات کا درس ہی انتہائے کمال سمجھا جاتا تھا آپ نے یہاں بھی معقولات کا درس دینا شروع کیا۔ اس مشغلہ نے تالیفیت پچھانہ چھوڑا اور لکھنؤ کی زمین سے گویا پاؤں پکڑ لئے، آخر یہیں انتقال ہوا۔

لکھنؤ میں غالباً ۱۲۲۱ھ (مطابق ۱۸۰۶ء) میں مولانا نور محمد کے فرزند سید الزماں جو مولانا وحید الزماں کے والد تھے، پیدا ہوئے، مولانا نور محمد نے ان کی تعلیم و تربیت خود کی اور تمام درسی کتابیں بھی آپ ہی پڑھائیں مگر موصوف کی طبیعت کا میلان تجارت کی طرف تھا چنانچہ درس نظامی کی تکمیل کے بعد عنفوانِ شباب ہی میں شادی کے بعد کتابیں چھوڑنا شروع کیں اور کچھ عرصہ بعد لکھنؤ میں کشمیری محلہ کے اندر سرائے عنایت علی کے پاس مطبع مسیحائی کے نام سے خود اپنا ایک لیتھوگراف قائم کیا اور بہت سی عربی، فارسی اور اردو کی کتابیں طبع کر کے شائع کیں، چنانچہ پادری پرکسن کی انگریزی کتاب کا جو دخانی ٹکڑوں کے استعمال وغیرہ کے متعلق تھی اردو ترجمہ بحر الحکمت کے نام سے چھاپا۔ یہ اس موضوع پر اردو زبان میں غالباً سب سے پہلی کتاب ہے اور ترجمہ نہایت سلیس اور رواں ہے۔

خدا نے اس کا روبرو میں بڑی برکت دی۔ آپ نے اسی نام سے ایک مطبع محلہ فیضانہ کانپور میں قائم کیا اور یہاں سے خوب کتابیں شائع کیں، ایسا معلوم ہوتا ہے کہ جب یہاں کام خوب پھیل گیا تو دونوں جگہ نگرانی کرنا مشکل ہو گیا اور ۱۲۶۵ھ میں یا اس سے کچھ پیشتر لکھنؤ سے کانپور سمیٹ کر کانپور کو مرکز بنالیا، اللہ تعالیٰ نے یہاں بھی تجارت میں خوب برکت دی، گو دایم بنوائے مکانات اور دکانیں خریدیں اور ہزاروں کی تعداد میں قلمی کتابیں جمع کیں، کاروبار خوب چل رہا تھا کہ اہی ایام میں غدر ہو گیا، آپ نے بھی تحریک آزادی میں حصہ لیا، مطبع لٹ گیا، جائدادیں

گورنمنٹ نے ضبط کر لیں اور زندگی میں یہ دور ایسا آیا کہ سب کچھ انقلاب کی نذر ہو گیا۔ آپ کا حوصلہ چونکہ نہایت بلند تھا کوشش کر کے پھر مطبع قائم کر لیا، مگر پہلی سی بات کہاں! آخر آپ ریاست حیدر آباد دکن چلے گئے وہاں مطبع سرکار عالی کے مہتمم اور نگراں مقرر ہوئے اور وہیں سکونت اختیار کر لی، ۱۲۹۴ھ تک اسی عہدہ پر مامور رہے۔

آخری کتاب جو موصوف کے زیر اہتمام مطبع سرکار عالی حیدر آباد دکن سے طبع ہوئی وہ تحفۃ العالم مؤلفہ عبد اللطیف خان بہادر شوستری ہے جیسا کہ خاتمۃ الکتاب کی عبارت سے ظاہر ہے: ”دربلدہ فرخندہ بنیاد حیدر آباد باہتمام محمد سیح الزماں درس یکہزار و دو صد و نو و چہار ہجری نبوی رونق الطباع پذیرفت“

آپ کو شعر و سخن سے بھی ذوق تھا عطا تخلص کرتے تھے، تصنیف و تالیف کا بھی ڈھنگ آتا تھا، اردو سادہ اور رواں لکھتے تھے، چنانچہ غدر سے پیشتر اردو خوان بتدیوں کے لئے اردو زبان میں ایک کتاب مکتب نامہ کے نام سے لکھی اور اپنے ہی مطبع سے چھپوا کر شائع کی، یہ چھوٹی تقطیع کے ۸۶ صفحات پر محیط ہے، حلی حروف میں طبع ہوئی ہے اور چار ابواب پر مشتمل ہے جن میں نشست و برخاست، طعام و کلام اور پڑھنے لکھنے کے آداب، نماز روزہ کا ذکر، ماں باپ کا احترام، بچوں کے لئے نصیحتیں نیز مفید حکایتیں اور حساب کتاب کے ضروری قاعدے درج ہیں۔

اس کتاب کے دیکھنے سے اندازہ ہوتا ہے کہ آپ کو بچوں کی نفسیات سے خوب واقفیت تھی اور بچوں کی تعلیم و تربیت کا ڈھنگ بخوبی جانتے تھے، آپ کی نظم و نثر کا نمونہ ہر یہ ناظرین ہے۔

خدا ایک ہے کوئی اس سا نہیں	وہ کرتا ہے سب کچھ وہ ہے سب کہیں
وہی سب کا معبود ہے لا کلام	کرو یاد تم اس کو ہر صبح و شام
خدا کے ہیں پیارے محمد نبی	ہوئے ان کی خاطر سے پیدا سب ہی
خدا کی ہو رحمت نبی پر عطا	اور آل اور اصحاب سب پر سدا

نثر:-

”حکایت یار ہو، حضرت فقیر (نماز روزے کا جس کو علم ہو اس کو فقیہ کہتے ہیں) علی مخدوم صاحب مائتھی

۱۔ یہ لفظ ماہم نہیں بلکہ جہانم بروزن عظام ہے بمبئی میں ایک جزیرہ ہے جہاں آپ کا مزار ہے حالات کے لئے ملاحظہ ہو:-

اخبار الاخبار از شیخ عبدالحق محدث دہلوی مطبع مجتہائی دہلی ۱۳۳۳ھ ص ۱۷۹-
مائتہ الکرام مطبع مفید عام آگرہ ۱۳۲۸ھ ص ۱۸۹- (باقی حاشیہ پر صفحہ آئندہ)

قدس سرہ بڑے صاحب کمال اور ولی اور بڑے عالم و فاضل بزرگ تھے، چھوٹپن سے بہت نیک بخت اور بڑے غیر تمدن تھے اور ان کی ماں صاحب نہایت پرہیزگار تھیں اور ہمیشہ عبادت بندگی میں مشغول رہتی تھیں اور خدا کی دوست اور مقبول تھیں۔ مخدوم صاحب چھوٹپن سے اپنی ماں کی خدمت اور تعظیم اور ادب حد سے زیادہ کرتے تھے ایک رات ان کی ماں نے پانی پینے کو مانگا، مخدوم صاحب بہت خوشی سے جلدی پیالہ اپنے ہاتھ سے دھو کے اس میں صاف پاکیزہ ٹھنڈا پانی بھر کر والدہ صاحب کے پاس لے آئے۔ دیکھا کہ ان کی آنکھ لگ گئی ہے، مخدوم صاحب پانی ہاتھ میں لئے چپکے کھڑے رہے کہ شاید آنکھ کھل جائے اور پانی مانگیں لیکن ادب سے ذرا آواز نہ دی کہ ان کی نیند میں خلل نہ آوے، خاموش انتظار میں رات بھر کھڑے رہے یہاں تک کہ صبح ہونے کا وقت نزدیک آیا تب اماں صاحب جاگیں دیکھا کہ فرزند سعادتمند پیالہ پانی کا بھر ہوا ہاتھ میں لئے کھڑے ہیں پوچھا کہ اے پیارے بیٹے تم کیسے کھڑے ہو۔ حضرت بہت ادب عاجزی سے بولے کہ آپ نے پانی جب وقت طلب کیا تھا اسی وقت میں لے آیا اتنے میں آپ کی آنکھ لگ گئی میرا جی

(یقینہ حاشیہ از صفحہ گذشتہ)

سبحۃ المرجان فی آثار ہندوستان ملک الکتاب شیرازی، بمبئی ۱۳۰۳ھ ص ۳۹

اجدالعلوم مطبع صدیقی بھوپال ۱۲۹۶ھ ج ۳ ص ۸۹۳

اکسیر فی اصول التفسیر از نواب صدیق حسن خاں مطبع نظامی ۱۲۹۰ھ ص ۵۹

محبوب اللباب فی تجاربت الکتاب والکتاب مصنفہ خدابخش طبع حیدرآباد دکن ۱۳۱۲ھ

تذکرہ علماء ہند تالیف مولوی رحمان علی مطبوعہ نولکشور لکھنؤ ۱۳۳۲ھ ص ۱۲۷

فقہ مخدومی از عبدالحی طبع بمبئی ص ۱۰

تاریخ ادبیات عربی بزبان جرمنی از بروکلہان - ج ۲ ص ۲۲۱

تذکرہ علماء از محمد حسین آزاد، کریم پریس لاہور ص ۱۶

خرزینۃ الاصفیاء از مفتی غلام سرور لاہوری مطبوعہ شریعت لکھنؤ ۱۸۷۳ھ ج ۲ ص ۳۵۹

تبصیر الرحمن وتیسیر المنان بعضی مایشیرالی اعجاز القرآن مطبوعہ بولاق ۱۲۹۵ھ

ترجمۃ النخوط طبع دکن ۱۳۷۱ھ ج ۳ ص ۱۰۵

یاد ایام تالیف حکیم سید عبدالحی لکھنؤی شامی پریس لکھنؤ ص ۵۲

تاریخ النوائط مولفہ نواب عزیز جنگ، عزیز المطابع حیدرآباد دکن ۱۳۲۲ھ ص ۳۵۲ تا ۳۶۰

عربی ادب میں ہندوستان کا حصہ بزبان انگریزی از ڈاکٹر زبید احمد طبع الہ آباد ۱۹۲۶ء

معجم المطبوعات العربیہ والمغربیہ، مطبعۃ سرکیں مصر ۱۳۲۶ھ ج ۱ ص ۸۸۹

نفحۃ العربیہ از محمد باقر گاہ قلی

کشف الظنون عن اسامی المکتب والفنون از مصطفی بن عبدالمہدی الشیرجانی خلیفہ استنبول ۱۳۶۰ھ ج ۱ کالم ۳۳۹

الاعلام تالیف خیر الدین زریں، المطبعۃ العربیہ، مصر ۱۹۲۷ھ ج ۲ ص ۲۵۶

نہ چاہا کہ آپ کو جگاؤں یا چلا جاؤں۔ والدہ صاحبہ نے جب یہ حقیقت سنی اور اس طرح ان کے ادب کا حال دیکھا تو نہایت خوش ہوئیں اور جانا کہ یہ فرزند بڑا نیک بخت ہے بلکہ خدا کے لطف سے لائق ولایت کے ہے اُن کے دل پر رحمت کا جوش ہوا اور دونوں ہاتھ اٹھا کے خدا کی درگاہ میں دعا کی کہ اے پروردگار بندہ نواز اس میرے بیٹے کو دونوں جہان میں سرفراز کر اور اپنی محبت میں کامل اور ولایت کی دولت بخش۔ چنانچہ اُن کی دعا مقبول ہوئی اور مخدوم صاحب کو ادب کی برکت اور والدہ صاحبہ کی دعا سے دین و دنیا کی سعادت حاصل ہوئی۔ خدا کے ولی اور صاحب کرامت ہوئے اُن کی رحلت ۱۲۸۵ھ آٹھ سو پینیس ہجریہ مقدسہ ہے۔ اس کی تاریخ "جات الفردوس" ہے اُن کا نام جہان میں روشن اور معروف ہے اور ان کی تصنیف کی ہوئی (کتابیں) عالم میں مشہور ہیں۔ بیت ادب ہے تاج لطف رب کا اے یار اُسے سر پر رکھے جو ہوئے سردار

خلاصہ اس حکایت کا یہ ہے کہ ادب کو بڑی نعمت جان کر ادب کی باتیں ماں باپ اور استاد سے سیکھے اور ماں باپ کی اطاعت میں ہی اسے دونوں جہان کی دولت حاصل ہوتی ہے۔

آپ اخیر عمر میں شاہ عبدالغنی بن شیخ ابو سعید مجددی دہلویؒ سے بیعت ہو گئے ۱۲۸۲ھ میں فریضہ حج ادا کیا اور ۱۲۹۲ھ میں ملازمت چھوڑ کر مکہ معظمہ ہجرت کر گئے اور ذیقعدہ (روز

۱۱) معلم الحساب (معروف بہ) مکتب نامہ مطبع مسجانی ص ۱۹۔

۱۲) موصوف کے حالات کے لئے ملاحظہ ہو:-

آثار الصنادید از سرسید احمد خاں مطبوعہ نو لکھنؤ ۱۲۹۳ھ باب چہارم ص ۱۷

سیر المحققین مصنفہ غوث محمد خاں والی جاوہر، مطبع سرکاری ریاست جاوہر ۱۲۶۸ھ ص ۶۳۶

الیانہ الجہنی فی اسانید الشیخ عبد الغنی از مولانا محمد بن یحیی پور نوی طبع حیدرپس دہلی ۱۳۲۹ھ

ابجد العلوم مطبع صدیقی بھوپال ۱۲۹۶ھ ج ۳ ص ۹۲۹

المحطۃ فی ذکر صحاح السنۃ۔

سلسلۃ الصحیح فی ذکر شایخ السنہ مولفہ نواب صدیق حسن خاں مطبع شاہجہانی ۱۲۹۳ھ

حدائق المحنفیہ از فقیر محمد جہلمی مطبوعہ نو لکھنؤ ۱۳۲۲ھ ص ۲۹۰

تذکرۃ علماء ہند ص ۱۲۶

انوار العارفین از محمد حسین قدوسی صابری مراد آبادی مطبع نو لکھنؤ ۱۸۷۹ھ ص ۵۷۹ تا ۵۸۱۔

تاریخ جدولیہ فی احوال اولیاء اللہ موسوم بنام تاریخی تحفۃ الابرار مولفہ آفتاب بیگ عرف محمد نواب مرزا بیگ

مطبع رضوی دہلی ۱۳۲۳ھ ج ۵ ص ۱۶

ادجالہ السالک الی موطا مالک، از مولانا محمد زکریا سہارنپوری، مکتبہ یحویہ سہارنپور ۱۳۲۸ھ ج ۱ ص ۲۲

(باقی حاشیہ پر صفحہ آئندہ)

(رسالہ) معارف ج ۲۲ شمارہ ۵ ۱۹۲۸ھ

دوشنبہ) ۱۲۹۵ھ کو تہتر سال کی عمر میں مکہ معظمہ میں انتقال فرمایا اور جنت المعلیٰ میں دفن ہوئے
سقی اسد شراہ و جعل الجنة مشواہ۔

پانچ فرزند اور دو دختر آپ نے یادگار چھوڑیں جن کے نام درج ذیل ہیں :-

(۱) بدیع الزماں، (۲) حسام الزماں، (۳) وحید الزماں، (۴) فرید الزماں، (۵) سعید الزماں،
(۶) سعید النساء، (۷) رشید النساء۔

نام و نسب | محمد وحید الزماں نام، وقار نواز جنگ خطاب تھا، نسباً فاروقی تھے، سلسلہ نسب

یہ ہے: وحید الزماں بن مسیح الزماں بن نور محمد بن شیخ احمد ملتانی۔ لہ

ولادت اور بچپن | آپ کے بزرگوں کا اصلی وطن گرچہ ملتان تھا مگر آپ کا پنور میں پیدا ہونے

سال ولادت ۱۲۶۷ھ ہجری مطابق ۱۸۵۰ء ہے، جیسا کہ موصوف کا بیان ہے:

”ولادت میری ۱۲۶۷ھ ہجری بمقام شہر کانپور ہوئی۔“

(بقیہ حاشیہ از صفحہ گذشتہ) حالات مشائخ نقشبندیہ مجددیہ از محمد حسن نقشبندی، گیلانی پریس لاہور، طبع سوم ۱۳۳۵ تا ۱۳۴۱ھ

ارواح ثلاثہ مجموعہ امیر الروایات، مطبوعہ یونین پریس دہلی، طبع دوم ۱۳۷۷ھ ص ۱۲۷

۱۳۷۷ھ موصوف کے حالات کے لئے دیکھو۔

آثار الصنادید ص ۱۶

ضمیمہ مقامات مظہری از شاہ عبدالغنی مجددی مطبع مجتہائی دہلی ۱۳۰۳ھ ص ۱ تا ۳۸

منقح التواریخ مولفہ طامس ولیم بیل مطبوعہ نو لکھنؤ ۱۸۶۷ء ص ۳۹۰

انوار العارفین طبع لکھنؤ ص ۵۷ تا ۵۷۳۔

تحفۃ الابرار مطبع رضوی دہلی ج ۵ ص ۱۵

تذکرہ کاملان رامپور از حافظ احمد علی خاں شوق ہمدرد پریس دہلی طبع اول ۱۹۲۹ء ص ۳

اوجز المسالک الی موطن مالک ج ۱ ص ۴۳۔ حالات مشائخ نقشبندیہ مجددیہ ص ۳۳۱ تا ۳۳۵۔

(حاشیہ صفحہ ۱۷)

لہ مولانا وحید الزماں کا بیان ہے کہ اوپر کے بزرگوں کے نام تحقیق سے معلوم نہیں، غالباً اوپر سے بزرگوں کا سلسلہ

خواجہ محمد معصوم بن شیخ احمد سرہندی مجدد الف ثانی سے ملتا ہے چنانچہ اپنی خود نوشت سوانح عمری ”تذکرۃ الوحید“

(طبع دوم مطبع عثمان شاہی حیدرآباد دکن ۱۹۱۹ء ص ۵) میں لکھتے ہیں :-

”ان کے بعد مجھ کو بزرگوں کے اسماء بہ تحقیق معلوم نہیں ہوئے لیکن میں نے اپنے والد مرحوم سے یہ

معلوم کیا تھا کہ میں شیخ فاروقی ہوں اور چونکہ بزرگوں کا اصلی وطن ملتان تھا جو سرہند کے

قریب واقع ہے، اس لئے یہ غلبہ ظن خواجہ محمد معصوم فرزند حضرت شیخ احمد مجدد الف ثانی

کی اولاد ہوں گے، العلم عندنا۔“

مولانا کا یہ کہنا کہ ملتان سرہند کے قریب ہے صحیح نہیں، ملتان اور سرہند میں سینکڑوں میل کی مسافت ہے۔

۱۷۷۷ھ تذکرۃ الوحید ص ۲۔

آپ ایک علمی خاندان کے گوہر شب چراغ تھے جب آنکھیں کھولیں تو ہر طرف علم کا چرچا دیکھا، شیخ مسیح الزماں خود بڑے عالم اور مطبع مسیحائی کے مالک تھے، علم اور اہل علم کے قدردان تھے، دولت بھی فراواں تھی بڑے ناز و نعم سے پرورش ہوئی، پانچ برس تک والد ماجد ہی کے سایہ عاطفت میں تربیت پائی، مگر غدر کے زمانے میں شیخ مسیح الزماں نے اہل و عیال کو کانپور سے موضع پنڈریا (جو خیر آباد اودھ کے مصافقات میں سے ہے) میں منتقل کر دیا اور پھر سال بھر کے بعد جب حالات اعتدال پر آگئے تو بلالیا اور اس ہونہار فرزند کی تربیت پر خاص توجہ دی۔

تعلیم و تربیت | شیخ مسیح الزماں نے ابتدا میں اپنے بڑے فرزند اور ان کے بڑے بھائی حافظ بدیع الزماں صاحب کے سپرد کیا، جن سے انھوں نے قرآن پاک ناظرہ پڑھا اور خود قرآن مجید کا اردو ترجمہ شروع کرایا اور ساتھ ساتھ اردو فارسی کی کتابیں پڑھاتا شروع کیں سعادتمند فرزند نے جلد ہی اردو فارسی میں اچھی لیاقت پیدا کر لی، آٹھ سال کی عمر میں آپ کو میزان منشعب وغیرہ شروع کرائی گئیں اور سال بھر میں اتنی استعداد پیدا ہو گئی کہ آپ بسہولت عربی عبارت پڑھنے اور اس کا ترجمہ کرنے لگے، چنانچہ مولانا کے شاگرد رشید مرزا محمد حسن لکھنوی آپ کی سوانح ”لائف سی سالہ“ میں لکھتے ہیں:-

”پہلے وحید الزماں صاحب نے قرآن شریف اپنے برادر معظم مولوی بدیع الزماں صاحب سے پڑھا پھر ترجمہ قرآن شریف، اور اردو کی کتابیں اپنے والد ماجد سے پڑھائیں، یہاں تک کہ اردو فارسی میں بخوبی لیاقت پیدا کی، جب آٹھ برس کا سن ہوا تو عربی شروع کی اور میزان منشعب وغیرہ اپنے والد سے پڑھ کر ایک سال کے عرصہ میں عربی عبارت سمجھنا اور اس کا ترجمہ کرنا شروع کیا۔“

پھر فن کی حیثیت سے صرف و نحو کی کتابیں مفتی غایت احمد کا کوروی رح سے پڑھیں مگر تھوڑے عرصہ کے بعد مفتی صاحب کا انتقال ہو گیا، تو آپ نے موصوف کے نامور شاگرد سید حسین شاہ بخاری مصنف خلعۃ الہنود سے درس لینا شروع کیا اور سال بھر میں علوم صرفیہ اور نحویہ کی تحصیل سے فارغ ہو گئے جیسا کہ ”لائف سی سالہ“ میں مذکور ہے۔

”بعد اس کے جناب مفتی غایت احمد صاحب جو سفر بیت اسد میں غرق رحمت ہوئے صرف او نحو کا اکتساب شروع کیا پھر چند روز کے بعد جب مفتی صاحب کی وفات ہو گئی تو ان کے شاگرد رشید مولوی سید حسین شاہ بخاری مصنف خلعۃ الہنود سے درس لیتے رہے چنانچہ ایک سال کے

عرصہ میں صرف و نحو سے بخوبی فارغ ہو گئے۔

اس کے بعد فقہ کی کتابیں پڑھنا شروع کیں اور بارہ سال کی عمر میں "شرح الوقایہ" تک پہنچ گئے چنانچہ مولانا کے والد شیخ مسیح الزماں کا بیان ہے:-

"ایام طفولیت سے حق تعالیٰ نے برخوردارِ مدور کو ہر وہ لعب سے بچا کر رغبتِ علوم عطا فرمائی

بارہویں برس، بعد تحصیل کتب صرف و نحو کے شرح وقایہ عربی پڑھنا شروع کیا۔"

مدرسہ فیض عام کانپور میں ائمہ فن سے متوسطات کی تعلیم پائی اور پھر علوم عقلیہ اور نقلیہ کی تحصیل کے لئے نامور علماء کے حلقہ درس میں شرکت کی، چنانچہ منطق مولانا لطف اللہ علیگڑھی سے پڑھی، فقہ کی تعلیم مولانا عبدالحی فرنگی محلی سے پائی، طب کی تحصیل حکیم احمد علی خاں شاگرد حکیم مرزا محمد علی مرحوم سے کی، اور ۱۲۸۲ھ میں جب کہ پندرہ سال کے تھے، حدیث اور تفسیر کا درس مولانا بشیر الدین قنوجی سے لیا اور حدیث کی سند استاذ اکل میاں ندیر حسین دہلوی سے ملی، مولانا نے تمام علوم مروجہ کی تکمیل صرف سات سال یعنی پندرہ سولہ برس کی عمر ہی میں کر لی تھی جیسا کہ پھر ادریس نگر اہی مولانا کے تذکرہ میں لکھتے ہیں:-

"جناب مفتی عنایت احمد صاحب مرحوم، مولوی سید حسین شاہ بخاری، مولانا لطف اللہ علیگڑھی،

مولوی بشیر الدین صاحب مرحوم قنوجی، مولانا عبدالحی صاحب مرحوم لکھنوی سے سات سال

میں تحصیل علوم متعارفہ فرمائی۔"

جن ارباب کمال سے علوم عقلیہ اور نقلیہ کی تحصیل کی ان کے نام درج ذیل ہیں:-
(۱) مفتی محمد عنایت احمد مصنف تاریخ حبیب اللہ۔

۱۰ "لائف سی سالہ" از آغا مرزا محمد حسن لکھنوی، مطبع کرناں جید آباد دکن ۱۲۹۸ھ ص ۹

۱۱ نورانہادیہ ترجمہ شرح الوقایہ از حید الزماں، مطبع نظامی کانپور، طبع اول ۱۲۸۲ھ ج ۱ ص ۲۷۸

۱۲ تطیب الاخوان بزرگ علمائے الزماں، ملقب بہ تذکرہ علمائے حال طبع اول مطبع نو لکھنؤ ۱۲۹۵ھ ص ۹۶

۱۳ مفتی محمد عنایت احمد بن منشی محمد بخش دیوی الاصل قریشی النسل نزیل کاکوری، ۹ شوال ۱۲۲۸ھ کو بمقام دیوہ ولادت

ہوئی ۱۳ سال کی عمر میں تحصیل علم کے لئے رامپور گئے مولانا سید محمد رامپوری، مولانا حیدر علی ٹوکی اور مولانا نور الاسلام

سے کتب درسیہ پڑھیں پھر دہلی جا کر شاہ محمد اسحاق دہلوی سے حدیث کی سند لی اور علیگڑھ کی جامع سہی میں مولانا

بزرگ علی المتوفی ۱۲۶۱ھ سے استفادہ کیا، بعد میں استاد کی مسند درس پر متمکن ہوئے اور عہدہ افتا پر بھی فائز ہو گئے

پھر بریلی تہا دلہ ہوا یہاں سے ابراہاد میں صدر الصدور کے عہدہ پر تقریر ہو گیا، رشادگی کی تیاری ہو رہی تھی کہ غدر ہو گیا،

بریلی اور رامپور میں قیام رہا۔ اہی ایام میں غدر کے الزام میں ماخوذ ہو کر جزیرہ اندمان (عبور دریائے شوبہ) بھیجے گئے

آپ نے وہاں پہنچ کر چند کتابیں محض اپنے حافظہ کے بل پر لکھیں (باقی حاشیہ صفحہ آئندہ)

(۲) محمد سلامت اللہ کانپوری

(بقیہ حاشیہ از صفحہ گزشتہ)

جن میں علم الصیغہ، تواریخ حبیب اللہ اور نقشہ مواقع النجوم بہت مشہور ہیں۔ انہی تصانیف کی بدولت آخرویاں سے نکات پائی اور نقشہ مواقع النجوم کی وجہ سے مسٹر ٹامسن لفٹنٹ گورنر مالک مغربی اور شمالی نے جو علم ہیئت کا عالم اور اہل فن کا قدردان تھا مفتی صاحب کو خان بہادر کا خطاب دلوایا۔

آپ نے ۱۲۴۹ھ میں بعض اہل خیر کی توجہ سے کانپور میں "درستہ فیض عام" نامی کھولا اور یہیں درس و تدریس کا سلسلہ جاری کیا ۱۲۵۹ھ میں بہ نیت حج بمبئی سے جدہ کے لئے جہاز پر سوار ہوئے، جدہ کے قریب جہاز چٹان سے ٹکرا کر پاش پاش ہو گیا اور ۱۲۵۹ھ کو آپ نے بھی درجہ شہادت پایا۔ (مزید حالات کے لئے ملاحظہ ہو مرآۃ الاعلام فی مآثر الکرام معروف بہ تذکرہ شاہیر کا کوری از محمد علی حیدر علوی، اصح المطابع لکھنؤ ۱۹۲۴ء ص ۲۸۹ تا ۲۹۱، اور حیات شہی طبع عظیم گدھ نیر رسالہ معارف جلد ۳۱ شماره ۱۹۳۳ء و ایضاً معارف ج ۶۸ شماره ۱۹۵۱ء و ایضاً ج ۶۹ شماره ۱۹۵۲ء۔)

(حاشیہ صفحہ ۷۵)

سلسلہ محمد سلامت اللہ بن شیخ برکت اللہ بدایونی ثم کانپوری، آپ نسباً صدیقی، مذہباً حنفی اور مسلک کے اعتبار سے قادری تھے۔ ۱۱۹۸ھ میں بدایوں میں پیدا ہوئے، تاریخی نام مظہر احمد ہے ابتدائی کتابیں مولانا ابوالعالی بن عبد الغنی سے پڑھیں اور پھر متوسطات کی تعلیم مولانا ولی اللہ سے پائی، فنون عقلیہ اور نقلیہ کی تحصیل مولانا محمد محمد الدین عرف مولوی مدن سے کی، بعد ازاں دہلی جا کر شاہ عبدالعزیز محدث دہلوی کے حلقہ درس میں شرکت کر کے حدیث کی سند لی اور والد ماجد کی معیت میں آل احمد مارہروی کے دست حق پرست پر معیت کی، شادی کے بعد کانپور آ گئے، درس و تدریس کا شغل اختیار کیا، شعر و سخن کا بھی ذوق تھا، مرزا قلیل سے مشورہ سخن کرتے تھے، نواب صدیق حسن خاں (تذکرہ شمع انجمن ص ۲۰۵) لکھتے ہیں:-

”کشفی۔ مولوی سلامت اللہ صاحب بدایونی نزہل کانپور شاگرد قلیل و فاضل عدیم المثال دواعظ خوش تقریر و شاعر باد و تشریر است محرم سطور اور ابا رہادیدہ و لطف و عطر دریافتہ در زمرہ علماء خیلے خوش صورت و نفیس سیرت بود عمر در یافت طبع نظم داشت دیوان شعر مرتب دارد۔“

۱۲۶۴ھ میں کانپور کے محلہ پرانا ناچ گھر کے اندر ایک مسجد تعمیر کرائی اور مدرسہ بنوایا۔ ۳ رجب ۱۲۸۱ھ میں شنبہ کے دن انتقال کیا اور مدرسہ اور مسجد کے احاطہ میں دفن ہوئے، حسب ذیل تالیفات آپ سے یادگار ہیں:-
مولد شریف اردو (مطبوعہ مصطفائی) تحریر انشاد تین، رسالہ شہاب ثاقب در سقوط کواکب، اشباع الکلام فی اثبات المولد والقیام، رقعات کشفی، دیوان کشفی۔ یہ ۱۲۷۰ھ میں مطبع شعلہ طور کانپور سے طبع ہو گیا ہے۔

موصوف کے حالات کے لئے ملاحظہ ہو:-

البانہ الکبھی فی اسانید الشیخ عبدالغنی از محمد بن یحییٰ پورنوی دارالاشاعت دیوبند ۱۳۳۹ھ ص ۷۷
ابجد العلوم از نواب صدیقی حسن خان مطبع صدیقی بھوپال ۱۲۹۶ھ ج ۳ ص ۹۱۸
تذکرہ علماء ہند ص ۷۷

تذکرہ الواصلین مؤلفہ محمد رشیدی الدین فرشتوری، نظامی پریس بدایوں ۱۹۲۵ء ص ۱۶۱
حیات مسیح الزماں شاہ کانپوری تالیف محمد مظفر حسین خاں سلیمانی مطبع نولکشور لکھنؤ ۱۳۲۹ھ

(۳) محمد عادل کانپوری۔ (۴) سید حسین شاہ بخاری (۵) محمد لطف اللہ علیگڑھی (۶) محمد بشیر الدین قنوجی

۱۔ محمد عادل بن شیخ محی الدین نام ہے، اربع الآخر ۱۲۸۱ھ میں قصبہ احمد آباد عرف تارہ میں پیدا ہوئے، تمارچی نام غلام نعیم ہے۔ کتب درسیہ مولانا شوکت علی جہان آبادی، سید الطاف حسین موہانی اور مولانا عبد اللہ کانپوری سے پڑھیں مگر سند و اجازت حدیث شاہ سلامت اللہ کانپوری سے ملی۔

اخوند عبد العزیز الملقب بہ شاہ مقبول احمد دہلوی اور شاہ ابوالحسن احمد نوری الملقب بہ میاں صاحب قادری سے خرقہ خلافت ملا، ۱۲۸۲ھ میں سید احمد دعلان نے بھی جو حجاز کے نامور اور فقیہ علماء ہیں۔ سے تھے آپ کو سند اجازت ارسال کی تھی۔ اپنے استاد شاہ سلامت اللہ بدایونی کی وصیت کے مطابق کانپوری میں شاہ صاحب کے مدرسہ میں درس دینا شروع کیا اور تازہ نیست کانپور چھوڑا۔ چند حسب ذیل تصانیف بھی آپ سے یادگار ہیں:-

تحقیق الکلام فی التداوی بالشیء الحرام، الکتاب الثواب بیان حکم ابدان المشرکین والمواکلة مع ابن کنانہ موصوف کے حالات کے لئے ملاحظہ ہو:-

تذکرہ علمائے حال ص ۸۱

کلیات جدولیہ فی احوال اولیاء اللہ موسوم بہ تحفۃ الابرار مؤلفہ آفتاب بیگ عرف محمد نواب مرزا بیگ مطبع رضوی دہلی ۱۳۳۳ھ ج ۳ ص ۵۲۔ اور رسالہ عیدۃ الصحائف۔

۲۔ آپ مفتی عنایت احمد کانپوری کے ارشد تلامذہ میں سے تھے اور مفتی صاحب کے مدرسہ فیض عام میں درس دیتے تھے یہیں مولانا وحید الزماں نے آپ سے تعلیم پائی تھی۔ خلاۃ الہندیہ نامی کتاب آپ سے یادگار ہے۔ (مطبع صدیقی بریلی ۱۳۸۱ھ) اخیر میں بھوپال تشریف لگے اور وہیں آپ کا انتقال ہوا۔ ملاحظہ ہو: رسالہ معارف جلد ۳ شمارہ ۵۴ (۱۳۵۴ھ) و ایضاً ج ۱۹ شمارہ ۲۳۲ (۱۳۵۴ھ)

۳۔ موصوف کے حالات کے لئے دیکھو: تذکرہ علمائے حال ص ۶۹

”استاذ العلماء“ از نواب حبیب الرحمن خاں شیروانی طبع معارف اعظم گڑھ۔ حیات شبلی از مولانا سید ندوی ص ۳۰۱۔ نیز کلام لطف از محمد بدیع الدین علوی معارف ج ۳۸ شمارہ ۵۴ (۱۳۵۴ھ) و ایضاً معارف ج ۶۸ نمبر ۳ (۲۱۸)۔

۴۔ محمد بشیر الدین بن نور الدین قنوجی نام تھا، ۱۲۳۳ھ میں پیدا ہوئے۔ دو سال بعد باپ کا سایہ سر سے اٹھ گیا، والدہ نے تعلیم و تربیت کی، فارسی کی ابتدائی کتابیں والد کے ایک شاگرد مولوی عبدالحق صاحب سے پڑھیں اور پھر عربی کی تحصیل کے لئے والدہ سے اجازت لے کر دہلی آئے مگر یہاں بھی حالات سازگار نہ ہوئے اور علیگڑھ چلے گئے یہاں شاہ عبد الجلیل شہیدؒ سے عربی صرف و نحو کی کتابیں پڑھیں اور پھر دہلی آکر حکیم نیاز احمد سہسوانی کے مطب میں ملازمت کر لی مگر حکیم صاحب کے فرزند کے ساتھ عربی کی تعلیم جاری رکھی اور حدیث کی بیشتر کتابیں حکیم نیاز احمد صاحب ہی سے پڑھیں پھر شاہ محمد اسحاق محدث دہلوی کے حلقہ درس میں شریک ہو کر میاں نذیر حسین صاحب کے ساتھ حدیث کی سند لی اور دہلی میں سکونت اختیار کر لی، پھر ڈپٹی امراء علی نے اپنے مدرسہ میں مراد آباد بلا لیا، آخر میں بھوپال کے قاضی القضاۃ ہوئے تھے، مولانا بشیر الدین قنوجی اپنے دور کے نہایت بلند پایہ متکلم اور اصولی تھے ۱۲۸۵ھ میں وحید الزماں نے آپ سے حدیث و تفسیر کا درس کیا۔ اس سے معلوم ہوتا ہے کہ موصوف ۱۲۸۲ھ تک بقید حیات تھے۔ مولانا بشیر الدین قنوجی رحم سنت کے شہداء اور بدعت کے سخت مخالف تھے، چنانچہ یہ جو رواج ہو گیا ہے کہ حفاظ جب تراویح میں قرآن مجید ختم کرتے ہیں تو قل هو اللہ احد میں مرتبہ پڑھتے ہیں، قرآن و حدیث میں کہیں اس کی صراحت نہیں ہے اس لئے آپ ایسے موقع پر حافظ سے نہایت بیجا کا نہ طور پر فرمادیتے تھے کہ یہ بدعت ہے جیسا کہ مولانا وحید الزماں و سید اللغات (مارہ ”ثلث“) میں لکھتے ہیں:- (باقی حاشیہ بر صفحہ آئندہ)

(۷) مولانا نیاز محمد بخاری^{رحمۃ اللہ علیہ} (۸) مولانا عبدالحی فرنگی محلی^{رحمۃ اللہ علیہ} (۹) عبدالعزیز محدث لکھنوی^{رحمۃ اللہ علیہ}

(بقیہ حاشیہ از صفحہ گذشتہ)

”مولانا بشیر الدین قنوجی جو میرے شیخ تھے حافظ سے یہ کہہ دیتے تھے کہ ختم کے وقت قل ھو اللہ احد

کو بھی ایک ہی بار پڑھو اور تین بار پڑھنے کو بدعت کہتے تھے۔“

آپ کے تلامذہ کی تعداد نہایت کثیر ہے، آپ کی چند حسب ذیل تصانیف بھی مشہور ہیں:-

(۱) غایۃ الکلام فی امر المولد والقیام (۲) کشف المبہم (شرح مسلم الثبوت) (۳) تفہیم المسائل رد تصحیح المسائل

موصوف کے حالات کے لئے ملاحظہ ہو:-

”تراجم علمائے حدیث ہند“ مولفہ ابوبیحی امام خاں نوشہروی طبع دہلی ج ۱ ص ۳۱۹-

”البدرا البصیر فی سوانح مولانا محمد بشیر“ قلمی مولفہ بدر الحسن سہسوانی، یہ میرے والد ماجد نشی محمد عبدالرحیم خاطر

جے پوری المتوفی ۱۳۷۲ھ کی متروکہ کتابوں میں سے احقر کے پاس موجود ہے اس میں موصوف کا جسٹہ جتہ حال ملتا ہے۔

(حاشیہ صفحہ ۷۵)

۱۷ مولانا اپنے دور کے نہایت جید عالم تھے فن معقول اور منقول دونوں کی کتابیں خوب پڑھاتے تھے جس کا اندازہ تاریخ

شمسیہ (مولفہ محمد شمس الدین صدیقی شمس الاسلام پریس حیدرآباد دکن ۱۳۳۱ھ) کے مطالعہ سے ہوتا ہے۔

۱۸ ملاحظہ ہو:-

”الفوائد البہیہ فی تراجم الخفیہ“ طبع اول مطبعة السعادة مصر ۱۳۲۲ھ ص ۲۲۸

”روضۃ النعیم فی خوارق مولانا عبدالحلیم“ از محمد عبدالحمید فرنگی محلی مطبع مینائی لکھنؤ ۱۳۰۵ھ ص ۴۷ تا ۱۲۴-

”تذکرۃ علمائے ہند“ طبع لکھنؤ ص ۱۱۳- مکاتیب مولانا عبدالحی فرنگی محلی معارف جلد ۵۸ شمارہ نمبر ۵ (۱۹۲۶ء)

”احوال علمائے فرنگی محلی“ از الطاف الرحمن مطبوعہ مینائی لکھنؤ ص ۶۳

”تذکرۃ علمائے فرنگی محلی“ از انعام اسد فرنگی محلی ص ۱۳۱ تا ۱۳۷-

”فہرست کتب خانہ ریاست رامپور“ مطبع سرکار عالی رامپور ۱۹۲۵ء ج ۲ ص ۲۳۰، ارواح ثلاثہ مرتبہ ظہور الحسن ص ۳۷۷-

”معجم المطبوعات العربیہ والمغربیہ“ از یوسف ایان سرکیس، مکتبہ سرکیس مصر ۱۹۳۱ء ج ۲ ص ۱۵۹۵-

۱۹ عبدالعزیز بن غلام احمد نام ہے ۱۲۲۲ھ میں بمقام فرخ آباد پیدا ہوئے بچپن میں قرآن مجید حفظ کیا پھر عربی صرف

نحو کی کتابیں ہدایت اسد صفی پوری سے پڑھیں اور منطق میں صرف قال اقول، حدیث وفقہ کی کتابیں دیگر سائزہ وقت

سے پڑھیں۔ عبدالحق نیوتنوی سے بلوغ المرام، مولانا حسین احمد بلخ آبادی سے صحیح بخاری اور سراج الدین سنن ابی داؤد

کا درس لیا، سید احمد حلال اور عبدالحق نیوتنوی سے حدیث کی سند ملی۔

آپ کے حلقہ درس میں جن بھی آکر حدیث پڑھتے تھے چنانچہ مولانا حیدر الزماں وحید اللغات (مادہ جن) میں آپ سے

ناقل ہیں:-

”ہمارے شیخ حافظ عبدالعزیز صاحب مرحوم محدث لکھنوی بیان کرتے تھے کہ ان کے پاس ایک جن حدیث

پڑھنے کو آیا کرتے تھے۔“

۱۹۰۷ھ میں ریاست حیدرآباد سے وظیفہ مقرر ہو گیا تھا وہیں سکونت اختیار کر لی تھی ۸۵ سال کی عمر پاکر ۱۳۲۲ھ میں انتقال کیا

مولانا کے سوانح کے سلسلہ میں موصوف کے نمبر حکیم خواجہ محمد اسماعیل ذبیح کا بیان ”جو روح بیداری“ مطبوعہ انتظامی پریس

عثمان گنج حیدرآباد دکن میں ہے) پڑھنے کے لائق ہے وہ فرماتے ہیں:- (باقی حاشیہ صفحہ آئندہ)

(بقیہ حاشیہ از صفحہ گذشتہ)

”میرے حقیقی دادا حضرت مولانا عبدالعزیز محدث لکھنوی مصنف ”بشارت محمدی“ و ”دین محمدی“ وغیرہ اعلیٰ حضرت نواب افضل الدولہ بہادر مغفرت مکان کے دور حکومت میں ۱۲۴۹ھ میں حیدرآباد تشریف لائے، فرمانروائے وقت کی قیاضیوں اور جوہر شناسیوں نے بآسی خدمت کے وظیفہ جلوبی مقرر فرمادیا، اس کے بعد دارالترجم کتب دینیہ کی رکنیت پر بھی مامور ہو گئے، ایک ماہانہ رسالہ ”اخبار محمدی“ بھی محلہ رین بازار حیدرآباد سے نکالتے رہے، آخر حیات تک حیدرآباد ہی میں مقیم رہے، خانوادہ شاہی اور سلطنت ابد قرار آصفیہ کے حق میں دست بردار اور اپنے شاغل حسنہ میں مصروف رہ کر (۸۵) سال کی عمر میں ۱۳۱۴ھ میں یہیں انتقال فرمایا اور محلہ رین بازار حیدرآباد ہی میں آسودہ خاک ہیں۔ حضرت مرحوم کی کل اولاد جن میں ایک میں بھی ہوں اب تک اسی طرح وابستہ دامن دولت چلی آتی ہے موجودہ افراد بھی کسی گزشتہ یا نان گزشتہ خدمت پر مامور و کار گزار ہیں، یا کسی تعلیم گاہ سرکار عالی میں زیر تعلیم۔ خود میرا تقرر حضرت اقدس واعلیٰ خلداسہ ملکہ کے فرمان مبارک کے انشال و تعمیل میں ہوا ہے۔“

نیز ملاحظہ ہو تذکرہ علمائے حال ص ۲۵۔

(حاشیہ صفحہ ۱۷۱)

۱۲۰۶ھ عبدالحق بن فضل اللہ نام ہے آپ کے والد کی بود و باش چونکہ بنارس میں تھی اس لئے بنارس ہی کہلاتے ہیں اور ولادت ۱۲۰۶ھ میں قصبہ نیوتن ضلع اناؤ میں ہوئی، اس بنا پر نیوتنوی سے بھی مشہور ہیں۔ بچپن ہی میں حدیث سے لگاؤ پیدا ہو گیا اور اس کی تحصیل کے لئے سفر کی صعوبتیں برداشت کیں، دہلی جا کر شاہ اسماعیل شہیدؒ کے ساتھ شاہ عبدالقادر اور شاہ عبدالعزیزؒ سے حدیث پڑھی۔ سید احمد شہیدؒ کی محبت میں حج ادا کیا ۱۲۳۸ھ میں صنعاء میں چلے گئے اور قاضی شوکانی سے حدیث کی سند لے کر ہندوستان آئے، ملا عبد سندھی مدنی اور عبد اللہ بن محمد اسماعیل الامیر سے بھی روایت حدیث کی اجازت ہے سنت کے تتبع اور توحید کے بڑے دلدادہ تھے، مزاج کے بھی تیز تھے تقلید اور عدم تقلید کے مسائل میں بڑے مستعد تھے مگر اس کے باوجود بعض مسائل میں احناف کے ہمنوا بھی تھے۔ فجر کی نماز میں اسفار کے قائل تھے۔ چنانچہ مولانا وحید الزماں ”وحید اللغات مادہ“ سفر میں لکھتے ہیں:-

”اسفر و ابالفجر فاند اعظم للاجر“ کا مطلب یہ ہے کہ فجر کی نماز میں طول کرو یعنی لمبی لمبی سورتیں

پڑھو، یہاں تک کہ اس وقت ختم ہو جب خوب روشنی ہو جائے، اس میں زیادہ ثواب ہے۔ مترجم کہتا ہے میرے شیخ

عبدالحق نیوتنوی تغذہ اللہ بغفرانہ وافاض علینا من برکاتہ اس حدیث کا یہی مطلب کہتے تھے اور یہی صحیح ہے۔“

سات مرتبہ حج کیا۔ مولوی رحمان علی کا بیان ہے ۸ ذی الحجہ ۱۲۸۶ھ کو حج کی نیت سے بمبئی پہنچے یہیں انتقال ہوا اور مسجد انجیر میں دفن ہوئے لیکن نواب صدیق حسن خاں نے لکھا ہے ۱۲۸۶ھ میں قیام عرفات و مزدلفہ کے بعد منی میں انتقال فرمایا۔ چونکہ نواب صدیق حسن خاں موصوف کے ارشد تلامذہ میں سے تھے اس لئے نواب صاحب کا بیان زیادہ معتبر ہے۔

رد تقلید میں الدر الفریذ فی المنع عن التقليد نامی رسالہ لکھا تھا جس کا رد سوار الطریق کے نام سے مولانا تراز علی لکھنوی نے عبدالقادر سندیلوی کے نام سے لکھا تھا۔

ملاحظہ ہو:-

”سلسلۃ العسجد فی ذکر مشائخ السند“ از نواب صدیق حسن خاں مطبع شاہجہانی بھوپال ۱۲۹۳ھ ص ۳۵۔ (باقی بر صفحہ آئندہ)

۵۵ ہمارے خیال میں یہاں تصحیف ہوئی ہے مسجد انجیر اور منی کو بمبئی پڑھا گیا ہے جس سے یہ تضاد نظر آتا ہے۔

شیخ حریمیت جس طرح مولانا نے فنون عقلیہ اور نقلیہ ائمہ فن سے حاصل کئے اسی طرح علم حدیث کو بھی جو تمام علوم کا سترجاع ہے وقت کے نامور محدثین سے

حاصل کیا جن کے نام حسب ذیل ہیں :-

- (۱) میاں نذیر حسین محدث دہلوی۔^{۱۰}
- (۲) شیخ حسین بن محسن انصاری بمبئی۔^{۱۱}
- (۳) محمد بشیر الدین قنوجی۔

- (۴) حافظ عبد العزیز محدث لکھنوی
- (۵) مولانا فضل رحمان گنج مراد آبادی۔^{۱۲}

ہندوستان کے باہر جن محدثین سے حدیث کی سند لی وہ یہ ہیں :-

- (۶) شیخ احمد بن عیسیٰ بن ابراہیم الشرعی الحبشلی۔^{۱۳}
- (۷) شیخ بدر الدین مدنی۔

(بقیہ حاشیہ از صفحہ گذشتہ)

۱۱۲۱۷

"ابجد العلوم" ج ۳ ص ۸۷۰

"تذکرہ علمائے ہند" ص ۱۱۰

"امام شوکانی" از محمد عطاء اللہ حنیف بھوجیانی، مکتبہ عقیدہ تانڈیا نوالہ غلام لاہپور۔

"جماعت مجاہدین" مولفہ غلام رسول تھر۔ ص ۲۸۴۔

(حاشیہ صفحہ ۵۷۱)

۱۰ "تذکرہ علمائے حال" ص ۹۲

"انحیات بعد المات" از فضل حسین مظفر پوری مطبع اکبری آگرہ ۱۳۲۶ھ

"ارواح ثلاثہ" ص ۱۵۵

"حیات شبلی" طبع اعظم گڑھ ص ۴۵۔ دارمغان اجاب از حکیم سید عبدالحی لکھنوی۔ رسالہ معارف جلد ۳۳ شماره ۷۱

(ص ۱۱ تا ۱۲) نیز ایضاً جلد ۳۳ شماره ۷۱ (ص ۹۴ و ۹۹ تا ۱۰۱)

۱۱ ملاحظہ ہو: "سلسلۃ العسجد فی ذکر مشائخ السند"

"تورالعین من فتاویٰ الشیخ حسین" شمس المطابع لکھنؤ ۱۹۲۱ء

"امام شوکانی" از عطاء اللہ حنیف بھوجیانی۔

"فہرست کتب عربیہ" کتب خانہ ریاست رامپور۔ ج ۲ ص ۲۵

"تذکرہ علمائے حال" ص ۲۲

۱۲ فضل رحمان، یہ آپ کا تاریخی نام ہے جس سے بارہ سو آٹھ (۱۲۰۸ھ) نکلتے ہیں، یہی سال ولادت ہی ملاحظہ ہو۔

(باقی حاشیہ بر صفحہ آئندہ)

"تذکرہ علمائے ہند" ص ۱۴۳۔

۱۱۲۱۷

سندِ حدیث میں میان نذیر حسین محدث دہلوی - شیخ حسین بن محسن انصاری بمبئی - شیخ احمد بن عیسیٰ ابن ابراہیم شرقی جنبلی اور مولانا بدرالدین مدنی رحمہم اللہ نے اپنے ہاتھ سے لکھ کر تمام مرویات حدیث کی اجازت دی تھی، میان نذیر حسین دہلوی اپنی سند میں تحریر فرماتے ہیں:-

لقد اجزت بجميع مروياتي من كتب الحديث اعني الصحاح الستة وغيرها
للمولوي الالهي الذي له رأي صائب وذهن ثاقب وحيد الزمان
ابن مسيحه الزمان نحر

(بقیہ حاشیہ از صفحہ گذشتہ)

”تذکرہ علمائے حال“ ص ۷

”ارشاد رحمانی و فضل یزدانی“ از محمد علی مطبع مجتبیٰ دہلی ۱۳۱۱ھ

”تواریخ نامہ“ اصح المطابع لکھنؤ ۱۳۱۳ھ

”ریاض اذکار“ از شیخ احمد بگرامی طبع دہلی ۱۳۱۵ھ نیز سالہ حسن معاملہ مطبع انصاری دہلی و شہرہ آفاق از نور الحسن احمدی مطبع انصاری دہلی -

”تذکرہ الانساب“ از سید عبدالقادر المعروف بہ اشرف علی نقوی افضل المطابع دہلی ۱۳۲۲ھ ص ۷

”مصباح العاشقین“ از ظہور احمد شاہ پوری مطبع انتظامی کانپور ۱۳۲۲ھ

”تذکرہ المتقین فی احوال خلفاء سید بدیع الدین“ از محمد امیر حسن مداری مطبع قیومی کانپور - ص ۱۷۵

”حیات شہلی“ طبع اعظم گڑھ ص ۳۰۲ - ”ذہب فی الفہارس“ از محدث عبدالحی الکلانی طبع فاس ۱۳۲۶ھ ج ۱ ص ۱۱۸ -

”ارواح ثلاثہ“ ص ۳۲۶ نیز ”نقش حیات“ (خودنوشت سوانح) از شیخ الحدیث مولانا سید حسین احمد مدنی طبع دہلی ۱۹۵۳ء

۱۳۵۵ھ شیخ احمد بن عیسیٰ بن ابراہیم شرقی اکھنلی، نہایت خدایہ سیدہ بزرگ اور صاحب فضل و کمال تھے اجلہ شیوخ حدیث سے حدیث پڑھی اور سند لی تھی، آپ کی سزا اپنے دور میں نہایت اعلیٰ سمجھی جاتی تھی چنانچہ مولانا وحید الزماں نے تسہیل الفہار کے مقدمہ میں اپنی روایت حدیث کی اسانید کو تفصیل سے لکھا ہے۔ اس میں موصوف کی سند سے امام بخاری تک صرف ۱۳ واسطے ہوتے ہیں جو اس بعد زبانی میں باغینیت ہے۔ آپ طرابلس کے رہنے والے تھے، مگر معظمہ کو آباد ہو گئے تھے یہیں حدیث کا درس دیتے اور کتابت حدیث اور کھجوروں کی تجارت سے گذر بسر کرتے تھے، مولانا وحید الزماں نے وحید اللغات (مدارہ ص ۲۷۷) میں موصوف کے متعلق جو لکھا ہے اس سے آپ کی خدائرسی، دنیا سے بے رغبتی، علوم دینیہ سے شیفنگی کا اندازہ ہوتا ہے اور آپ کی خانگی زندگی پر بھی روشنی پڑتی ہے، فرماتے ہیں:-

”اپنی تمام عمر میں میں نے سوا ایک شخص کے کمال اور سچا عالم اور فقیر کسی کو نہیں پایا اور وہ ہمارے

شیخ احمد بن عیسیٰ بن ابراہیم تھے۔ نواب صدیق حسن خاں مرحوم نے اُن کو پانچ سو روپے کدرا رہ

بھیجے۔ انھوں نے سب کے سب واپس کر دیئے اور فرمایا الحمد للہ میں غنی ہوں مجھے کو روپیوں کی احتیاج نہیں ہے

کھجور کی تجارت سے اپنا مایحتاج پیدا کر لیتا ہوں اگر نواب صاحب اپنی تصانیف میں سے کوئی دینی کتاب مجھ کو

تحفہ بھیجیں گے تو میں بخوشی اس کو قبول کروں گا۔ آپ سارے دن حدیث شریف کی کتابت اور درس و تدریس

میں مصروف رہتے اور ایک غلام (خادم) آپ کا کھجور کی تجارت میں مصروف رہتا اور زائرین اور واردین کی

خدمت بھی ادا کرتا اسی میں سے خود بھی کھاتے اس کو بھی کھلاتے جو آپ پینتے وہی اس کو بھی پیتا تے

آپ کے پاس اور آپ کے غلام کے پاس صرف ایک چوڑا کپڑے کا تھا۔ (باقی حاشیہ صفحہ آئندہ)

اسی طرح شیخ احمد بن عیسیٰ حنبلی نے مولانا کو ۱۲۹۴ھ میں مکہ معظمہ میں اپنے قلم سے لکھ کر جو سند دی تھی وہ مولانا کی کتابوں میں کہیں رل مل گئی اور تالیف تذکرہ کے وقت نہ مل سکی ورنہ وہ بھی پیش کی جاتی۔ البتہ شیخ بدرالدینؒ نے ۱۳۳۲ھ میں جو حدیث کی سند دی تھی وہ تبرکاً درج ذیل ہے:-

نحمدك اللهم على متواتر الاثراك ونشكر على مسلسل نعمائك ونسئلك متصل الصلوات على المرفوع من بين المخلوقات وعلى اله المشهورة اخبارهم واصحابه المستفيضة اثارهم

اما بعد فان الاسناد من الدين والاخذ به متمسك بالحبل المتين فمن ثم عكف اهل العلم عليه وتوجهت مطايا همهم اليه ولما كان منهم مولانا المولوى وحيد الزمان بن حضرة المولوى مسيح الزمان الحيد را بادی وفقه الله تعالى الارشاد العباد واسهل لنا وله طريق السداد آمين

طلب منى الاجازة التى هى امانة عند اقتحام المفازة ولست اهلاً ان أستجائر وهل يقال بهذا الجواز الا انه حسن فى ظننا تائباً لله تعالى على قصده الجتة فاجزته بالمعقول والمنقول من فروع واصول والاحاديث الشريفة والاثار المنيفة كما اجازنى بذلك فضلاء العصر وجهابذة مصر منهم بحر الفضلاء مخترع الفحول والنبلاء افضل من يتلقى عند العلامة الشيخ ابراهيم السقا عن الامام المذهب العلامة الشيخ ثعلب عن العلامة الشهاب المولوى

(بقية حاشية از صفحه گذشتہ)

جمعہ کے روز اسی کو دھوکہ صاف کر کے پہن لیتے جب وہ پھٹ جاتا تو بازار جا کر دو سرا جوڑا ایک اپنے لئے اور ایک غلام کے لئے خریدتے اور پرانا جوڑا خیرات کر دیتے۔

اگر کبھی وقت فارغ ہوتا تو وہ تصنیف وتالیف میں گذرتا۔ چنانچہ مولانا وحید الزمان کی کتاب الانتہار فی الاستوار پر کسی مدراسی عالم نے کچھ اعتراض کئے تھے ان کا جواب موصوف نے لکھا جو مصر میں چھپ کر شائع ہوا جیسا کہ وحید الزمان وحید اللغات (دادہ جہم) میں لکھتے ہیں:-

”ایک مدراسی مولوی نے اس کتاب (الانتہار فی الاستوار) پر کچھ اعتراضات کئے تھے اس کا جواب مفصل مولانا شیخ احمد بن عیسیٰ بن ابراہیم نے دیا اور وہ مصر میں چھپ گیا ہے“

(حاشیہ صفحہ ۱۷۱)

۱۷ تذکرۃ الوحید ص ۹

۱۸ وہ فی الاصل وحید الزمان بن جناب حضرة المولوى مسيح الزمان الخ

۱۹ وہ فی الاصل افضل من عند يتلقى ۱۲

ذی النور فی الدیجور عن الامام الشیخ عبد اللہ بن سالم صاحب التبت المشہور
وعن العلامة الشیخ محمد الامیر عن والدہ الشیخ الکبیر وقد حوی ثبتہ الاسانید
بما لا یتحتاج الی فزید فروی صحیحہ الامام البخاری عن العلامة الشیخ علی الصعیدی
حال قرأتہ بالجامع الازہر عن الشیخ محمد عقیلۃ المکی عن الشیخ حسن بن علی العجمی
عن بن العجل الیمنی عن الامام یحیی الطبری قال اخبرنا البرہان ابراہیم بن محمد
ابن صدقۃ الدمشقی عن الشیخ عبد الرحمن بن عبد الاول الفرغانی عن ابی عبد الرحمن
محمد بن شاذان بخت الفرغانی بسماۃ جمیعہ علی الشیخ ابی لقمان بن مقبل شاہان
التخلائنی عن محمد بن یوسف الفربری عن جامعہ۔

واروی صحیحہ مسلم عن الشیخ علی السقاط عن الشیخ ابراہیم الفیوفی عن الشیخ
احمد الغرقاوی عن الشیخ علی الاجموری عن الشیخ نور الدین علی القرافی عن الحافظ
جلال الدین السیوطی من البلقینی عن التتوخی عن سلیمان بن حمزہ عن ابی الحسن
علی بن نصر عن الحافظ عبد الرحمن بن مندة عن الحافظ ابی بکر محمد بن عبد اللہ
عن مکی النیسابوری عن الامام مسلم واوصی المجاز المشار الیہ نظر اللہ تعالیٰ
بعین العنایۃ الیہ بمجاہدۃ النفس وتفریغ القلب عن الاغیار وتطہیرہ عن
سفساف ہذہ الدار وعبلازمة الافکار الماثورۃ والادعیۃ المشہورۃ والاکثار
من الصلوۃ والسلام علی خیر الانام مع المشاہدۃ المعنویۃ المنتجۃ للجمالیۃ
الحسیۃ والمرجو من الشیخ المذکور ضاعف اللہ لنا ولہ الاجوران لا ینسانی
عن دعویۃ صالحۃ جعل اللہ تجارۃ الجمیع راجحۃ وامدنا بالمدد الاسفی وختم لنا
بالحسنی۔ کتبہ الفقیر محمد بدرد الدین عفی عنہ آمین۔

اسی طرح شیخ حسین عرب نے بھی تمام کتب حدیث کی تحریری سند عطا کی تھی، مگر وہ بھی کتابوں میں ادھر
ادھر ہو گئی اور نظر ثانی کے وقت مولانا کو نہ مل سکی۔

مولانا وحید الزماں کو مذکورۃ بالا مشائخ حدیث کی سند سے جو حدیثیں پہنچیں ان سب میں شاہ
عبد العزیز تک دو واسطے ہیں لیکن مولانا افضل رحمان گنج مراد آبادیؒ سے جو ایک حدیث مسلسل باسبیت

۱۔ وفی الاصل راوی صحیحہ مسلم۔

۲۔ وفی الاصل وامدنا بالمدد واسفی۔

۳۔ تذکرۃ الوجہ ص ۹

آپ نے سنی اس سے شاہ صاحب تک صرف ایک واسطہ رہ جاتا ہے اور شاہ عبدالعزیز سے ایک واسطہ قلند حاصل ہو جاتا ہے جو کچھ کم باعث فخر نہیں، جیسا کہ فرماتے ہیں:-

”مولانا فضل رحمان گنج مراد آبادی نے ایک حدیث مسلسل بالبیعة الراحمون یرحمہم

الرحمان ارحموا من فی الارض یرحمکم من فی السماء، مولانا شاہ عبدالعزیز صاحب سے

سنی تھی وہ ہاتھ پکڑ کر مجھ کو سنائی تو یہ حدیث صرف ایک ہی واسطہ سے مجھ کو شاہ عبدالعزیز ^{رحمہ} صاحب

دہلوی سے پہنچی جو نہایت اعلیٰ سند ہے۔ الحمد للہ علی ذلک۔“

مولانا فضل رحمان گنج مراد آبادی سے بیعت کا موصوف نے مولانا فضل رحمان گنج مراد آبادی سے بیعت کا

ذکر بڑے والہانہ انداز میں کیا ہے مگر یہ نہیں بیان کیا کہ یہ سلسلہ

ارادت کب قائم ہوا تھا، بظاہر ایسا معلوم ہوتا ہے کہ جب تعلیم سے فارغ ہوئے تو مولانا کی خدمت

میں حاضر ہو کر دین میں استقامت اور اصلاح باطن کے لئے مولانا فضل رحمان گنج مراد آبادی کے دست حق پرست

بیعت کی۔ مولانا نے سلسلہ قادریہ میں اذکار و اشغال کی تعلیم و تلقین کی۔ والد ماجد نے آپ کو

حیدر آباد دکن بلالیا مگر آپ نے خط و کتابت سے یہ رشتہ برابر قائم رکھا۔ یہی وجہ ہے کہ بعد میں

مولانا فضل رحمان گنج مراد آبادی نے موصوف کو سلسلہ نقشبندیہ میں بھی داخل کر لیا تھا جیسا کہ

موصوف کا بیان ہے:-

”پھر مولانا نے مرحوم (فضل رحمان گنج مراد آبادی) نے مجھ کو اپنے دست خاص سے یہ لکھ کر بھیجا

”شماراد طریقہ نقشبندیہ ہم داخل نمودم۔“

مولانا فضل رحمان گنج مراد آبادی سے مولانا وحید الزماں کو بڑی عقیدت تھی، زندگی میں بڑے

بڑے انقلابات ہوئے مگر حیرت ہے مولانا گنج مراد آبادی سے روز اول سے جیسی عقیدت ہوئی

تادم مرگ ویسی ہی قائم رہی۔

جہاں کہیں مولانا گنج مراد آبادی کا ذکر کرتے یا ان کی نصیحت اور موعظت نقل کرتے ہیں

تو بڑی شیفنگی اور عقیدت کا اظہار کرتے ہیں۔ تبرکات و واقعات یہاں بھی نقل کئے جاتے ہیں جس سے

ناظرین کو مولانا کی عقیدتمندی اور مولانا فضل رحمان گنج مراد آبادی کے علم و تربیت کا اندازہ

ہو سکے گا۔ فرماتے ہیں:-

”مولانا فضل رحمان صاحب مرحوم کے پاس مولوی عبدالحی صاحب قرنگی محلی گئے تو ان کے لئے چارپائی سے اُتر آئے اور بیدار داری کی اور نواب شمس الامراء امیر کبیر خورشید جاہ بہادر جو حیدر آباد کے امرائے عظام میں سے تھے گئے تو ان کی طرف کچھ بھی التفات نہیں کیا اور نہ تعظیم کی۔“

ایک اور واقعہ نقل کرتے ہیں جس سے مولانا فضل رحمان کے شان توکل اور ہمان نوازی پر روشنی پڑتی ہے، فرماتے ہیں:-

”ہمارے مرشد مولانا فضل رحمان مراد آبادی روپیہ اور جنس قرض لیکر مسافروں کی صیافت اور ہمان پروری کرتے تھے۔ بظاہر کوئی جائداد نہیں رکھتے تھے توکل بخدا رکھتے تھے۔ آخر اللہ تعالیٰ نے اُن کا کل قرضہ انتقال کے تیسرے روز اپنے ایک بندے کے ذریعہ سے ادا کر دیا۔“

فرماتے ہیں:-

مولانا فضل رحمان کی وصیت

”ہمارے شیخ مولانا فضل رحمان صاحب نے ہم کو یہ وصیت

کی تھی کہ دیکھو ہمیشہ دنیا داروں کے لباس میں رہ کر اچھا کھانا اور اچھا پیتے رہنا کسی کو یہ نہ معلوم کہ تم فقیر یا درویش ہو بلکہ لوگ یہ کہیں کہ ان کو درویشی سے کیا علاقہ اور دل میں ہمیشہ اللہ تعالیٰ کی یاد رکھو، درویش صفت باش و کلاہ تری دار۔“

تعلیم سے فراغت کے بعد ۱۲۸۳ھ میں آپ کے والد مسیح الزماں نے حیدر آباد دکن سفر دکن بلایا، چنانچہ ۱۰ ذیقعدہ ۱۲۸۳ھ کو آپ بخیر و عافیت حیدر آباد دکن پہنچ گئے، یہاں بھی ارباب کمال سے اکتسابِ علم میں مشغول رہے جیسا کہ مرزا محمد حسن لکھنوی کا بیان ہے:-

”پھر ماہ شوال ۱۲۸۳ھ میں حسب الطلب اپنے والد ماجد مولانا مسیح الزماں کے حیدر آباد دکن روانہ ہوئے اور ۱۰ ذیقعدہ ۱۲۸۳ھ کو مع انجیر حیدر آباد دکن پہنچے اس وقت سن شریف پندرہ برس کا تھا۔ پھر ایک مدت تک حیدر آباد میں بھی خالی نہیں رہے بلکہ متعدد علماء اور مشائخ کبار سے تحصیلِ علوم میں مصروف رہے۔“

۱۱ موصوف کے حالات کے لئے دیکھو، مدھیہ شمس مؤلفہ محمد امام غلام خان مطبوعہ خورشید پریس حیدر آباد دکن ۱۲۸۳ھ

۱۲ وحید اللغات مادہ ”تزل“ ۱۲

۱۳ وحید اللغات مادہ ”عزم“ ۱۳

۱۴ مادہ ”غمض“ ۱۴

۱۵ لائف سی سالہ ص ۱-۱۲

باب دوم

ملازمت

- ایک شدید علالت
- سفر حج
- دلائل انخیرات کی سند
- ازدواجی زندگی
- حجاز کا دوسرا سفر
- اکابر علماء سے ملاقاتیں
- والد اور فرزند کا انتقال
- حجاز سے واپسی اور عہدہ میں بتدریج ترقی
- وقار نواز جنگ کا خطاب
- حصول منصب سے بے نیازی
- نواب وقار الامراء سے پہلی ملاقات
- دوران ملازمت میں ایک نازک وقت

مولوی مسیح الزماں حیدر آباد دکن میں مطبع سرکاری کے مہتمم اور نگراں تھے، بعض امراء سے بھی اچھے مراسم تھے۔ جب آپ کو حیدر آباد بلا لیا تو کچھ عرصے کے بعد مختار الملک بہادر (جو عدالت سرکاری کے معتمد تھے) کے پاس ۱۲۸۷ھ میں بمشاورہ پچیس روپیہ ماہوار ملازم کرادیا اور مولانا اپنے فرائض منصبی بخوبی انجام دینے لگے۔

ایک شدید علالت | ابھی ملازم ہوئے دو سال ہی گزرے تھے کہ حیدر آباد میں ہیضہ کی وبا پھیل گئی اور مولانا بھی اس مرض میں مبتلا ہو گئے، خدا نے نیر کی اس مرض سے نجات ملی، مگر صحت خراب ہو گئی، چنانچہ لکھتے ہیں:-

لما انتقلت من الوطن الى بلاد دکن صاغتھا
 الله عن الشرور والفتن فما مضى على
 الايام خالية ما كانت ائسنة ولا مألوفة ولم
 يرتفع عني ثقلات السفر واطلب منديومئذ
 ابن المهر ما زادت الليالي الا وصبا ولقد
 لقينا من سفرنا هذين الصبا اذا ابتليت في
 الصفر المظفر من سنة الف ومائتين وست
 وثمانين من هجرة سيد المرسلين في مرضي
 الهيضة الوباية التي جري فيه الاسهال و
 الاستغراق حتى زالت قوة القلب والباغ
 وارتفعت ايدي الياس والرجاء راعية
 الى السماء واوشاك ان تنشب الموت
 الاظفار والمخالب ويتبعني عن الاجاب
 والا قارب ولكن لما كانت حياتي الى ايام
 قل لا مقدور اذ كان ذلك في الكتاب مسطورا
 شفائي وعافائي وذهب الياس ونزال

جب میرا وطن سے حیدر آباد جانا ہوا، اللہ تعالیٰ اس کو
 شرور و فتن سے محفوظ رکھے، تو کچھ زمانہ یونہی گزرانہ وہاں
 کچھ دلتگی کا سامان ہو سکا اور نہ دیکھی سیراسکی اور سچ
 پوچھو تو ابھی سفر کا خمیر بھی نہیں اتراتھا، اسی سوچ
 میں تھا کہ کدھر جاؤں یعنی پریشان خاطر ہی تھی کہ زمانے
 نے ایک اور ابتلا میں مبتلا کر دیا، اور ہمیں اس سفر
 میں یہ بلا کہ ماہ صفر ۱۲۸۶ھ میں ہیضہ کے اندر دست
 اور قے لگ گئے، دل و دماغ کی قوت بھی جاتی رہی،
 صحت اور تندرستی کی دعا کے واسطے ہاتھ آسمان کی
 طرف اٹھے کیونکہ قریب تھا کہ موت اپنے پنجے گرٹھوے
 اور دوستوں اور عزیزوں سے ہمیشہ کے لئے جدا
 کر دے لیکن زندگی کے دن مقرر اور متعین ہیں وہ لوح
 محفوظ میں لکھے ہوئے ہیں، اللہ تعالیٰ نے اس مرض
 سے نجات دی اور صحت عطا کی، خطرہ جاتا رہا،
 اندیشہ ختم ہو گیا، ہوا اس درست ہوئے اور جان
 میں جان آئی۔

۱۔ نور الہدایہ ترجمہ شرح الوقایہ مجمع نظامی کراچی ۱۳۸۷ھ ج ۱ ص ۲۴۷-۱۲

۲۔ فی الاصل عفا فی ۱۲

سفر حج

مولانا کے گھر کا ماحول تمام تر اسلامی تھا قال اللہ اور قال الرسول کا چرچا رہتا تھا اس وجہ سے بچپن ہی میں سرور کائنات کی ذات ستودہ صفات سے بڑی عقیدت اور محبت تھی، پھر علوم دینیہ کی تحصیل، علماء کی صحبت اور مولانا فضل رحمان^۲ گنج مراد آبادی کی نگاہ فیض اثر نے اس مئے کو اور بھی دو آتشہ کر دیا تھا، چنانچہ عشقوان شباب ہی میں ملازمت کے ٹھیک تین سال کے بعد والد ماجد کے ہمراہ ۱۲۸۷ھ مطابق ۱۸۷۰ء میں فرضیہ حج ادا کیا۔ روضہ اقدس کی زیارت کے لئے مدینہ منورہ گئے اور کچھ عرصہ قیام کے بعد حیدر آباد واپس آ گئے۔ مرزا محمد حسن لکھنوی کا بیان ہے :-

”پھر اواخر ۱۲۸۷ھ میں جب عمر شریف انیس برس کی تھی بہر اسی اپنے والد ماجد کے حرمین شریفین کی زیارت کو روانہ ہوئے اور حج اور زیارت سے مشرف ہو کر مختلف بلاد اور اقصاء کا دورہ کیا اور بڑے بڑے مشائخ کرام اور علمائے عظام سے استفادے فرمائے، یہاں تک کہ ۱۲۸۸ھ میں پھر حیدر آباد میں داخل ہوئے“

اس سفر میں مولانا مدینہ جاتے ہوئے عسفان بھی ٹھہرے تھے، فرماتے ہیں :-

”عسفان دوسری منزل ہے مکہ سے مدینہ کو جاتے ہوئے، ۱۲۸۷ھ میں جب میں مکہ سے مدینہ کو جا رہا تھا تو عسفان میں ٹھہرا سخت گرمی تھی لیکن وہاں تربوز (لمحج) ایسے عمدہ ملے کہ سبحان اللہ بہت ارزاں اور نہایت شیریں، اُن کے کھانے میں وہ لذت ہوئی جو بیان نہیں ہو سکتی“

دلائل الخیرات کی سند | اسی سال ارکان حج کی ادائیگی کے بعد جب مدینہ جانا ہوا اور وہاں کچھ عرصہ قیام رہا تو آپ نے دوران قیام میں دلائل الخیرات کے مشہور حافظ اور صاحب نسبت بزرگ شیخ علی بن یوسف ملک باشلی حریری^۳ سے دلائل الخیرات کی سند لی

۱۔ اشراق الابصار فی تخریج احادیث نور الانوار مطبع مصطفائی ۱۲۸۸ھ ص ۱۳

۲۔ تذکرۃ الوحید۔ ص ۳۔

۳۔ لائف سی سالہ۔ ص ۱۱۔

۴۔ صعب، کتابت کی غلطی ہے یہ لفظ جَحَب ہے چنانچہ سید اوحید الدین بلگرامی ”نقائس اللغات“ (مطبع مصطفائی ۱۲۸۸ھ ص ۱۲۶) میں لکھتے ہیں :-

”تربوز بفتح اول و سکون دوم و ضم با موحدہ و سکون واو و زار معجمہ در آخر۔ ہند دانہ گویند عبری جَحَب و بفتح حار ہملہ و سکون با و موحدہ و فتح حار ہملہ دوم و با و موحدہ در آخر“

۵۔ وحید اللغات۔ مادہ ”عسف“ ۱۲

یہ سلسلہ سند نو واسطوں سے مؤلف دلائل النجرات تک پہنچتا ہے جو درج ذیل ہے:-
 شیخ علی بن یوسف ملک باشلی حریری حضرت سید محمد بن احمد بن عبد الرحمن مغربی سے دلائل کی روایت کرتے ہیں وہ اپنے شیخ محمد بن احمد بن احمد ثنی سے وہ شیخ احمد بن الحاج سے وہ شیخ احمد مغربی سے وہ شیخ عبد القادر قاری سے وہ شیخ احمد بن ابی العباس سے وہ شیخ سملائی سے وہ شیخ عبد العزیز تباعی سے وہ حضرت شیخ محمد سلیمان جردلی شریف حسی قطب ربانی مؤلف دلائل النجرات سے رضی اللہ عنہم اجمعین^{۱۲}۔

ازدواجی زندگی | حج سے واپس آنے کے بعد والد ماجد نے تائیل پر زور دیا۔ آپ نے والد کے ارشاد کو برضا و رغبت قبول کیا۔ چنانچہ ۱۲۸۹ھ میں مولوی محمد مراد اللہ ابن مولوی محمد اشرف لکھنوی کی دختر نیک اختر سے شریعت غزالی کے مطابق نہایت سادہ طریقہ پر لکھنؤ میں نکاح ہوا اور حیدر آباد آگئے، جیسا کہ ”لائف سی سالہ“ میں ہے:-

”جب سن شریف اکیس سال کا ہوا تو ۱۲۸۹ھ میں لکھنؤ گئے اور حکم شریعت بغیر بدعات اور رسوم کے عقد نکاح جناب مولوی محمد مراد اللہ ابن جناب مولوی محمد اشرف مرحوم کی نواسی سے کیا اور اپنے عیال کو لے کر پھر ۱۲۸۹ھ میں حیدر آباد کو تشریف لائے۔“

شادی کے سال بھر بعد اللہ تعالیٰ نے ایک فرزند عطا کیا جس کا نام اس کے نانا کے نام پر تیمنا و تبرگا محمد اشرف رکھا جیسا کہ لکھتے ہیں:-

”سب سے پہلے ۲۴ ماہ رمضان روز جمعہ ۱۲۹۰ھ میں ایک فرزند پیدا ہوا اس کا نام محمد اشرف رکھا۔“

حجاز کا دوسرا سفر | جس زمانہ میں مولانا وحید الزماں کو ہیضہ ہوا تھا اسی سال ۱۲۸۶ھ میں آپ کی والدہ ماجدہ کا انتقال ہو گیا، مگر شیخ مسیح الزماں کے لئے

اولاد کی موجودگی دلجمعی کا سبب اور زندگی کا سہارا تھی۔ اتفاقاً ۱۲۹۴ھ میں دو جانکاح ساٹھے پیش آئے انھوں نے خاندان کے ہر فرد کو ایسا کبیرہ خاطر اور دل برداشتہ کیا کہ حیدر آباد میں رہنا دو بھر ہو گیا۔ مولانا وحید الزماں کے دو جوان سال عالم و فاضل بھائی حافظ سعید الزماں اور فرید الزماں کا بیکے بعد دیگرے انتقال ہو گیا۔ ادھر مسلمانوں کی دین سے بے اعتنائی نے تازیانہ کا کام کیا اور پورا

۱۵ موصوف کے حالات کے لئے ملاحظہ ہو ”قطب الارشاد“ از فقیر اللہ خانی مطبوعہ گنزار حسنی بمبئی ۱۳۱۶ھ ص ۳۹۶

۱۲ تذکرۃ الوحید ص ۱۲ -

۱۳ لائف سی سالہ - ص ۱۱

۱۴ تذکرۃ الوحید - ص ۸ -

خاندان گویا ہجرت پر آمادہ ہو گیا آپ بھی اہل و عیال کو لے کر والد ماجد کے ساتھ حج کو روانہ ہو گئے پونا ہوتے ہوئے بمبئی گئے اور جہاز میں سوار ہو کر جدہ پہنچے جیسا کہ محمد حسن لکھنوی کا بیان ہے :-

”سنہ ۱۲۹۴ھ شروع ہوا تو ۷ محرم کو مولوی حاجی فرید الزماں صاحب نے انتقال فرمایا اور اسی سال میں ۱۹ رمضان کو سعید الزماں صاحب نے بھی انتقال کیا۔ آپ کو ان دونوں بھائیوں کے انتقال سے صدمہ عظیم لاحق ہوا مگر سوائے صبر کے کیا چارہ تھا۔ پس انہی وجہوں کے سبب آپ کی طبیعت حیدرآباد کی سکونت سے متوحش ہوئی اور پھر آئی۔ اپنے والد ماجد کے ہمراہ مع اہل و عیال بارہم روانہ حرمین شریفین ہوئے، ماہ ذیقعدہ ۱۲۹۴ھ میں آپ پونا پہنچے، ماہ ذیقعدہ کی ۲۴ تاریخ کو آپ بمبئی سے جہاز پر سوار ہوئے اور مع الخیر، ذیحجہ کو جدہ میں پہنچے اور حج سے مشرف ہوئے۔“

اکابر علماء سے ملاقاتیں | اسی قیام کے زمانہ میں مکہ معظمہ کے جلیل القدر علماء اور محدثین سے ملاقاتیں اور صحبتیں رہیں جن میں سے مشہور محدثین کے نام یہ ہیں :-

- (۱) سید احمد بن حمید مفتی الحنبلیہ
 - (۲) محمد بن سلیمان حسب اند الشافعی
 - (۳) سید احمد بن زینی بن (احمد) دحلان الشافعی
- اسی زمانہ میں شاہ عبدالغنی مجددیؒ کی صحبت سے مستفیض ہوئے، فرماتے ہیں :-
- ”مترجم نے شیخ عبدالغنیؒ اس شرح (انجام الحاجہ) کے مؤلف سے ملاقات کی ہے مدنیہ منورہ میں اور ان کی صحبت سے فائدہ اٹھایا ہے۔“

والد اور فرزند کا انتقال | یہاں بھی دوران قیام میں دو نہایت جگہ فکار اور جانکاہ حادثے پیش آئے :-

- (۱) ۹ ذیقعدہ ۱۲۹۵ھ کو بروز دوشنبہ موصوف کے والد شیخ سیح الزماں نے مکہ معظمہ میں انتقال کیا اور حجتہ العلاء میں دفن ہوئے، رحمۃ اللہ علیہ

۱۔ لائف سی سالہ ص ۱۳۔

۲۔ راقم الحروف کو بھی موصوف سے بیک واسطہ تلمذ حاصل ہے۔ موصوف کے تذکرہ کیلئے ملاحظہ ہو: ”فہرست الفہارسی“ ج ۱ ص ۲۶۲۔

۳۔ ملاحظہ ہو: ”مجموع المطبوعات العربیہ والمغربیہ“ مؤلف یوسف الیان سرکیس مطبع سرکیس مصر ۱۹۳۱ء ج ۲ ص ۹۹۰۔

۴۔ تذکرۃ الوحید ص ۳۔

۵۔ رفع العجاہ ترجمہ سنن ابن ماجہ مطبع صدیقی لاہور۔ ج ۱ ص ۴۔

(۲) پھر ۲۲ محرم الحرام ۱۲۹۵ھ میں موصوف کے فرزند بلند محمد اشرف نے مکہ معظمہ میں وفات پائی، چونکہ آپ کے گھر میں ہی ایک لڑکا تھا جس کی بڑے ناز و نعم سے پرورش ہو رہی تھی، ماں اور باپ دونوں کو اس آنکھوں کے نور اور دل کے سرور سے بہت محبت تھی، اس کی موت سے بڑا صدمہ ہوا مگر آپ نے صبر کا دامن ہاتھ سے نہیں چھوڑا، حالانکہ دل فگار اور چشم پر غم تھی مگر زبان پر شکوہ نہ تھا اس صبر آزا واقعہ کو یوں لکھا ہے:-

”جب محمد اشرف اول مکہ معظمہ میں گذر گیا اس وقت میرا ایک ہی فرزند تھا اور کوئی اولاد نہ تھی میں نے انا للہ وانا الیہ راجعون کہا اور صبر کیا“

حجاز سے واپسی اور عہدہ میں بتدریج ترقی | مولانا کے حالات کے مطالعہ سے پتہ چلتا ہے کہ آپ نے ملازمت چھوڑی نہیں تھی بلکہ طویل رخصت پر چلے گئے تھے جب وہاں قیام زیادہ ہو گیا اور یہاں اعتراض اٹھا، اس وقت آپ تنہا حیدر آباد تشریف لائے اور وظیفہ کی کوشش کرنے لگے۔ یہ واقعہ ۱۲۹۶ھ کے اختتام یا ۱۲۹۷ھ کے آغاز کا ہے یہاں تنہائی کی وجہ سے پریشان رہنے لگے اور طبیعت بھی ناساز ہو گئی، چار و ناچار اہل و عیال کو بلالیا جیسا کہ مرزا محمد حسن لکھنوی کا بیان ہے:-

”آپ بعض ضرورتوں کی وجہ سے مکہ معظمہ سے تنہا حیدر آباد کو روانہ ہوئے اور جب حیدر آباد میں پہنچے تو تنہائی کی وجہ سے بہت پریشان رہنے لگے اور مختلف امراض میں گرفتار ہو گئے“

ادھر وظیفہ کی کوئی صورت نہ ہو سکی، اہل و عیال بھی آگئے اب بجز فرائض منصبی کی انجام دہی کے اور صورت ہی کیا تھی، آخر سابقہ سرکاری کاموں میں مشغول ہو گئے، اور اپنی خداداد صلاحیت اور حسن کارکردگی کی وجہ سے خوب ترقی کرتے رہے۔ آخر فائننس سیکریٹری کے عہدہ پر فائز ہوئے، اور وقار الامر کے معتمد پیشی مقرر ہوئے اور متعدد سرکاری نوازشوں سے سرفراز ہوئے، اپنی اس تدریجی ترقی کے بارے میں لکھتے ہیں:-

”ریاست حیدر آباد دکن میں پہلے پہل دفتر معتمدی عدالت میں بامہوار پیش روپیہ نوکر ہوا پھر وہاں

۱۔ تذکرۃ الوجید ص ۸۔

۲۔ لائف سی سالہ ص ۱۶۔

۳۔ موصوف کے حالات کے لئے ملاحظہ ہو:-

”مدجہ شمسہ“ از محمد اہام غلام خان مطبوعہ خورشید پریس حیدر آباد دکن ۱۲۸۰ھ

”تزک محبوبہ“ مولفہ غلام صدیقی خان گوہر طبع حیدر آباد دکن ج ۲ ص ۲۸۵ (دفتر اول ردیف و)

بہ ترقی پانچ روپیہ محکمہ مرافعہ و صدر تعلقات میں منتقل ہوا، وہاں سے بڑا ہوا پنجاب روپیہ نائب ناظر و
مہتمم تحصیل عدالت عالیہ فوجداری ہوا پھر اسی عدالت میں بڑا ہوا ساٹھ روپیہ نائب سررشتہ دار
ہوا پھر بڑا ہوا پانچ روپیہ سررشتہ دار عدالت مرافعہ فوجداری اصلاخ ہوا پھر وہاں سے بڑا ہوا
یکہ روپیہ پنجاب روپیہ دفتر معتمدی مالگذاری میں میرنشی ہوا پھر اسی دفتر میں بڑا ہوا دو صدر روپیہ
سررشتہ دار ہوا، پھر اسی دفتر میں بڑا ہوا سہ صدر روپیہ منتظم ہوا پھر بڑا ہوا چار صدر روپیہ اصل
رشتہ دار روپیہ الاؤنس سواری معتمدی پیشی نواب سرو قارا الامراء مرحوم ہوا۔

وقار نواز جنگ کا خطاب | جب نواب وقار الامراء کو اردی سنہ ۱۳۰۳ فصلی (مطابق ۱۳۱۲ء)

میں ریاست حیدرآباد کے صدر اعظم کا عہدہ ملا تو آپ کی
تنخواہ میں بھی اضافہ ہوا اور ڈیڑھ ہزار روپیہ بڑا ہوا تنخواہ مقرر ہوئی۔ نیر نواب وقار الامراء کے
معتمد پیشی مقرر ہوئے۔ میر محبوب علی خاں شاہ دکن کی طرف سے وقار نواز جنگ کا اعزاز اور خطاب ملا
مجلس مالگذاری کے رکن مقرر ہوئے اور بعد میں ہائی کورٹ کے جج بھی ہو گئے کم و بیش ۳۴ سال تک
ملازمت کر کے ۱۳۱۵ء میں وظیفہ یاب ہوئے جیسا کہ موصوف کا بیان ہے :-

”نواب صاحب مدد و روح اردی سنہ ۱۳۰۳ء میں وزارت عظمیٰ سے سرفراز ہوئے تو بڑا ہوا ایک ہزار
پانچ صدر روپیہ ان کا معتمد پیشی مقرر ہوا، اور پیش گاہ حضور پرنور شاہ دکن سے خطاب وقار نواز جنگ
اعزاز پایا پھر اسی بڑا ہوا سہ مجلس مالگذاری ہوا پھر اسی بڑا ہوا سہ جج ہائی کورٹ رہا۔
اس کے بعد وظیفہ یاب ہو گیا۔ تواریخ ان تقررات اور تبدلات کی مجھ کو محفوظ نہیں ہیں لیکن
ابتداءً ملازمت سنہ ۱۲۸۲ء سے تا انتہاء ملازمت سنہ ۱۳۱۸ء تک ۳۴ سال کچھ کم ہوئے ہیں۔“

حصول منصب بے نیازی | مولانا نے ایک زمانہ دراز تک ملازمت کی اور اس ٹھانڈے
اسی کہ تمام مملکت میں آپ ہی کا طوطی بولتا تھا اور آپ ہی

سیاہ و سفید کے مالک تھے جیسا کہ لکھتے ہیں :-

”اور کئی سال تک مجھ کو ایک بڑی ریاست کی ایسی حکومت عطا فرمائی کہ کل سیاہ و سفید اس کا
میری رائے پر ہوتا۔“

۱۵ تذکرۃ الرحید - ص ۲۰

۱۶ تذکرۃ الوہید - ص ۳۰

۱۷ وحید اللغات - مادہ ”فخوہ“

لیکن ترقی اور حصول منصب و جاہ کے لئے نہ کبھی کوشش کی اور نہ حکامِ بالا دست کی کبھی خوشامد کی، فرماتے ہیں:-

”اس حدیث (مذکورہ بالا) کا خود تجھ کو تجربہ ہو چکا ہے کئی موقعے میری عمر میں ایسے گزرے کہ دوسرے لوگوں نے ایک کام یا عہدہ حاصل کرنے کے لئے ایڑی چوٹی تک زور لگایا اور میں نے اس کام کو حاصل کرنے کے لئے کسی دنیا دار سے ملنا یا سہی و کوشش کرنا پسند نہ کیا بلکہ جب وہ کام میرے لئے تجویز ہوا تب بھی میں نے استغنا اور بے پرواہی کی اور ایسی ایسی شرطیں لگائیں کہ ان کی منظوری ہرگز اس خیال سے کہ میں اُس کام سے سبکدوش رہوں مگر اس پر بھی وہ کام اور عہدہ نہ بدستی میرے سر پر لگتا گیا، عجب قدرت ہے میرے خدا کی سبحان اللہ و بحمدہ“

یہی وجہ ہے کہ اتنے عرصہ ملازمت کرنے کے باوجود کبھی ملازمت سے دستگیری نہ ہو سکی اور جب سبکدوش ہوئے تو ذرہ برابر ملال اور افسوس نہ ہوا حالانکہ لوگوں کا خیال تھا کہ ملازمت سے سبکدوش ہونے کا آپ کو بڑا صدمہ ہوگا اور صحت پر بھی برا اثر پڑے گا، برخلاف اس کے صحت پہلے سے اور بہتر ہو گئی، جیسا کہ لکھتے ہیں:-

”میں نے اپنی آنکھ سے دیکھا کہ حیدرآباد کے بعض اہل وزارت سے علیحدہ ہونے کے بعد اس رنج میں گزر گئے، مجھ کو جب نواب نظام بہادر نے ایک معزز خدمت سے علیحدہ کیا تو اکثر لوگوں کا گمان تھا کہ میں اس رنج میں گھل جاؤں گا، مگر برخلاف اس کے اس بار غنیم کے مل جانے سے میری صحت میں ترقی ہوئی اور میں از سر نو تازہ اور شاراب ہو گیا، دنیا کے انقلابات پر جو اپنی جان کھوئے اس سے زیادہ احمق کوئی نہیں ہے۔“

جہاں اے برادرِ نماند بکس اندر جہاں آفریں بند و بس“

مولانا کی طبیعت میں حصول مناصب کی کوئی خواہش اور امیروں کی صحبت سے کوئی رغبت اس لئے نہ تھی کہ ان کی صحبتوں میں غیر شرعی باتیں ہوتی ہیں اور ان کی مجلسوں میں شریعت کے حدود کا احترام نہیں ہوتا، یہی وجہ تھی کہ آپ رؤسا اور اہل امر کی دعوت سے گریز کرتے تھے اگر آپیں مجبوراً شریک ہونا پڑتا تو اس پریشانی اور ندامت ہوتی، اگر خدا سے توبہ کرتے تھے چنانچہ لکھتے ہیں:-

”اللہ سے بخشش چاہتا ہوں ہمارے ملک کے بادشاہ نصرانی ہیں اسی طرح بڑے بڑے عہدہ دار جیسے

وائسرائے اور گورنر، لفٹننٹ گورنر، ریزرڈنٹ ان لوگوں کی ضیافت جب ہمارے بعض رئیس کرتے ہیں تو میز پر طرح طرح کی شراب بھی پنی جاتی ہے اور خوشی سے اُن کو پلاتے ہیں، اللہ تعالیٰ کا لاکھ لاکھ شکر ہے کہ اُس نے آخری عمر میں مجھ کو گورنمنٹ سروس سے نجات بخشی جب میں گورنمنٹ سروس میں تھا تو مجھ کو بھی بھجوری ان ضیافتوں میں جانا پڑتا، اکثر میں بہانہ کر دیتا مگر کبھی کبھی گٹھ بھی جانا سوائے سکوت کے اور کوئی چارہ نہ پاتا دل ہی دل میں کڑھتا رہتا اور جبراً چند نواسے زہر مار کر تا یورپین لیڈیز اور خستلین مجھ پر ہنستے رہتے جب میں چھری بائیں ہاتھ میں اور کاٹا داہنے ہاتھ میں رکھ کر داہنے ہاتھ سے کھاتا مجھ کو اس حدیث (نھی عن الجلوس علی مائدۃ تشرب علیہا الخمر)۔ آپ نے اس دستور خواں (یامینز) پر بیٹھنے سے بھی منع فرمایا جس پر شراب پی جائے) کا برابر خیال آتا اور اپنے تئیں سخت گنہ گار سمجھ کر پروردگار سے توبہ اور استغفار کرتا۔ اللہ کا شکر ہے کہ جب سے مجھ کو وظیفہ دیا گیا میں ان بلاؤں سے چھٹ گیا مگر اب بھی دوسرے گناہوں میں مبتلا ہوں اور میرا کھانا پینا سب عطایائے سلطانی سے ہی جو شبہ سے خالی نہیں ہیں۔ حق تعالیٰ سے دعا کرتا ہوں کہ وہ اس آخری حصہ حیات میں مجھ پر رحم فرمائے اور دنیا سے خاتمہ بالخیر کر کے ایمان کے ساتھ اٹھائے۔ آمین یا رب العالمین۔

نواب وقار الامراء سے پہلی ملاقات جب نواب وقار الامراء مرحوم کے معتمد پیشی مقرر ہوئے تو نواب صاحب سے ملاقات کے لئے جانا پڑا، لیکن وہاں کا خوشادرا نہ ماحول دیکھ کر بڑے دلگیر ہوئے اور علیحدہ کمرہ میں جا بیٹھے۔ اس وقت کی کیفیت یوں لکھتے ہیں:-

”مجھ کو اپنی عمر بھر میں کسی امیر کی صحبت نہیں رہی بجز نواب سر وقار الامراء مرحوم کے جو حیدر آباد کن میں وزارت عظمیٰ پر ممتاز تھے اور ان کی صحبت بھی بلا میری پیروی اور تنگ و دو کے محض تقدیر پریزی سے حاصل ہو گئی۔ جب میں پہلی بار ان کے پاس پہنچا دیکھا تو وہ ایک کرسی پر جلوہ فگن ہیں اور ان کے حواشی سب زمین پر بیٹھے ہوئے ہیں، میں نے یہ تحقیر گوارا نہیں کی اور میں دوسرے کمرے میں جا کر بیٹھ گیا وہاں بیٹھے بیٹھے میں نواب صاحب کی باتیں سنتا رہا، جہاں نواب صاحب کے منہ سے کوئی بات نکلی بس ان مصاحبوں نے بجا اور درست پروم شد کی آواز بلند کی۔ یہ حال دیکھ کر مجھ کو سخت افسوس ہوا، یا اللہ ان خوشادریوں کا ستیاناس کرو اور ان کے شر سے ہم کو محفوظ رکھ۔ کہتے کیا کہ سعدی کے اس قول پر عمل کرتے ہیں۔“

اگر شہ روز را گوید شب ست این بیاید گفت اینک ماہ و پرویں

لہ وجہ اللغات۔ مادہ ”شراب“۔

ارے یوقو فوا کیا سعدی کی ہر ایک بات ماننے کے قابل ہے معلوم نہیں انھوں نے یہ کس ضرورت سے اور کس مصلحت سے کہا۔ ہم کو تو اللہ اور رسول کی پیروی کرنا چاہئے، نہ کہ شاعروں کی آنحضرتؐ فرماتے ہیں ”ظالم بادشاہ کے خلاف سچی بات کہنا جہاد کا ثواب رکھتا ہے“ اور اب تو اللہ کے فضل سے ایسا زمانہ ہے کہ کسی نواب یا رئیس یا بادشاہ سے ڈرنے کی کوئی وجہ نہیں ہے، تمام سلطنتیں مشروط یعنی پارلیمنٹی ہو رہی ہیں اور بادشاہ سلامت شاہ شطرنج کی طرح ایک کونے میں بٹھا دیئے گئے ہیں وہ قانون کے خلاف کچھ نہیں کر سکتے ہیں، اسلام ایسی ہی خلافت اور حکومت سے شروع ہوا تھا، ایک خلیفہ مسلمانوں کی رائے اور مشورہ سے مقرر کیا جاتا ہے اور اسی شرط پر کہ اللہ اور رسول کی فرمانبرداری کرے ورنہ وہ معزول کر دیا جاتا ہے“

موصوف اپنی ترقی، عز و جاہ، ثروت و کامرانی سب کچھ والدہ ماجدہ کی دعاؤں کا اثر و ظہور سمجھتے تھے، فرماتے ہیں:-

”مجھ کو جو کچھ ثروت و فلاح دنیوی حاصل ہوئی وہ میری والدہ کی دعا سے“

ایک اسلامی ریاست کے عہدہ دار ہونے کے باوجود مولانا کو اپنی کمائی کے حلال ہونے میں شبہ ہوتا تھا دورانِ ملازمت بعض ایسے مواقع بھی پیش آئے جس سے اس شبہ کو اور بھی تقویت ہوئی مگر ماحول کی ناسازگاری کے باعث وہ اپنے دامن کو اس گندگی کی لپیٹ میں آنے سے محفوظ نہ رکھ سکے، فرماتے ہیں

”میں اپنے مالک سے بہت شرمندہ ہوں، عمر کا اکثر حصہ مشتبہ اموال کھانے میں گذرا لیکن بعض اوقات

میں ایسا کیا کرتا تھا کہ تنخواہ کا روپیہ تو اپنے کھانے پینے میں صرف کرتا اور مشتبہ روپیہ سرکاری

محصولات اور ریلوے چارج اور نوکروں کی تنخواہ وغیرہ میں دیتا۔ اب جب سے مجھ کو وظیفہ ہو گیا

ہے تو کئی مشتبہ ذرائع سے میں علیحدہ ہو گیا ہوں لیکن اب بھی جو تنخواہ سرکار سے ملتی ہے وہ بھی مشتبہ

میں داخل ہے کیونکہ سرکاری پیسہ میں شراب اور سینڈھی اور سکرٹ کی آمدنی بھی مخلوط ہے اور

جنگلات وغیرہ کی آمدنی جو خلافِ شرع ہے وہ بھی شریک ہے۔ غرض ساری عمر مجھ کو خالص مال

حلال طیب جس میں ذرا شبہ نہ ہو کھانا بہت کم نصیب ہوا ہے معلوم نہیں آخرت میں میرا کیا حال

ہوتا ہے۔ باوجود علم کے میں نے ایسے ایسے سخت گناہ کئے ہیں کہ ان کے یاد کرنے سے بدن پر

روئیں کھڑے ہو جاتے ہیں۔ یا اللہ بجز تیرے عفو اور مغفرت کے کوئی صورت نجات کی نہیں۔

۱۱ حیدر اللغات - مادہ ”زرب“ ۱۲

۱۳ حیدر اللغات - مادہ ”طیہ“ ۱۴

اللَّهُمَّ إِنَّكَ عَفُوٌّ رَحِيمٌ الْعَفْوَ فَاعْفُ عَنَّا

پادشاہ جسم مارا در گزار ماگنہگاریم و تو آمرزگار
ایک اور موقع پر لکھتے ہیں:-

”اس زمانے میں ہمارے اکثر مال مشتبہ ہیں اور خالص کمائی جس میں کوئی شبہ نہ ہو بہت کم ہے میں تو اکثر یہ کیا کرتا ہوں کہ مشتبہ مال ادا کے قرض میں دیدیا کرتا ہوں مثلاً سو روپیہ کسی سے قرض لے لئے تو اب وہ روپیہ حلال ہیں اس کی ادائی میں وہ سو روپے دیدیتے جو بطور مشتبہ ہمارے پاس تھے اسی طرح مال مشتبہ کو دوسرے مصارف میں اٹھاتا ہوں جو علاوہ کھانے پینے کے ہوتے ہیں جیسے مکانات کے ٹیکس، کرایہ ریلوے، اجرت تار برقی اور پوسٹ، اجرت اخبارات وغیرہ میں اور حلال مال کو اپنی خوراک اور پوشاک میں صرف کرتا ہوں، اس طرح پر بہت اموال حرام اور شبہ کے ہم نے اپنے اوپر خرچ کئے ہیں اور اللہ تعالیٰ سے مغفرت اور معافی کے طالب ہیں اور وہ ارحم الراحمین ہے“

مولانا حیدر الزماں نے ایک زمانہ دراز تک ملازمت کی، رفقاء
کار اور بابتوں کے ساتھ اچھا برتاؤ اور برادرانہ سلوک کیا مگر انہی
میں سے بعض دنی الطبع اور حاسدوں نے اس زمانے میں جب کہ آپ

دوران ملازمت ہیں
ایک نازک وقت

مدارالمہام کے معتمد تھے بڑی لگائی بچھائی کی اور آخر آپ معرض غائب میں آگئے اور دوسری جگہ تبادلہ ہو گیا۔ زندگی میں ہی ایک نازک وقت آیا تھا اس وقت رفقاء اور احباب میں سے کوئی کام نہ آیا اور کسی نے ہمدردی کے دواول بھی نہ بولے، وہ مکان جو جلوت کدہ اور مہمانسرا بنا ہوا تھا ایک دم سونا ہو گیا۔ اس واقعہ نے اہل دنیا سے دل برداشتہ کر دیا اور آخر آپ نے سب سے ملنا جلنا ہی ترک کر دیا تھا، فرماتے ہیں:-

”اس کا تجربہ جیسا مجھ کو ہوا شاید ویسا کسی کو ہوا ہو، جب میں مدارالمہام حیدر آباد کی پیشی میں تھا اور اُن کا معتمد اور امین تھا تو میرے مکان پر اتنے لوگوں کا مجمع رہتا کہ میں تنگ آجاتا پھر جب میں معرض غائب میں آیا اور اس عہدے سے علیحدہ ہو گیا تو فوراً لوگوں نے آنا چھوڑ دیا سب کے سب ہوا کے آشنا ہوتے ہیں اور سید محبت کا دعویٰ کرتے تھے یہ سارا دعویٰ جھوٹ اور ابلہ فریبی تھا“

۱۔ وحید اللغات - مادہ ”وَقَمَّ“ -

۲۔ وحید اللغات - مادہ ”خَبَثَ“ -

۳۔ وحید اللغات - مادہ ”جَحَصَ“ ۱۲

اس زمانے میں ان مخلص احباب کا بھی جو آپ کے ہم مسلک اور ہم عقیدہ تھے اور آپ کی دوستی کا دم بھرتے تھے ہمدردی کا کوئی خطہ نہ آیا، جس پر لکھتے ہیں:-

”ہمارا گروہ الحمد للہ ماشاء اللہ ایسا گروہ ہے کہ ایک دفعہ میں سخت مشکل میں پھنس گیا یہاں تک کہ زوال عزت و جان کا خوف ہو گیا تھا مگر طائفۃ الحمد للہ میں سے کسی نے ایک خط بھی ہمدردی کا نہیں لکھا روپیہ اور پیسے کی امداد کا تو کیا ذکر ہے، اس روز سے مجھ کو خوب نصیحت ہوئی اور میں نے اپنا دل ہر ایک مخلوق کی طرف سے پھیر لیا اور سوا اپنے خالق اور مولیٰ کے ہر ایک کی ہم صحبتی اور ہم نشینی سے اب تک گریزاں ہوں تنہا ہی رہ کر جیوں گا اور تنہا ہی اٹھوں گا، اہل حدیث بھائیوں کو رخصتی سلام کرتا ہوں“

عمر بھر میں صرف ایک دوست ہی مخلص ملے تھے جن کی آپ قدر کرتے تھے۔ فرماتے ہیں:-

”میری عمر اب شکر کے قریب پہنچی ہے لیکن اب تک مجھ کو کوئی سچا، پورا دوست نہیں ملا ایک شخص ایسے ملے جن کو آدھا یا پاؤ دوست کہنا چاہئے، یہ بھی غنیمت ہے اب ایسے دوست بھی غنقا ہیں“

اسی کا اثر تھا کہ آخر عمر میں اہل دنیا کی صحبت سے اتنے بیزار ہو گئے کہ کسی قیمت پر ان کی صحبت کو پسند نہ کرتے تھے، لکھتے ہیں:-

”اسی طرح دنیا داروں اور امیروں اور نوابوں کی صحبت سے مجھ کو ایسی نفرت اور وحشت ہے کہ اگر بالفرض کوئی امیر نزار روپیہ یا ہوا بھی مجھ کو دے تب بھی میں اس کی مصاحبت اور خدمت نہ کروں“

مولانا کو اپنی گزشتہ زندگی پر جو دنیا داروں کی صحبت میں گزری جہاں بعض اوقات خلاف شرع امور پر سکوت کرنا پڑا کیونکہ فتنہ پیدا ہونے کا خیال تھا تاہم اس پر بھی افسوس رہا، لکھتے ہیں:-

”میں خود اپنا حال کہتا ہوں، جب میں دنیا دار نواب کی صحبت میں تھا تو بہت سی خلاف شرع باتوں پر میں نے سکوت کیا ہے، اللہ تعالیٰ سے معافی کا امیدوار ہوں، اَسْتَغْفِرُ وَاَتُوبُ اِلَيْكَ“

❖

۱۰ وحید اللغات۔ مادہ ”لہو“۔

۱۱ ”

۱۲ مادہ ”ظلم“۔

۱۳ مادہ ”فقہ“۔

باب سوم
علوم سے شغف

- مطالعہ کتب
- ذہانت و ذکاوت اور حافظہ
- زود خوانی اور زود نویسی
- شعرو سخن کا ذوق
- انگریزی کی تحصیل
- قانون کا مطالعہ

مطالعہ کتب مولانا وحید الزبان کو کتب بینی اور مطالعہ کا شوق اوائل عمری سے تھا، آپ نے طالب علمی کے زمانے میں خوب مطالعہ کیا۔ تعلیم سے فراغت کے بعد پھر چونکہ مصروفیتیں روز بروز بڑھتی گئیں، اس لئے مطالعہ کے لئے وقت زیادہ نہ مل سکا، تاہم یہ سلسلہ کبھی منقطع نہ ہوا جیسا کہ ”لائف سی سالہ“ میں ہے:-

”آپ فرصت کے وقت کتابوں کا مطالعہ کرتے ہیں لیکن اوائل عمر میں آپ کا مطالعہ بہت تھا اب دس برس سے آپ نے مطالعہ کم کر دیا ہے اور اس کی وجہ کچھ صنعت و نقاہت اور قلتِ فرصت ہے آپ فرماتے ہیں کہ مطالعہ سے بڑا فائدہ ہے اور ایک تھوڑی استعداد والا آدمی اگر چاہے کہ میں بڑے بڑے عالموں کے برابر ہو جاؤں یا ان سے بڑھ جاؤں تو وہ مطالعہ کیا کرے“

مولانا نے رات کو مطالعہ کبھی نہیں کیا کیونکہ آپ کے استاد مولانا بشیر الدین قنوجی کی یہی نصیحت تھی چنانچہ مرزا محمد حسن لکھنوی آپ سے ناقل ہیں:-

”آپ فرماتے تھے کہ میرے استاد مولانا بشیر الدین صاحب قنوجی نور اللہ مرقدہ نے مجھ کو نصیحت کی تھی کہ رات کو کتاب کا مطالعہ نہ کرنا بلکہ دن کو جس قدر مطالعہ ہو سکے کافی ہے اور رات کو محض تفریح اور دوست احباب سے باتیں کرنے کے لئے رکھو۔“

مولانا کا خیال ہے کہ مطالعہ کے کچھ اصول اساسی ہیں جن پر عمل کرنا از بس ضروری ہے، اور وہ حسب ذیل ہیں:-

- (۱) مطالعہ ہمیشہ علمی کتابوں کا کرنا چاہئے جن کی زبان سہل اور آسان ہو۔
- (۲) کتاب کا مطالعہ شروع سے آخر تک کرنا چاہئے۔
- (۳) مطالعہ مختلف علوم کی کتابوں کا کرتے رہنا چاہئے تاکہ طبیعت نہ گھبرائے، نیز دورانِ مطالعہ میں نگاہ اٹھا کر گاہ بگاہ ادھر ادھر بھی دیکھنا چاہئے تاکہ نظر پر بار نہ ہو۔
- (۴) گرمی میں رات کو مطالعہ نہ کرنا چاہئے نیز عصر سے مغرب تک مطالعہ کرنا سخت مضر ہے۔
- (۵) مطالعہ اسی وقت کرنا چاہئے جب طبیعت میں نشاط ہو۔
- (۶) مطالعہ جلدی اور سہری کرنا چاہئے جو بات سمجھ میں نہ آئے اس کو چھوڑ دینا چاہئے کیونکہ آئندہ جب اس فن کی کتاب مطالعہ میں آئے گی تو یہ باتیں وہاں تفصیل سے سامنے آجائیں گی اور یہ

مسئلہ بھی وہاں اچھی طرح سمجھ میں آجائے گا۔

ذہانت و زکاوت اور حافظہ

مولانا کا حافظہ نہایت قوی اور طبیعت بڑی رسالتھی و باغ

جب غدر ہوا، مشکل سے چھ برس کے ہوں گے لیکن ان ایام میں جو کچھ آنکھوں نے دیکھا دل و دماغ پر نقش ہو گیا تھا، آپ نے نانا راؤ کو دیکھا تھا اس کے متعلق اپنا تاثر بیان کرتے ہیں:-

”میں نے بچپن میں خود معائنہ کیا ۱۸۵۷ء میں نانا راؤ تانتیا اور اس کے ساتھیوں نے انگریزوں کے ساتھ

عہد کر کے پھر دغا بازی سے ان کو مار ڈالا آخر اللہ تعالیٰ نے انگریزوں کو ان پر غالب اور مسلط کر دیا۔“

جب ۱۸۵۷ء میں خیال آیا کہ قرآن مجید کا حفظ ہونا بھی ضروری ہے تو ۲۳ سال کی عمر میں کثرت اشغال کے باوجود قرآن مجید حفظ کرنا شروع کیا اور ڈیڑھ سال سے بھی کم مدت میں پورا قرآن مجید حفظ کر لیا

۱۔ ہم نے یہاں مولانا کے نظریات کو اجمالاً اپنے الفاظ میں لکھا ہے جو ”لائف سی سالہ“ سے ماخوذ ہیں۔ ۱۲۔

۱۵۔ یہ ایک برہمن کا لڑکا تھا اس کا نام دھوند و پنٹھ اور باپ کا نام مادھون رائن راؤ بھٹ تھا۔ باجی راؤ پیشوا کے کوئی اولاد نہ تھی۔ اس نے ۱۸۲۷ء میں اس کو اپنا متبنی بنالیا تو اس کا لقب نانا راؤ پڑ گیا۔ باجی راؤ کو سرکار انگریزی سے پانچ لاکھ روپیہ سالانہ پنشن مقرر تھی وہ بھوپور میں جو کانپور کے قریب گنگا کے کنارے ایک چھوٹا سا قصبہ اور ہندوؤں کا تیرتھ ہے رہتا اور خوش حالی سے زندگی بسر کرتا تھا ۱۸۵۷ء میں یہ مر گیا تو نانا راؤ نے اس پنشن کا دعویٰ کیا مگر سرکار انگریزی نے نہ دی۔ اس نے ولایت تک کوشش کی مگر کامیابی نہ ہو سکی۔ آدمی تھا ہوشمند اور موقع شناس خاموش ہو رہا مگر اس کے دل میں کاتنا بیٹھ گیا تھا اور انتقام کی فکر میں تھا ۱۸۵۷ء میں غدر ہوا اور رجون کی شب کو جب کانپور کی چھاؤنی کی فوج باغی ہو کر دلی کی طرف کوچ کر گئی تو یہ یک نخت پھر گیا اور اس کو اپنے ساتھ لوٹا لایا، انگریزی دہمہ پر توپیں لگا دیں ۲۶ رجون کو محصورین نے مجبور ہو کر پیام صلح اور امن منظور کر لیا اور وہ الہ آباد جانے کے واسطے تیار ہو کر گھاٹ پر آئے، کشتیوں میں سوار ہونے لگے اس نے سب کو قتل کرنا شروع کیا دو کشتیاں نکل گئی تھیں مگر چند میل پر پکڑی گئیں اور ان کے سواروں کو بھی اس نے تہ تیغ کر دیا، عورتوں اور بچوں کو قید کر دیا پندرہ جولائی کو جب اس کی فوج نے جنرل سرہری ہیلو لاک بہادر سے ادنگ کے مقام پر شکست کھائی تو رات کو ان دو سو عورتوں اور بچوں کو جو قید میں تھے اپنے سامنے قتل کر دیا اور بے رحم تماشا دیکھتا رہا جب صبح ہوئی اور معلوم ہوا کہ دو چار بچے اور عورتیں ان مقتولین میں ایسی ہیں جن میں ابھی زندگی کی رمت موجود ہے اس نے ان زندوں کو بھی مردوں کے ساتھ کنوئیں میں ڈلو کر لاشوں سے پٹو دیا اور جب ہر جگہ انگریزوں کا قبضہ ہو گیا تو یہ نیپال کی طرف نکل گیا۔ تفصیل کے لئے ملاحظہ ہو:-

دی انڈین میوٹنی مولفہ جی ڈبلیو فارسیٹ ملٹری پریس کلکتہ۔ ۱۹۰۲ء

(The Indian Mutiny, Ed. G.W. Forrest.

Military Press

Calcutta. 1902)

۱۳۔ وحید اللغات۔ مادہ ”اختلاف“ ۱۲

اگرچہ درمیان میں بعض مصروفیتوں کی وجہ سے یہ سلسلہ کچھ عرصہ کے لئے منقطع بھی ہو گیا، تاہم ۱۲۹۳ھ کے آخر میں پورا قرآن پاک حفظ کر لیا پھر ہر سال تراویح میں سنایا جیسا کہ ”لائف سی سالہ“ میں ہے :-

”پھر سلسلہ ۱۲۹۱ھ میں جب عمر شریف ۲۳ سال کو پہنچی تو حفظ قرآن کا خیال آیا باوجودیکہ علاقہ ملازمت اور پرورش اور تکفیل اہل و عیال اور درس اور تدریس میں گرفتار تھے لیکن ایک ساعت روز محنت کر کے غرہ رمضان ۱۲۹۱ھ سے حفظ کلام اللہ شروع کیا پھر رمضان اور شوال ۱۲۹۲ھ میں حفظ موقوف رہا پھر جاری ہوا یہاں تک کہ ۸ جمادی الاول ۱۲۹۳ھ کو حفظ کلام اللہ سے فراغت حاصل ہوئی سب مدت حفظ سترہ ماہ آٹھ روز کی ہوئی اور اسی سال سے ہر سال ماہ رمضان میں نماز تراویح میں کلام اللہ پڑھانا شروع کیا اور ہر روز ایک پارہ فجر کو پڑھا کرتے ہیں“

مولانا نے قرآن مجید جلدی جلدی یاد کیا تھا یہی وجہ تھی کہ جب قرآن پڑھتے تھے تو بہت جلد پڑھتے تھے اور جلد پڑھنے میں حروف مخارج سے کما حقہ ادائیگی نہیں ہوتے اس لئے اپنی اس غلطی کا ہمیشہ احساس اور افسوس رہا جیسا کہ ایک مقام پر لکھتے ہیں :-

”جب سے میں نے قرآن حفظ کیا مجھ کو بھی جلد پڑھنے کی عادت ہو گئی ہے ہر چند چاہتا ہوں اس عادت کو چھوڑ دوں مگر شیطان بہکا دیتا ہے اور جلد جلد پڑھنے لگتا ہوں اللہ تعالیٰ سے استغفار کرتا ہوں اور دعا کرتا ہوں کہ یہ عادت مجھ سے چھڑا دے اور آج تک جو جلدی میں نے قرآن کی تلاوت میں کی ہے وہ معاف کرے۔ رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ“

مولانا نے جب سے قرآن مجید حفظ کیا تھا ہر روز دو پارے پڑھا کرتے تھے چنانچہ لکھتے ہیں :-

”ہمارے مشائخ رحمہم اللہ کا عمل یہ ہے کہ اگر فرصت اور فراغت اور بے فکری ہو تو سات روز میں کلام اللہ ختم کیا جائے ورنہ پندرہ روز میں بہتر ہے ہمارا بھی عمل اسی پر ہے ہم پندرہ روز میں ایک ختم کیا کرتے ہیں اور اس سے کم میں خوف رکھتے ہیں بھولے جانے کا لگ رہا ہوں حافظوں کے واسطے ہے“

مولانا کی ذکاوت طبع اور ذہانت کے متعلق میاں تذیر حسین محدث دہلوی فرماتے ہیں :-

”لائف سی سالہ“ ص ۱۲۔
”وحد اللغات“ ماہ ”نثر“ ۱۲۔
”کشف المغطاء“ ترجمہ موطاء، شائع کردہ اصح المطابع کراچی ص ۲۰۱۔

لقد اجزيت بجميع مروياتي من كتب
التحديث اعني الصحاح الستة وغيرها
لمولوي الامام علي الذي له رأي صائب
وذهن ثاقب۔

میں اپنی تمام مرویات حدیثیہ کی یعنی صحاح ستہ
وغیرہ کی روایت کی اجازت مولوی وحید الزماں کو
دیتا ہوں جو بڑے زیرک، نہایت روشن دماغ اور
صائب الرائے آدمی ہیں۔

زود خوانی اور زود نویسی
مولانا وحید الزماں جس طرح پڑھتے جلدی تھے یاد بھی جلدی
کرتے تھے اور اسی طرح لکھتے بھی جلدی جلدی تھے، چنانچہ
جس زمانے میں حجاز میں قیام رہا اور وہاں بعض نادرسا لے نظر سے گزرے ان کو نقل کر لیا
مرزا محمد حسن لکھنوی لکھتے ہیں:-

”آپ نے نکتہ متغلبہ میں چند رسائل مسئلہ استواء اور نزول میں ملاحظہ فرمائے اور کتاب الاسماء
والصفات امام بیہقی کی دیکھی اور بوجہ فرط شوق کے باوصف ہزاراں اشغال آپ نے
دست خاص سے ان کی نقل شروع کی۔ ہر چند سفر کی پریشانی اور مال و اسباب کے تشتت اور
تفرق اور لڑکے کی علالت کے آپ بہت مضطرب تھے اس پر بھی آپ نے ایک ماہ کے عرصہ میں
ان سب رسائل کی نقل اپنے ہاتھ سے کر لی۔ میں نے وہ مجموعہ بحیث خود دیکھا ہے اس میں یہ رسائل ہیں:-
(۱) کتاب الرد علی الجہمیہ للامام احمد بن محمد حنبل الشیبانی۔

(۲) عقیدہ صابونی

(۳) رسالہ شیخ عبد اللہ بن ابی زید مالکی

(۴) سفة العلوم ابن قدامہ مقدسی

(۵) دم التاویل لابن قدامہ

(۶) کتاب النزول لشیخ الاسلام ابن تیمیہ

(۷) الرسالة المدنیہ لابن تیمیہ

(۸) الرسالة الواسطیہ لابن تیمیہ

(۹) الرسالة التذمیریہ لابن تیمیہ

(۱۰) المجالس المعقودہ والمناظرہ مع شیخ الاسلام ابن تیمیہ

(۱۱) رسالہ آخری فی حقیقۃ الاستواء والنزول لابن تیمیہ

لہ تذکرۃ الوحید۔ ص ۹

(۱۲) ملقط کتاب الاسماء والصفات للبيهقي لابن تيمية^{رحمہ}

اسی زود نویسی کا نتیجہ تھا کہ تمام مشاغل کے باوجود چھوٹی بڑی سو کتابیں اپنے ہاتھ سے لکھی تھیں جیسا کہ موصوف کا بیان ہے :-

”اللہ کے فضل و کرم سے میری بھی تالیفات سو جلدوں سے زیادہ میرے ہاتھ کی لکھی ہوئی ہیں اور مختلف اہل مطابع کے پاس تانا شا^{رحمہ} سے ملیں گی۔“

جو لوگ زود نویس ہوتے ہیں وہ عموماً خوش نویس نہیں ہوتے لیکن موصوف میں یہ بھی خصوصیت تھی کہ زود نویس ہونے کے باوجود خوش نویس بھی تھے اور خط نسخ و نستعلیق اور خط شکستہ بھی خوب لکھتے تھے۔ مرزا محمد حسن لکھنوی لکھتے ہیں :-

”آپ کی اس زود نویسی کو دیکھ کر لوگوں نے حیرت کی اور لطف یہ کہ آپ زود نویس طبعی ہیں اور خوش نویس بھی، تینوں خط نسخ و نستعلیق اور شکستہ آپ بہت خوب لکھتے ہیں۔“

موصوف کو خط نسخ و نستعلیق دونوں پر بڑی قدرت تھی چنانچہ آپ نے اپنی عظیم الشان لغت حدیث ”وجید اللغات“ کی کتابت بعض وجوہ سے خود ہی کی تھی یہی وجہ ہے کہ اس میں اغلاط شاذ و نادر ہی نظر آتے ہیں، ہندوستان اور پاکستان میں دو ہی کتابیں ایسی ہیں جن کی کاپیاں بھی خود مؤلفین نے اپنے قلم سے لکھی ہیں اور دونوں حدیث کے موضوع پر ہیں۔ ان میں اولیت کا شرف موصوف ہی کی کتاب ”وجید اللغات“ کو حاصل ہے کہ آپ نے خود اس کی کتابت کی ہے، دوسری کتاب ”نبراس الساری فی اطراف البخاری“ ہے جس کی کاپیاں بھی مؤلف کتاب مولانا ابوسعید عبدالعزیز خطیب المتوفی ۱۳۵۹ھ نے خود لکھی تھیں۔

مولانا وحید الزماں کو شعر و سخن کا بھی ذوق تھا، عربی اور اردو دونوں شعر و سخن کا ذوق | ربانوں میں شعر کہتے تھے، نمونہ کلام یہ ہے :-

الایا زائیا حق المبدأ فی	الایا طالبا فضل المعانی
تصلی رغبة فی امر خیر	علی خیر البواکی والخوانی
توجه فی احادیث صحاح	سند کرھا باسناد مبانی

۱۔ ”لائف سی سالہ“ ص ۱۲۔

۲۔ ”وجید اللغات“ مادہ ”علم“۔

۳۔ ”لائف سی سالہ“ ص ۱۵۔

۴۔ موصوف کے حالات کے لئے ملاحظہ ہو ”یاد رفتگان“ از سید سلیمان ندوی طبع کراچی ۱۹۵۵ء

علی شرح المنار اصول فقہ
 علی تلك المصائب والدواھی
 جزى الله اصطبأ را فی البلاء
 ووفقی علی تیسیر علم
 اردو کے اشعار زیادہ تر عربی شعروں کا ترجمہ ہیں یا چند اشعار میں کتاب کے آغاز اور اختتام کی تاریخیں ہیں، جن کا نمونہ درج ذیل ہے۔

اللهم لا اله الا انت ما اهدينا
 ولا تصدقنا ولا صليتنا
 فاغفر فداء لك ما اقتفينا
 وثبت الاقدام ان لا قينا
 والقين سكينتنا علينا
 انا اذا صيحم بنا اتينا
 والصياح عدلوا علينا
 تیسیر الباری کی تاریخ آغاز و اختتام۔

ہوا اس ترجمہ کا جب کہ آغاز
 دعا کی میں نے یارب اس کی تاریخ
 لقب جس کو ملا تیسیر باری
 ہوا الہام کہہ "شرح بخاری"
 ۱۳۲۱ھ

ہوئی کامل یہ جب شرح بخاری
 ادھر تھی و نہر تاریخ متامی
 ندا آئی بریدہ کر سر کفر
 (۱۳۲۳ھ) = (۲۰) - (۱۳۲۳)

تو حالت ذوق کی تھی مجھ پہ طاری
 ادھر تھا فیض ربانی بھی جاری
 "عجب دلکش ہوئی تیسیر باری"

(۱۳۲۳ھ)

۱۔ عفا فی، در اصل عافانی کے معنی میں ہے غالباً ضرورت شعر کی وجہ سے عفا فی ہو گیا ہے۔
 ۲۔ "اشراق الابصار فی تخریج احادیث نور الانوار" مطبع مصطفائی ۱۲۸۸ھ ص ۲۔
 ۳۔ تیسیر الباری ترجمہ مجمع بخاری۔ مطبع احمدی لاہور پارہ ۲۵ ص ۲۹۔

انگریزی کی تحصیل

۱۲۹۸ھ میں جب کاروان عترتیسویں منزل طے کر رہا تھا (انجمن خیر خواہ ہند کے جلسوں میں لکچر دینے کا اتفاق ہوا) جیسا کہ آگے آئے گا۔

تو خیال ہوا کہ علوم جدیدہ سے آگاہی بہت ضروری ہے اور یہ انگریزی جانے بغیر ناممکن ہے لہذا آپ نے انگریزی کی طرف توجہ کی اور کم و بیش چھ مہینے میں اتنی استعداد پیدا کر لی کہ اپنا مافی الضمیر انگریزی میں بخوبی ادا کر لیتے تھے چنانچہ آپ کے شاگرد مرزا محمد حسن لکھنوی لکھتے ہیں :-

”اسی ۱۲۹۸ھ میں جب آپ کو معلوم ہوا کہ علوم جدیدہ کا اکتساب بیرونِ حاصل کرنے یورپ کی کسی زبان کے دشوار ہے تو آپ نے انگریزی زبان کی تحصیل شروع کی اور صرف چھ ماہ کے اشتغال میں آپ کو اتنی استعداد حاصل ہو گئی کہ ضروری گفتگو انگریزی زبان میں کر لیتے ہیں لیکن ابھی تک تحصیل میں مصروف ہیں۔“

ایسا معلوم ہوتا ہے کہ بعد میں موصوف نے انگریزی میں اچھی استعداد پیدا کر لی تھی جیسا کہ لکھتے ہیں :-

”زبانہائے عربی اور فارسی اور انگریزی بقدر کتابت حاصل کیں۔“

انہی ایام میں قانون کی کتابوں کا مطالعہ کیا اور اس فن سے واقفیت پیدا کی جیسا کہ موصوف کا بیان ہے :-

قانون کا مطالعہ

”قوانین دیوانی اور فوجداری اور مالگذاری بھی دیکھے ہیں۔“

۱۔ لائف سی سالہ ص ۳۲۔

۲۔ تذکرۃ الوحید۔ ص ۳۔

۳۔ تذکرۃ الوحید۔ ص ۳۔

باب چہارم

اخلاق و عادات

- شب و روز کا پروگرام
- شکل و شمائل
- لباس
- طعام
- ناشتہ
- کھانے میں پسندیدہ چیزیں
- پینے کے پانی کا اہتمام
- رہنے کا مکان
- استراحت
- ورزش
- تفریح
- اوصاف و اطوار
- مزاج میں عجلت
- قلب میں رقت
- اخلاص اور حسن نیت
- محنت اور جفاکشی
- پابندی اوقات
- ذکر الہی اور تہجد گزاری
- احتساب
- بہانہ نوازی اور پرواداری
- خادموں کے ساتھ برتاؤ
- نیک نیتی اور حسن ظن
- والدین سے محبت
- کنبے کی محبت
- حق گوئی و بیباکی
- اولاد کی تربیت
- عزت نشینی

انسان کی زندگی اس کے اچھے اخلاق اور عادات سے عبارت ہے۔ آپ کی پیدائش ایک نہایت آسودہ اور علمی خاندان میں ہوئی، تعلیم و تربیت بھی مذہبی ماحول میں پائی۔ سحر تیزی کی عادت اوائل عمر ہی سے ہو گئی تھی، نظم و ضبط اور اوقات کی پابندی بچپن ہی سے مزاج میں راسخ ہو چکی تھی جو عمر بھر قائم رہی۔

شب و روز کا پروگرام | مولانا علی الصباح اٹھتے اور وضو کر کے پہلے نماز پڑھتے اور پھر چائے پی کر ورزش کرتے اور اس کے بعد قرآن مجید کا ایک پارہ پڑھتے جب حافظ ہو گئے تو دو پارے پڑھتے تھے پھر تصنیف و تالیف میں مشغول ہو جاتے، دس بجے کھانا کھا کر دفتر چلے جاتے تھے۔ دفتر سے آکر شام کو ہلکی سی ورزش کرتے اور پھر احباب سے ملاقات کرتے، نو بجے کھانا وغیرہ کھا کر دس بجے بستر پر لیٹتے اور سو جاتے تھے، مرزا محمد حسن لکھنوی آپ کا شبانہ روز کا پروگرام یوں بیان کرتے ہیں :-

”صبح چھ بجے آپ بیدار ہو کر پہلے پیشاب کرتے ہیں پھر وضو کر کے صبح کی نماز پڑھتے ہیں، بعد اس کے چائے موافق موقع اور وقت کے پی کر پائخانے کو جاتے ہیں پھر پائخانے سے فارغ ہو کر جسمانی ورزش شروع کرتے ہیں اور وہ یہ ہے کہ نگہ زیادہ ہلاتے ہیں اور ڈنڈ کم پلٹتے ہیں پھر ریاضت کر کے حمام کو جاتے ہیں اور غسل سے فارغ ہو کر باہر آتے ہیں، اس وقت ایک پارہ کلام اللہ کا تلاوت کرتے ہیں پھر علمی کتابوں کی تالیف و تصنیف میں مشغول رہ کر دس بجے اٹھتے ہیں، اس وقت دسترخوان بچھایا جاتا ہے، آدھے گھنٹے میں کھانے سے فارغ ہو کر ساڑھے دس بجے اپنی نوکری میں جاتے ہیں اور ظہر اور عصر کی نماز وہیں پڑھتے ہیں اور پانچ بجے نوکری سے مراجعت کر کے پھر مکان پر تشریف لاتے ہیں اور ساڑھے پانچ بجے یا چھ بجے سے طرح طرح کی جسمانی کوشش کرتے ہیں، جیسے دوڑنا، چلنا، گیند کھیلنا، سات بجے ورزش سے فراغت کر کے منہ ہاتھ دھو کر مغرب اور عشا کی نماز پڑھتے ہیں پھر ساڑھے سات سے آٹھ بجے تک کھانے سے فارغ ہو جاتے ہیں اور آٹھ بجے سے باہر نکل کر دوستوں سے بات چیت اور ظرافت اور خوش طبعی اور تفریح کرتے ہیں دس بجے تک، دس بجے استراحت فرماتے ہیں اور پھر چھ بجے صبح کے بیدار ہوتے ہیں“

شکل و شمائل | قد قدرے بلند و بالا، کشادہ پیشانی، آنکھیں موٹی موٹی، ناک لمبی اور ستواں
کان پتلے اور لمبے، کتابی چہرہ، بھویں گھنی اور لمبی، گردن پتلی اور فراز، پتلے
پتلے ہونٹ، دہانہ فراخ، ڈاڑھی گول اور بال ہلکے سیاہ تھے۔

لباس | لباس میں ستر پوشی اور موسم دونوں کا خیال رکھتے تھے اور اسی کے مطابق لباس
استعمال کرتے تھے جیسا کہ ”لائف سی سالہ“ میں مذکور ہے:-

”لباس ہمیشہ آپ ملک اور موسم کے موافق پہنتے ہیں، جاڑوں میں گرم لباس اور گرمی میں ہلکا اور
برسات میں معتدل اور ریاضت کے وقت گرم لباس پہن لیتے ہیں تاکہ جلدی پسینہ آئے اور
خارجی ہوا ضرر نہ کرے اور جاڑے میں سر کو ڈھانپے رہتے تاکہ نزلہ اور زکام نہ ہو اور سوتے
وقت پیٹ پر گرم کپڑا رکھتے ہیں سفید لباس آپ کو بہت پسند ہے اور اٹھواڑے یا چوتھے روز
آپ کپڑے بدلتے ہیں اور اس کے ساتھ پلنگ کی چادر اور تکیوں کے غلاف بھی بدلتے ہیں۔“

طعام | مولانا وحید الزماں کو بعض عوارض لاحق تھے اس لئے صحت کو برقرار رکھنے کے لئے
اصول صحت کا بڑا خیال رکھنا پڑتا تھا اور اسی بنا پر غذا میں بھی ان امور کا زیادہ
اہتمام تھا جو صحت کے بنانے اور قائم رکھنے میں مفید اور معاون ثابت ہوتے ہیں چنانچہ آپ
ہمیشہ نہایت زور دہن مضم اور ہلکی غذا کھاتے اور یہی پسند کرتے تھے کیونکہ اس قسم کی غذائیں آپ
کی طبیعت اور مزاج کے موافق ہوتی تھیں، برخلاف اس کے ثقیل اور دیرینہ مضم غذا سے
احتراز کرتے تھے، خشک میوے بھی کم کھاتے تھے کبھی کھالیتے تو اس کا مصلح بھی استعمال فرماتے
تھے، چنانچہ محمد حسن لکھنوی کا بیان ہے:-

”اکثر آپ سادی غذا کھاتے ہیں مثلاً روٹی اور ایک قسم کا سالن یا دال اور کبھی بیٹھا بھی، مگر
قلیل، قیمہ کبھی نہیں کھاتے، گوشت خوب کلا ہوا کھاتے ہیں اور اکثر گوشت کا جرم نہیں کھاتے
بلکہ اس کا شوربا پیتے ہیں، مرچ اور ترشی آپ بالکل کم کھاتے ہیں۔“

آپ غذا میں لذت کی رعایت کم کرتے ہیں، مگر مزاج کی رعایت زیادہ کرتے ہیں، آپ ہر ایک
موسم میں اس کے موافق غذا کھاتے ہیں اور جاڑوں میں انڈے اور گوشت اور مچھلی اور روٹی اور
کباب، اور گرمیوں میں ٹھنڈی ترکاریاں اور آتش جو اور خشک، اور برسات میں خشک غذائیں

۱۰ ”لائف سی سالہ“

۱۱ ایضاً ص ۲۰

جیسے چنے کی روٹی، باجرے کی روٹی، کباب یا سوکھا سالن۔ فجر کو اٹھتے ہی آپ جیسا موقع ہوتا ہے اس کے موافق ناشتہ کرتے ہیں مثلاً اگر قبض ہے تو سنا اور زنجبیل (سونٹھ) کا جوشاندہ اور جوگرانی اور نفخ ہے تو الائچی اور سونف اور پودینہ کا جوشاندہ اور جوڑو بت ہے تو صرف چائے یا کافی، دارچینی کے ساتھ اور جو خشکی ہے تو چائے زیادہ دودھ کی اور جو اعتدال ہے اور بھوک ہے تو دودھ کی چائے مع بسکٹ کے شکر ڈال کر استعمال کرتے ہیں، آپ دارچینی اور الائچی شریک کرتے ہیں۔ فجر کو صفر کی شکایت معلوم ہوتی ہے تو نمکین چائے یا چائے میں عرق لیموں اور گلاب ڈال کر آپ استعمال کرتے ہیں۔

آپ میوہ یا ترکاری کم کھاتے ہیں اور اس کے مصلحات کا استعمال کر لیتے ہیں مثلاً آم کے بعد زنجبیل اور عرق لیموں اور کبھی دودھ اور کبھی خالی چائے کا استعمال کرتے ہیں۔

ناشتہ | آپ کھانا دن میں دو دفعہ کھاتے مگر اس میں وقت کی پابندی کا بڑا خیال رکھتے تھے، البتہ ناشتہ حسب خواہش اور حسب موقعہ کرتے تھے، جیسا کہ ”لائف“

سی سالہ میں ہے:-

”آپ رات دن میں دو وقت کھانا کھاتے ہیں ایک دس بجے دن کو دوسرے آٹھ بجے رات کو اور صبح کا ناشتہ غیر معین ہے جیسا موقع ہوتا ہے اس کے موافق عمل کرتے ہیں۔“

کھانے میں پسندیدہ چیزیں | مولانا کو پھلوں میں آم بہت پسند تھا اور یہ موصوف کے مزاج کے بھی موافق تھا اس لئے شوق سے کھاتے تھے،

فرماتے ہیں:-

”اوائل عمر میں آم کا میوہ مزاج کے بہت موافق آتا تھا اور قبض کو مفید ہوتا تھا۔“
سبز ترکاریوں میں موصوف کو میتھی بہت پسند تھی، اس کو کثرت سے پکواتے اور بڑے شوق سے کھاتے تھے، چنانچہ موصوف کا بیان ہے:-

”حقیقت میں میتھی بڑی فائدہ مند چیز ہے میں تو ساری ترکاریوں میں میتھی کی بھاجی بہت پسند کرتا ہوں کیونکہ رافع قبض، دربول، دافع درد ہوا سیر ہے۔“

۱۔ ”لائف سی سالہ“ ص ۳۸۔

۲۔ ایضاً ص ۳۹۔

۳۔ ”وحید اللغات“ مادہ ”کظ“۔

۴۔ ایضاً مادہ ”حکب“۔

گوشت میں آپ کو بکری کا گوشت اور اس میں بھی دست اور گردن کا حصہ پسند تھا، یہی پکواتے اور بڑی رغبت سے تناول فرماتے تھے جیسا کہ فرماتے ہیں :-

”میں تو ہمیشہ دست یا گردن ہی کا گوشت کھاتا ہوں اور ران کا گوشت مجھ کو بالکل پسند نہیں ہے

بعض لوگ ران کے گوشت کو پسند کرتے ہیں، اللہ تعالیٰ نے مختلف طبائع کے لوگ بنائے ہیں۔“

پینے کے پانی کا اہتمام | مولانا پانی پینے میں بھی بہت محتاط تھے اور پینے کا پانی نہایت اہتمام سے تیار کیا ہوا استعمال کرتے تھے، جس کی کیفیت مرزا حسن علی لکھنوی

کی زبان سننے کے قابل ہے، فرماتے ہیں :-

”پانی ہمیشہ آپ صاف اور تھرا پیتے ہیں اس طرح کہ پہلے پانی کو جوش دیتے ہیں پھر اس کو ٹھنڈا کر کے

سنگین کپڑے میں چھان کر ایک گھڑے میں بھر دیتے ہیں اور اس کے پیندے میں ایک باریک سوراخ

کر کے اس کے تلے ایک گھڑا رکھتے ہیں جس میں کوئلے بھرے ہوتے ہیں پھر اس کے تلے ایک اور گھڑا جس

میں صاف پاک ریت بھری ہوتی ہے پھر اس کے تلے ایک خالی اور صاف گھڑا جو پانی ٹپک کر اس

نیچے کے گھڑے میں جمع ہوتا ہے اس کو آپ پیا کرتے ہیں۔

ہمیشہ آپ پانی غذا سے دو گھنٹے بعد استعمال کرتے ہیں اور کھانے کے بعد یا کھانے کے بیچ

میں پانی نہیں پیتے اور آپ فرماتے ہیں کہ اگر مجھ کو ممکن ہو تو میں اس پانی کو بھی نہ پیوں بلکہ پانی کا ورق

کھینچ کر پیا کروں کیونکہ اس پانی میں مضر اجزاء بالکل نہیں رہتے۔“

رہنے کا مکان | آپ ہمیشہ آبادی سے دور نہایت کشادہ اور ہوادار مکان میں رہتے جو بلندی پر واقع ہوتا تھا جہاں کی آب و ہوا خشک اور صحت کے لئے مفید ہوتی تھی۔

یہ مکان کو پسند کرتے اور حفظانِ صحت کے لئے ضروری سمجھتے تھے، جیسا کہ ”لائف سی سالہ“ میں ہے :-

”ہوائے صاف آپ کو نہایت مرغوب ہے، آپ اکثر فرماتے ہیں کہ انسان کو اچھی تر و تازہ اور

پاک صاف ہوا کی غذا سے زیادہ احتیاج ہے اور اسی لئے آپ آبادی سے اکثر دور رہا کرتے ہیں

اور مکان میں کوئلے اور چوٹے کے ڈھیر لگا دیتے ہیں تاکہ ہوا کی سمیت اس میں جذب ہو جائے اور

اکثر آپ ایسے مکان میں رہتے ہیں جس کے گرد اگر درخت اور باغات ہوتے ہیں تاکہ ہوا

صاف ہو کر آئے۔“

۱۔ ”وحید اللغات“ مادہ ”ذرا“

۲۔ ”لائف سی سالہ“ ص ۳۹ -

۳۔ ایضاً ص ۴۲ - ۱۲

استراحت آپ رات کو دس بجے سوتے مگر آٹھ گھنٹے تک خوب نیند بھر کے سوتے تھے اور صبح چھ بجے اٹھتے تھے، سوتے وقت عطر بھی لگاتے تھے تاکہ نیند اچھی طرح آئے جیسا کہ مرزا محمد حسن لکھتے ہیں:-

”عجب سونے لگتے ہیں تو پیشاب سے فارغ ہو کر اور پانی پی کر سوتے ہیں اور فرماتے ہیں کہ میں جو آٹھ گھنٹے سوتا ہوں اس کی وجہ یہ ہے کہ جسمانی ورزش کرتا ہوں جس کے لئے سکون اور راحت زیادہ درکار ہے ورنہ صرف چھ گھنٹے سونا کافی ہے، دن کو آپ کبھی نہیں سوتے اور فرماتے ہیں کہ دن کا سونا سستی اور کاہلی اور طرح طرح کی بیماریاں پیدا کرتا ہے۔

جب آپ سوتے ہیں تو پہلے داسنی کروٹ پر لٹتے ہیں پھر بائیں کروٹ پر پھر داسنی کروٹ پر اور کبھی پشت پر بھی سوتے ہیں لیکن چت کبھی نہیں سوتے۔

آپ اکثر سوتے وقت عطر لگاتے ہیں اور فرماتے ہیں کہ جو عطر اپنے مزاج کے موافق ہو اس کو لگا کر سونے سے نیند خوب آتی ہے، آپ صبح سویرے بیدار ہوتے ہیں اور کبھی دن چڑھے تک نہیں سوتے، ہمیشہ آپ ایسے مقام میں سوتے ہیں جو باورچی خانے سے بہت دور ہو اور کسی قسم کا دھواں وہاں نہ آتا ہو“

ورزش آپ روزانہ کھلے میدان میں ورزش کرتے تھے، صبح ڈنڈ پلٹے اور بگدرہاتے تھے شام کو دوڑتے اور گیند کھیلتے تھے، صبح ورزش کرنے کے بعد خوب بدن کو ملو کر نہاتے تھے لائف سی سالہ ہیں:-

آپ ہر روز غسل کرتے ہیں اور قبل غسل کے ریاضت جسمانی کرتے ہیں بعد اس کے بدن کو آہستہ آہستہ ملواتے ہیں پھر عمدہ خوشبودار مٹی جس میں تیل پڑا ہوتا ہے ملو کر گریوں میں ٹھنڈے پانی سے اور جاڑوں میں گرم پانی سے نہاتے ہیں۔

موصوف کا جسم گٹھا ہوا اور ورزشی تھا۔ دیکھنے والوں کو پہلوان اور جبری معلوم ہوتے تھے حالانکہ دل کے بڑے بوجھ تھے جیسا کہ خود لکھتے ہیں:-

”میرا یہ حال تھا کہ جب زور کی برسات ہوتی اور مکان خوفناک ہوتا تو میں اس میں سے نکل کر صحن میں جا کر پالکی میں سو رہتا اس لئے لوگ مجھ کو بزدل اور ڈرپوک بھی کہتے مگر کیا کروں میرا دل ہی مالک نے

ایسا بنایا ہے کہ مواقع خوف اور ہلاکت سے احتراز کرتا ہوں۔^۱

یہ ورزش صحت کی حفاظت اور بقا کی غرض سے کی جاتی تھی کیونکہ بعض عوارض ایسے لاحق ہو گئے تھے کہ اگر صحت کی طرف سے ذرا بھی بے اعتنائی برتی جاتی تو صحت کبھی کی برباد ہو جاتی۔ دس برس کی عمر سے خارش اور پھوڑے پھنسیاں نکلنے شروع ہوئے اور تقریباً پندرہ برس تک ہر سال نکلتے رہے۔
مرزا محمد حسن لکھنوی لکھتے ہیں:-

» آپ فرماتے تھے کہ مجھے دس برس کے سن سے پچیس برس تک یہ عارضہ رہا کہ ہمیشہ خارش نکلتی رہی اور پھوڑے پھنسیاں ہوتے ہیں۔^۲

پھر پواسیر کا روگ لگ گیا جو عمر بھر نہ گیا، چنانچہ موصوف کا بیان ہے:-

» میرا بھی عجب حال ہے میں قبض کے عارضے میں مبتلا ہوں اگر سیر ہو کر کھانا ہوں تو گرانی معلوم ہوتی ہے نفخ اور ریاح سے طبیعت بے چین ہوتی ہے۔ اگر کم کھانا ہوں جو مجھ کو نہایت پسند ہے تو قبض ہو جاتا ہے بہر حال اب زندگی تلخ ہے اور آرام اور عیش و نشاط کی کوئی بات راس نہیں آتی، اوائل عمر میں آم کا میوہ مزاج کے بہت موافق آتا تھا اور قبض کو مفید ہوتا تھا اب آم بھی موافق نہیں آتا کھانسی کی شدت کر دیتا ہے اور نفخ اور درد شکم پیدا کرتا ہے اللہ تعالیٰ سے یہ دعا کرتا ہوں کہ وہ دنیا کی زندگی کا خاتمہ خیر اور خوبی کے ساتھ کر دے، اس کے فضل و کرم سے امیدوار ہوں کہ بہشت ہی میں چین غایت فرمایا گیا رفع قبض کے لئے میں نے سیکڑوں نسخے استعمال کئے مگر ہر ایک میں اندیشہ پچیش کا پیدا ہوا۔ ایک نسخہ اس مدت العمر میں مجھ کو ملا ہے اسی کا استعمال کرتا ہوں۔ اس سے پچیش بھی نہیں ہوتی اور اجابت بہ فراغت آ جاتی ہے، میں اس کو اپنے بھائیوں کے لئے جو قبض کے عارضے میں گرفتار ہوں لکھے دیتا ہوں

(۱) اکسٹرکٹ بلاڈونا - (۲) اکسٹرکٹ نکس امیکا - (۳) الوز

آدھا گرین آدھا گرین دو گرین

تینوں دواؤں کو ملا کر ایک گولی بنا کر شب کو سوتے وقت جب غذا معدے سے گزر گئی ہو کھالیں یا پانی سے نگل لیں۔^۳

اسی عارضہ کی وجہ سے موصوف جمع بین الصلوٰتین کرتے تھے جیسا کہ لکھتے ہیں:-

۱۔ »وجید اللغات» مادہ »ھذف«

۲۔ »لائف سی سالہ» ص ۶۲

۳۔ »وجید اللغات» مادہ »کظا« ۱۲

۴۔ جمع بین الصلوٰتین کا مطلب ہے دو فرض نمازیں ایک وقت میں پڑھنا جیسے نماز ظہر اور عصر کو (باقی صفحہ آئندہ)

”مجھ کو بوا سیر اور ریح کی شکایت ہے۔ میں ہمیشہ ظہر اور عصر اور مغرب و عشا کو جمع کیا کرتا ہوں بعض اہل حدیث نے بلا عذر بھی جمع درست رکھا ہے بشرطیکہ اہل شیعہ کی طرح اس کی عادت نہ بنائے۔“

ان عوارض کے باوجود اس ورزش ہی کا یہ اثر تھا کہ موصوف کے قوی آخری دم تک بہت مضبوط رہے ستر برس کی عمر تک جسم میں بے پناہ جفاکشی کی طاقت تھی اور سماعت اور بصارت میں قطعاً کوئی فرق نہیں آیا تھا جیسا کہ موصوف کا بیان ہے:-

”میری عمر اب شتر کے قریب ہے، لیکن اللہ تعالیٰ کے فضل و کرم سے آنکھ اور کان کی قوت مثل ایام جوانی کے ہے اور ابھی تک کئی میل چل سکتا ہوں اور سب سے زیادہ عجیب یہ ہے کہ صبح کے چھ بجے ۵ شام کے پانچ بجے تک برابر لکھتا رہتا ہوں وہ بھی روزانہ بلا ناغہ۔ یہاں تک کہ یوم السعید بھی اپنا شغل ناغہ نہیں کرتا اور بڑے بڑے قوی اور مضبوط جوان چھ گھنٹے پیہم کتابت کرنے سے بھاگ کھڑے ہوتے ہیں، میں گیارہ گھنٹے برابر لکھتا رہتا ہوں۔ ذلک فضل اللہ یؤتیہ من یشاء۔“

(بقیہ حاشیہ از صفحہ گزشتہ)

ظہر یا عصر کے وقت میں پڑھنا یا مغرب اور عشا کو مغرب کے وقت میں ادا کرنا، یا نماز مغرب کو عشا کے وقت میں پڑھنا۔ حج کے موقع پر عرفات میں نماز ظہر اور عصر کو ظہر کے وقت میں پڑھا جاتا ہے اور مزدلفہ میں مغرب کو عشا کے وقت میں ادا کیا جاتا ہے یہ بالاتفاق جائز اور سنت ہے ان دو مقاموں کے سوا کبھی اور کہیں ایسا کرنا جائز ہے یا ناجائز؟ اس میں ائمہ کا اختلاف ہے مگر اخاف اس کی مطلق اجازت نہیں دیتے کیونکہ اس میں نماز اپنے وقت پر ادا نہیں ہوتی اور اللہ تعالیٰ نے ہر نماز کا ایک وقت مقرر کیا ہے آیہ شریفہ ہے: **إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا** (سورہ نسا: ۱۰۲) (دیشک نماز مسلمانوں پر اپنے مقررہ وقتوں میں فرض ہے) ایسا کرنے سے فرض نماز کا وقت مقرر نہیں رہتا اس بنا پر احنا اس امر کی اجازت نہیں دیتے ہیں کہ ایک وقت میں دو فرض نمازیں ادا کی جائیں۔

شریعت اسلامیہ کا جو منشاء ہے کہ ہر نماز اپنے وقت پر ادا کی جائے اسی پر اخاف عامل اور اسی کے قائل ہیں، جن روایتوں سے جمع بین الصلوٰتین پر استدلال کیا جاتا ہے اخاف ان کو بھی نص قرآنی کے خلاف نہیں سمجھتے ہیں بلکہ ایسی تمام روایات کو جمع صوری قرار دیتے ہیں جس کا مطلب یہ ہے کہ وہاں بھی دو نمازوں کو ایک وقت میں ادا نہیں کیا گیا ہے بلکہ ایک نماز کو اس کے آخری وقت میں ادا کیا ہے اور دوسری نماز کو اول وقت میں پڑھ لیا ہے جو بظاہر جمع کہی جاسکتی ہیں، حقیقت میں جمع نہیں ہیں اور چونکہ ان دو نمازوں میں اتنا فصل نہیں ہوا جتنا کہ عام طور پر دو وقت کی نمازوں میں ہوتا ہے اس لئے اس کو جمع سے تعبیر کیا گیا ہے۔ اخاف کے نقطہ نظر سے جمع بین الصلوٰتین الی روایتوں کا یہی محمل ہے۔ ۱۲

(حاشیہ صفحہ ۵۸)

۱۱ ”وجید اللغات“ لفظ ”الآ“

۱۲ ایضاً مادہ ”کلف“ ۱۳

تفریح

مولانا وحید الزماں مہینہ میں ایک دن جسم کے لئے مکمل راحت اور دماغ کے لئے کامل سکون ضروری سمجھتے تھے یہی وجہ تھی کہ ہفتہ میں ایک دن گھر سے باہر کسی قریبی گاؤں میں جاتے اور دن بھر وہاں قیام کرتے پھر گھر واپس آجاتے لیکن پانی گھر سے ساتھ لے جاتے تھے، کیونکہ کہیں اس طرح اہتمام سے تیار کیا ہوا پانی نہیں ملتا تھا جیسا کہ لائف سی سالہ^۱ میں ”ہفتے میں دو ایک بار آپ دور جنگل کو بھی جاتے ہیں اور ہر ماہ میں ایک دفعہ شہر سے پانچ چھ کوس جا کر کسی گاؤں میں یا مسجد یا مکان میں دن بھر رہتے ہیں لیکن پانی اپنے گھر سے ساتھ لے جاتے ہیں اور فرماتے ہیں کہ اکثر پانی کی تبدیلی سے عوارض پیدا ہو جاتے ہیں“

اوضاع و اطوار

آپ نہایت بااخلاق اور بلند سار تھے، مزاج میں تواضع اور انکسار تھا ہمدردی اور خیر خواہی تھی، آپ ہر شخص کے مرتبہ کا خیال رکھتے اور اس کے مرتبہ کے مطابق اس سے گفتگو کرتے تھے البتہ بزرگوں سے ان کے معمولات بھی بہت پوچھا کرتے تھے چنانچہ مرزا محمد حسن لکھنوی لکھتے ہیں:-

آپ ہر شخص سے اُس کی شان کے موافق گفتگو کرتے ہیں، بوڑھوں سے اُن کے خیالات کے موافق اور جوانوں سے اُن کے موافق اور لڑکوں سے ان کے موافق^۲

مزاج میں عجلت

مولانا کے مزاج میں عجلت بہت تھی۔ آپ جو کام بھی کرنا چاہتے تھے جلد ہی کر گزرتے تھے۔ جس کے نتیجے میں کبھی ندامت بھی ہوتی اور بسا اوقات نقصان بھی اٹھاتے تھے مگر جہاں مزاج میں عجلت تھی وہاں طبیعت میں استقلال بھی بلا کا تھا، جس نے اس عیب کو زیادہ نمایاں نہ ہونے دیا۔ جب کسی کام کو شروع کیا جلدی کیا اور کبھی ہمت نہ ہاری اور جب تک اس کو ختم نہ کر لیا چین نہ آیا، ہر کام کو ہمیشہ پایہ تکمیل تک پہنچا کر ہی دم لیا موصوف اپنی عجلت کا یوں اعتراف کرتے ہیں:-

”میرے مزاج میں بھی جلدی ہے اور بار بار مجھ کو اس کی وجہ سے ندامت ہوتی ہے مگر پھر بھی مزاج کی جلدی نہیں جاتی کسی کام میں بن سوچے سمجھے جلدی کر بیٹھنے کا یا جلدی سے مونہ سے بات نکال دینا یا جلدی میں تحریر کر دینے کا یہی انجام ہوتا ہے کہ عمر بھر ندامت رہتی ہے“

ایک اور مقام پر لکھتے ہیں:-

۱۔ لائف سی سالہ ص ۴۵۔

۲۔ ایضاً ص ۳۲۔
۳۔ وحید اللغات - مادہ ”کسح“ ص ۱۳۔

”لاتدبروا عجائز امور قد ولت صد ورھا۔ ان کاموں کے انجام میں غور نہ کرو جن کو آغاز کر چکے ہو (مطلب یہ ہے کہ آدمی کو کوئی کام شروع کرنے سے پہلے اس کے انجام میں فکر کرنا چاہئے جب فکر نہ کی اور وہ کام شروع کر دیا تو اب اس کا جو نتیجہ نکلے اس کا غم کرنے سے کیا حاصل اب تو غور اور فکر کا موقع گزر گیا) مجھ کو اس حدیث پر عمل نہ کرنے سے بڑے بڑے تفکرات اور اندیشے حاصل ہوئے ہیں ہر چند چاہتا ہوں کہ اس حدیث پر پورا پورا عمل کروں مگر شیطان بھڑکا دیتا ہے اور بعضی باتیں سوچے سمجھے طیش میں آکر نکال دیتا ہوں یا بعضا کام جلدی میں کر بیٹھتا ہوں پھر اس پر ندامت ہوتی ہے اللہم سدد ذی فی القول والعمل وارشدنی الی ما هو اصلہ لدنیای و آخرتی آمین یا رب العالمین“

آپ کے مزاج میں مزاج بھی تھا، آپ احباب سے خوش طبعی بھی کرتے تھے مگر مزاج میں چونکہ عجلت تھی اور اسی کا اثر تھا کہ زبان اور قلم دونوں پر قابو نہ تھا کبھی کبھی منہ سے ایسی بات نکل جاتی جو بعض طبائع پر گراں گزرتی تھی جیسا کہ مرزا محمد حسن لکھنوی کا بیان ہے:-

”آپ مزاج کرتے اور کبھی کبھی مزاج میں ایسی بات نکل جاتی ہے جس سے دوسرا رنجیدہ ہو اور آپ فرماتے ہیں کہ یہ بڑا عیب ہے، میں بہت چاہتا ہوں کہ کوئی بات میرے منہ سے ایسی نہ نکلے جس سے دوسرا رنجیدہ ہو مگر کبھی کبھی نکل ہی جاتی ہے“

یہ عجلت اور جلد بازی آخر عمر تک نہیں گئی، فرماتے ہیں:-

”ابھی تک مجھ کو اپنی زبان پر پورے قابو حاصل نہیں ہوئے اور نہ قلم پر اور اس وجہ سے طرح طرح کی مصیبتوں اور اندیشوں میں گرفتار ہو جاتا ہوں اللہم اِنی اعوذ بک من شر لسانی“

قلب میں رقت | مولانا کو اللہ تعالیٰ نے قلب نہایت رفیق اور دل بڑا درد مند دیا تھا یہی وجہ تھی کہ غریبوں کو دیکھ کر دل بھڑاتا تھا اور ہمیشہ ان کی فلاح اور بہبود کی کوشش کرتے تھے ان کے ساتھ کبھی امتیازی سلوک روا نہ رکھتے تھے ”لائف سی سالہ“ میں ہے:-

”آپ غریب آدمیوں پر بہت مہربان اور شفقت کرتے ہیں اور کبھی ان کو ایذا نہیں دیتے بلکہ غریب آدمیوں کو اپنے برابر بٹھاتے اور ان کے ساتھ کھانا کھاتے ہیں“

۱۔ وحید اللغات۔ مادہ ”عجّز“۔ ۱۲

۲۔ لائف سی سالہ۔ ص ۳۶-۱۲

۳۔ وحید اللغات۔ مادہ ”مَلَّک“۔ ۱۲

۴۔ لائف سی سالہ۔ ص ۲۷-۱۲

وقت قلب ہی کا سبب تھا کہ جب کوئی دلخراش واقعہ یاد آتا تو بیساختہ آنکھوں سے آنسو جاری ہو جاتے تھے فرماتے ہیں:-

”کوئی دنیا میں ایسا ہوگا جس کو آپ (امام حسین رضی اللہ عنہ) کے مصائب یاد کر کے رونا نہ آتا ہوگا میں تو تنہائی میں بھی جب آپ کی شہادت کا حال کتاب میں دیکھتا ہوں تو مجھے بے اختیار رونا آ جاتا ہے اسی طرح حضرت عائشہؓ کی حدیث افک کو جب پڑھتا ہوں تو آنسو جاری ہو جاتے ہیں۔“

مولانا وحید الزماںؒ نے زندگی کا بیشتر حصہ دین کی خدمت اور اشاعت سنت میں گزارا، بڑی بڑی کتابوں کا اردو میں ترجمہ کیا

مگر دین کی اس خدمت اور ترویج سنت کی توفیق پر ہمیشہ خدا کا شکر ادا کیا، نہ کبھی اس پر فخر کیا اور نہ کبھی اس پر تڑائے، اگر احباب میں سے کسی نے کہا بھی کہ آپ نے اتنی عظیم الشان خدمات انجام دیں اور ایسی ایسی حدیث کی مہتم بالشان کتابوں کا اردو میں ترجمہ کیا، تو اس پر آپ نے جو فقرے کہے ہیں وہ آپ کے اخلاص اور حسن نیت کی بین دلیل ہیں، فرماتے ہیں:-

”ایک صاحب مجھ سے کہنے لگے کہ آپ نے بہت سی کتابیں حدیث اور فقہ کی ترجمہ اور تالیف کیں مجھ کو اسی حدیث کا خیال آیا اور میں نے کہا بارے خدا یا اگر تو قبول کر لے تو ایک حدیث کی خدمت نجات کے لئے کافی ہے اگر قبول نہ کرے تو یہ سب محنت بے نتیجہ ہے رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ“

محنت اور جفاکشی محنت اور جفاکشی بھی مولانا وحید الزماںؒ کے خاص اوصاف میں سے تھی، بچپن ہی سے اپنے آپ کو محنت کا عادی بنایا تھا جن علوم کی

تحصیل لوگ برسوں میں کرتے ہیں ان کو اپنی سعی اور کوشش جدوجہد اور محنت سے مہینوں میں حاصل کر لیتے تھے، ملازمت کے بعد ہر طرح کا آرام اور سہولت بسر تھی اگر چاہتے تو نہایت عیش و زندگی بسر کرتے مگر آپ نے اپنے فرائض منصبی کی انجام دہی کے ساتھ ساتھ اسی محنت کے بل پر چھ مہینے میں انگریزی سیکھی اور سال بھر میں قرآن پاک حفظ کر لیا، مزید برآں تالیفات اور تراجم کا سلسلہ برابر جاری رکھا جو کتاب بھی تالیف کی یا جس کتاب کا بھی ترجمہ کیا وہ بڑی محنت اور زور و ننگا ہی سے کیلے ہی وجہ ہے کہ آج بھی جب کہ ایک طویل زمانہ گزر چکا ہے آپ کی تالیفات اور تراجم کا ایک

۱۔ وحید اللغات مادہ ”عَدَّ“

۲۔ ایضاً مادہ ”قَبَّلَ“

مقام ہے۔ یہ جفاکشی اور محنت عالم پیری میں دور شباب سے بھی بڑھ گئی تھی جب عموماً قوی جواب دہ جاتے ہیں اور ہاتھ میں قلم پکڑنے کی سکت نہیں رہتی آپ آٹھ آٹھ اور دس دس گھنٹے تک مسلسل لکھا کرتے تھے اس کا اندازہ قارئین کو موصوف کے حسب ذیل بیان سے ہو سکتا ہے، فرماتے ہیں:-
 ”میری عمر اب شر کے قریب ہے لیکن اللہ تعالیٰ کے فضل و کرم سے آٹھ اور کان کی قوت مثل ایام جوانی کے ہے اور ابھی تک کئی میل چل سکتا ہوں اور سب سے زیادہ عجیب یہ ہے کہ صبح کے چھ بجے سے شام کے پانچ بجے تک برابر کستار ہتا ہوں وہ بھی روزانہ بلا ناغہ یہاں تک کہ یوم العید بھی اپنا شغل ناغہ نہیں کرتا۔“

پابندی اوقات | آپ کی زندگی شروع سے نظم و ضبط کا مرقع تھی مگر جب مشاغل کی کثرت ہوئی تو اوقات کی پابندی بھی سخت تر ہوتی گئی، اگر موصوف کے اوقات منضبط نہ ہوتے تو ان مشاغل گونا گوں کے ساتھ کیونکر اتنی کتابیں لکھی جاسکتی تھیں، آپ ہمیشہ اس اصول پر کار بند رہے کہ اوقات کی پابندی ترقی کا رینہ ہے چنانچہ مولانا کا شب و روز کا پروگرام سابق میں گزر چکا جس سے ناظرین کو معلوم ہو گیا کہ موصوف کے ہاں ہر کام کا ایک وقت مقرر تھا اور وہ کام اپنے وقت پر ہی انجام پاتا تھا۔

ذکر الہی اور تہجد گزاری | مولانا وحید الزماں صاحب سے مولانا فضل رحمان گنج مراد آبادیؒ سے بیعت ہوئے تھے قادر یہ سلسلہ کے اعمال و اشغال کا ورد رہا،

بعد میں نقشبندیہ طریقہ سے ذکر کرنے لگے، تہجد شروع کی تو پھر مداومت سے ادا کی، لکھتے ہیں:-
 ”میں گیارہ رکعتیں پڑھتا ہوں، س طرح پر کہ پہلا دو گنا بیٹھ کر مختصر ادا کرتا ہوں پھر آٹھ رکعتیں کھڑے رہ کر ہر دو رکعت کے بعد سلام پھیرتا ہوں۔ پھر ایک رکعت پڑھتا ہوں، رمضان اور غیر رمضان میں یکساں کرتا ہوں۔“

خاندانی اور ادا اس کے علاوہ تھے جس پر خود بھی مداومت کرتے اور اپنے مخصوص احباب اور دوستوں کو بھی بتاتے تھے، فرماتے ہیں:-

”ہمارے خاندان میں ایک ورد چلا آتا ہے جس کو میں نے راز میں رکھا خاص خاص اشخاص کو بتاتا رہتا، میں عام مسلمان بھائیوں کے نفع کے لئے اس کو اب فاش کئے دیتا ہوں جو کوئی اس کو

لے و جید اللغات یادہ کلف“ ۱۲
 لے ایضاً یادہ ”صلی“ واضح رہے یہ اہل حدیث کا مسلک ہے اعفاف کے یہاں وتر کی تین ہی رکعتیں ہیں ایک رکعت نہیں۔ ۱۲

رات اور دن بلا تعداد اور بلا تعین وقت پڑھا کرے تو اس کو غنا اور تو نگری اور عزت اور فلاح
اُخروی حاصل ہوگی اور اللہ چاہے تو سب بلاؤں سے محفوظ رہے گا۔ وہ ورد یہ ہے :-

اللَّهُ رَبِّي لَا أُشْرِكُ بِهِ شَيْئًا، سُبْحَانَ اللَّهِ وَبِحَمْدِهِ، سُبْحَانَ اللَّهِ الْعَظِيمِ،
سُبْحَانَ الْمَلِكِ الْقُدُّوسِ، أَسْتَغْفِرُ اللَّهَ، لَا إِلَهَ إِلَّا اللَّهُ، لَا حَوْلَ وَلَا قُوَّةَ
إِلَّا بِاللَّهِ، يَا رَافِعُ يَا مُعِزُّ، يَا غَنِيُّ يَا مُغْنِيُّ، يَا ذَا الْجَلَالِ وَالْإِكْرَامِ، يَا حَيُّ
يَا قَيُّوْمُ بِرَحْمَتِكَ أَسْتَغِيثُ، يَا أَرْحَمَ الرَّاحِمِينَ، لَا إِلَهَ إِلَّا أَنْتَ سُبْحَانَكَ
إِنِّي كُنْتُ مِنَ الظَّالِمِينَ، حَسْبُنَا اللَّهُ وَنِعْمَ الْوَكِيلُ، نِعْمَ الْمَوْلَى وَنِعْمَ النَّصِيرُ
یہ کل پندرہ کلمے ہیں۔

اس سے معلوم ہوتا ہے کہ زبان اللہ کی یاد میں تر رہتی تھی۔

احتساب | موصوف کبھی کبھی خلوت میں احتسابِ نفس بھی کرتے تھے اور خدا کے احسانات کا
شکر ادا کرتے تھے۔ ایسے بہت کم لوگ ہیں جنہیں کبھی خلوت میں بیٹھ کر یہ توفیق
ہوتی ہو کہ وہ اپنے نفس کا جائزہ لیں کہ خدا نے جن نعمتوں سے انہیں نوازا ہے کیا وہ اس کے
مستحق بھی تھے؟ اور کیا انھوں نے ان گونا گوں نعمتوں کا حق بھی ادا کیا ہے اور اپنی حسد ادا
صلاحیتوں سے کام لیا ہے؟ نیز کبھی اپنے نفس کی شورش اور سرکشی پر بھی دھیان دیا اور غور کیا ہے؟
بہت سے لوگ ہیں جنہیں عمر بھر یہی آرزو اور تمنا رہتی ہے کہ یہ اور مل جاتا اور وہ ہاتھ آجاتا حالانکہ
جتنا خدا نے دیا اس کا ہی کتنا حق ادا کیا تھا، مولانا خلوت میں ان سب باتوں پر غور کرتے تھے۔
چنانچہ فرماتے ہیں :-

”میں بھی اپنے مالک کا شکر گزار ہوں اور اظہارِ شکر کی راہ سے یہ کہتا ہوں کہ اللہ تعالیٰ نے کوئی
نعمت ایسی باقی نہیں رکھی جو مجھ کو نہ دی ہو، اس نے علمِ دین غایت فرمایا، قرآن اور حدیث
کی خدمت مجھ سے لی، شرافتِ نسب اور حسن و جمال ظاہری میں ایک وافر حصہ مجھ کو دیا اس کے
ساتھ دولت اتنی دی کہ اکثر مولویوں کو ایسی کم ملتی ہے پھر اولادِ مین اور نبات بھی عطا فرمائی پھر علوم
رسمی اور الہی بھی دیئے پھر فلسفہ جدیدہ اور انگریزی زبان کی بھی تعلیم کی۔ میں تو جہان تک غور کرتا ہوں
مولویوں میں کوئی ایسا مولوی نہیں پاتا جس کو اللہ تعالیٰ نے یہ سب نعمتیں دی ہوں اس پر طرہ لیجئے
کہ خطاب خانی اور بہادری اور نوابی سے بھی سرفراز ہوا اور کئی سال تک مجھ کو ایک بڑی ریاست کی

ایسی حکومت عطا فرمائی کہ کل سیاہ و سفید اُس کا میری رائے پر ہوتا، غرض کوئی آرزو میری حق تھا نے ایسی باقی نہیں رکھی جس کو اس نے پورا نہ کیا ہو، گو میں اس کے سب بندوں میں بے حد گنہگار اور حقیر ہوں مگر اس کو اختیار ہے وہ جس پر چاہتا ہے اپنا فضل و کرم کرتا ہے، دنیا میں اس نے مجھ کو کسی امیر یا نواب یا ساہوکار کا محتاج نہ رکھا ایسے ہی وہ آخرت میں بھی اپنے فضل و کرم سے بڑا پار کر دے گا۔ ربنا لک الحمد حمد اکثر اطیباً مبارکاً فیہ۔

ایک اور موقع پر لکھتے ہیں :-

”مجھ کو دنیا میں کسی مولوی پر رشک نہیں ہوا اس لئے کہ میں اپنے اوپر اللہ کی نعمتیں سب سے زیادہ سمجھتا تھا، ایک نواب صدیق حسن خان بہادر مرحوم و مغفور پر رشک ہوا اللہ تعالیٰ نے ان کو سیادت شرافت نسب، حکومت و دولت، حسن و جمال، علم و کمال، اولاد و اہل و عیال، ساری نعمتیں عطا فرمائی تھیں اور ان کی دولت نیک کاموں میں یعنی قرآن و حدیث کی اشاعت میں صرف ہو رہی تھی۔“

نفس کی شورش کا تذکرہ اس طرح سے کرتے ہیں :-

”میری عمر شکر کے قریب پہنچی ہے لیکن ابھی تک نفس پورا مغلوب نہیں ہوا، پورا کیا کچھ بھی مغلوب نہیں ہوا اللہ تعالیٰ سے دعا کرتا ہوں کہ اس کو مغلوب کر کے عقل اور شرع کا تابع کر دے، وما ذلک علی اللہ بعزیز۔ بعض خواہشیں جو اس وقت کم ہو گئی ہیں وہ نہ اس وجہ سے کہ میں نے نفس کو مغلوب کیا بلکہ اس وجہ سے کہ نفس میں اُس خواہش کے پورا کرنے کی قوت ہی نہیں رہی عصمت بی بی از بیچاری، توبہ آنگاہ از گنہ کردم کہ مرا طاقت نہ اند۔“

ایک مقام پر لکھتے ہیں :-

”حجبت النار بالشہوات والجنة بالمکارہ (دوزخ شہوتوں اور خواہشوں سے ڈھانی گئی ہے اور بہشت ان باتوں سے جو نفس کو ناگوار ہیں) میں سچ کہتا ہوں کہ اب تک باوصف اتنی عمر ہونے کے یہ مرتبہ مجھ کو حاصل نہیں ہوا کہ غصہ اور شہوت دونوں عقل کے پورے تابع رہ جائیں اور کبھی یہ کہتے اور سوز و زور کر کے عقل پر غالب آجاتے ہیں۔“

مذکورہ بالا واقعہ سے موصوف کی نیک نفسی کا بھی اندازہ ہوتا ہے۔

۱۱۵ وحید اللغات۔ مادہ ”فحش“ ۱۲

۱۱۶ ایضاً مادہ ”نعم“ ۱۲

۱۱۷ ایضاً مادہ ”کلب“ ۱۲

۱۱۸ ایضاً مادہ ”شہوة“ ۱۲

مہمان نوازی اور رواداری | مولانا وحید الزماں جب نواب وقار الامراء کے معتقد مقرر ہوئے اور وقار نواز جنگ کے خطاب سے سرفراز ہوئے اس وقت ہی

آپ کا مکان مہمان سرا بن گیا تھا۔ ابتداء میں احباب کا حلقہ گرجہ زیادہ وسیع نہ تھا مگر جوں جوں عہد و میں ترقی ہوتی گئی احباب بھی بڑھتے رہے، کثرتِ کار کے باوجود جب بھی کوئی آتا، پان کھلاتے، چائے پلاتے اور سیاق و اوقات کھانا بھی کھلاتے تھے، مرزا محمد حسن لکھنوی کا بیان ہے:-

”دوستوں کی خاطر داری پان اور چائے اور عطر اور کھانے سے بہت کرتے ہیں۔“

اپنے دورِ معتمدی میں مولانا اہل علم احباب کو حیدر آباد بلاتے اپنے مکان ہی پر ٹھہراتے شہر میں ان کی تقریروں کا انتظام کرتے اور ریاست سے ان کا وظیفہ جاری کرتے تھے چنانچہ بدر الحسن سہسوانی ”بدر البصیر“ میں لکھتے ہیں:-

”جس وقت مولانا مرحوم (بشیر حسن قنوجی) کو مولوی وحید الزماں حیدر آبادی نے حیدر آباد دکن بلایا بعد

رونق افروز ہونے کے راقم پہنچا۔“

موصوف اسی کتاب میں آگے چل کر لکھتے ہیں:-

”داغ دہلوی نے نظام سے کہا کہ یہ مولانا (بشیر حسن قنوجی) علوم دینیہ کے دریا اور فنون عقلیہ کے معدن ہیں اور ان کا بھانجہ شاعر بھی ہے۔ نظام مرحوم نے سواری بھیج کر وقار الملک یعنی مولوی وحید الزماں مرحوم کے مکان سے بلوایا اور مولانا بدر الحسن بدر سے اس مصرع پر گرہ لگانے کو کہا ”جنگل لگا ہوا ہے ہمارے چمن کے پاس“ مولانا بدر نے اس پر تین گرہ لگائیں۔ ہم ناظرین کی دلچسپی کیلئے ایک گرہ اور مطلع یہاں نقل کرتے ہیں۔ گرہ بھی خوب ہے اور مطلع بھی لاجواب کہا ہے۔ فرماتے ہیں،

پردہ ہے اک نفس کا حیات و ممات میں جنگل لگا ہوا ہے ہمارے چمن کے پاس
مطلع ہے رہتا ہوں یاس و حسرت و رنج و محن کے پاس خلوت میں بیٹھتا ہوں مگر انجن کے پاس۔“

تارہوں کے ساتھ برتاؤ | مولانا وحید الزماں نے ایک زمانہ دراز تک ملازمت کی اور ہمیشہ اپنے رفیقوں اور نوکروں کے ساتھ اچھا برتاؤ رکھا ان کی دلجوئی کی اور برادرانہ

سلوک کیا، کبھی ان کو اپنے سامنے کھڑا نہ رکھا جیسا کہ موصوف کا بیان ہے:-

”میرے سامنے نوکر اور خادم اگر کبھی آکر کھڑے ہو جاتے ہیں تو میں ان کو فوراً بیٹھ جانے کا حکم دیتا ہوں۔“

۱۔ لائف سی سالہ ص ۳۷-۳۸

۲۔ بدر البصیر فی سوانح مولانا بشیر قسمی تذکرہ ص ۳۸-۳۹

۳۔ حیدر اللغات۔ مادہ ”مشتی“ ص ۱۲

بعض رفقاء نے کارنے حسن سلوک کے صلہ میں آپ کے ساتھ بدسلوکیاں بھی کیں مگر آپ نے برداشت کیں چنانچہ اسی قبیل کا ایک واقعہ درج ذیل ہے، فرماتے ہیں:-

”ایک شخص کو میں نے اپنا مددگار بنا کر سارا کام اس کو سونپ دیا اپنے برابر اس کو عزت دلائی، اس نے میرے ہی نکالنے کی فکر کی۔ کئی شخصوں کو میں نے ان کی منت و زاری پر روپیہ قرض دیا آخر میں کھا کر بیٹھ گئے اور مجھ کو پھنسا دیا۔“

اس کے باوجود جب تک ملازم رہے آپ کے طرز عمل اور رواداری میں کبھی فرق نہ آیا۔

نیک نیتی اور حسن ظن | مولانا خود چونکہ پاکباز، حق گو اور ایماندار انسان تھے، سچ بولتے اور سچ بات کو پسند کرتے تھے، وعدہ کرتے تو نبھاتے تھے، خود راستباز اور

امانت دار تھے دوسروں کو بھی ایسا ہی سمجھتے تھے اور دھوکہ کھاتے تھے، چنانچہ لکھتے ہیں:-

”مجھ کو اس طویل عمر میں اس حدیث احتجہ و امن الناس بسوء الظن (لوگوں کے شر سے برگمانی کر کے بچا کرو) پر عمل نہ کرنے سے بڑی بڑی مصیبتیں لاحق ہوتی ہیں ہر مسلمان کو اپنی طرح سچا اور امانت دار سمجھ کے اس کی بات پر بھروسہ کر لیتا پھر وہ مجھ کو دغا دیتا اب بڑھاپے میں بعد خرابی بصرہ تجربہ ہوتے ہوئے ذرا ہوشیار ہو گیا ہوں لیکن اب بھی جلی عادت کی وجہ سے دھوکے کھاتا ہوں اور لوگوں کے فریب میں آ جاتا ہوں۔“

والدین سے محبت | محبت اور الفت کا مادہ مولانا وحید الزماں میں معمولی آدمیوں سے بہت زیادہ تھا، یہی وجہ ہے کہ موصوف کو والدین سے غایت درجہ محبت تھی وہ ہمیشہ

والدین کے کہنے پر چلے، والد ماجد نے طالب علمی کے زمانہ میں فرمایا کہ شرح الوقایہ جتنی پڑھا کر اس کا روزانہ ترجمہ کیا کرو، آپ نے بلا ناغہ ایسا ہی کیا، والد بزرگوار نے حیدر آباد بلایا فوراً چلے گئے حالانکہ وہاں دو تین برس تک طبیعت نہیں لگی، شیخ مسیح الزماں فریضہ حج ادا کرنے گئے آپ بھی ساتھ گئے، والد نے شادی کے لئے کہا آپ نے بے چون و چرا منظور کیا۔ مولوی مسیح الزماں نے حج و زیارت کے مسائل پر رسالہ کی فرمائش کی، تیار کر کے پیش کر دیا۔ والد ماجد نے حیدر آباد کو خیر یاد کہا آپ نے بھی حیدر آباد چھوڑ کر حجاز میں قیام کیا اور تازلیست والد کا ساتھ نہ چھوڑا، یہ محبت اور اطاعت کی نہایت روشن دلیلیں ہیں۔ والد سے جتنی محبت تھی اس کے متعلق خود فرماتے ہیں:-

”میری والدہ مجھ کو اپنے سب بچوں سے زیادہ چاہتی تھیں اور میں بھی اُن سے ایسی محبت رکھتا تھا

۱۱ وحید اللغات۔ مادہ ”صنع“ ۱۲

۱۳ ایضاً۔ مادہ ”ظن“ ۱۴

کہ جو روکی کیا حقیقت ہے اگر جو روان سے ذرا بھی مخالفت کرتی تو اسی وقت گھر سے باہر کر دیتا^۱۔
والدہ ماجدہ کی وفات کا جس طرح تذکرہ لکھا ہے اس کے جملہ جملہ سے والدہ سے دل بستگی اور محبت کا
اظہار ہوتا ہے لکھتے ہیں:-

لکن لم يرتفع عني جل متاعب ما لحق بي و
كل نوائب ما عرض لي ولم يمض الا شهرا و
دون ذلك اذ مرضت والدتي المأجدة
العفيفة في الداء المذكور يوم الجمعة احدى
وعشرين من شهر ربيع الاول فلم تنفعها دواء
ولم تنزل عنها داء وانتقلت من هذه الداس
الفانية الى دار الآخرة حين بقيت نصف الليل
من اليوم المذكور واختار الله لها دار البقاء وغفرها
ولقد شق علي مصابها وعظم لدي الطلاقها
ولا فخلص بما جرى به القلم الا الرضاء ولا عييص
عما قدر الله الا الصابر^۲

ابھی وہ تکالیف اور مصیبتیں جو مہینہ کی بیماری میں برداشت
کی تھیں انہی کی تلافی نہ ہو سکی تھی اور اس بیماری سے نجات
نے مہینہ بھر بھی نہ گزرا تھا کہ میری نیک بخت والدہ ربیع الاول
کے مہینہ میں جمعہ کے دن اسی مرض میں مبتلا ہو گئیں اور
کوئی دوا کارگر نہ ہو سکی آخر یہی مرض جان لیوا ثابت ہوا اور اسی
دن جمعہ کو آدھی رات کے قریب اس دایہ فانی سے دار آخرت کو
رحلت فرما گئیں اللہ تعالیٰ ان کی مغفرت فرمائے اور جنت
الفرح میں جگہ دے آپ کی موت مجھ پر مصیبتوں کا پہاڑ
توڑ گئی جس کو ہٹانا قوت برداشت سے باہر ہے، نوشتہ تقدیر
کے آگے بجز تسلیم و رضا اور یہ ہی کیا اور جو اللہ تعالیٰ نے مقدر
فرما دیا ہے اس سے بجز صبر کے اور چارہ ہی کیا ہے۔

کنبہ کی محبت | انسان کو محبت سب سے پہلے اپنے والدین سے ہوتی ہے پھر اس کی محبت اپنے
کنبہ میں ظاہر ہوتی ہے۔ مولانا وحید الزماں^۳ کو ہمیشہ اپنے کنبہ کے ساتھ حد سے
زیادہ لگاؤ رہا ہے بھائیوں کی موت کا صدمہ وہ تمام عمر نہیں بھولے۔ بھائیوں کا جب انتقال ہوا تو
ہوش و حواس جاتے رہے، حیدر آباد میں رہنا دو بھر ہو گیا اور حجاز میں جا کر قیام کیا، جب بھی بھائیوں
کی موت کا تذکرہ آتا ان کا داغ تازہ ہو جاتا تھا۔ آپ نے چہل حدیث جو آپ کے چھوٹے بھائی
سید الزماں کی تالیف تھی جب تصحیح کر کے چھپوائی تو اس کے آخر میں ان کے حالات بھی لکھے ہیں جس سے
موصوف کی مہر و محبت کا اظہار ہوتا ہے (جو آگے آئے گا) اس کے آخر میں لکھتے ہیں:-

”فقیر نے اثنائے سفر ہجرت میں اس چہل حدیث کو لکھوا کر حتی المقدور تصحیح کر کے واسطے افادہ عام
کے بھائی میں چھپوایا تاکہ جتنے فقیر بھائی ہیں اس کے مطالعہ سے محفوظ ہو کر برادران مرحومین اور عجب گنہگار

۱۔ وحید اللغات۔ مادہ ”طبع“۔ ۱۲

۲۔ اشراق الا بصار فی تفسیر احادیث نور الانوار، از وحید الزماں مطبع مصطفائی لکھنؤ ۱۳۸۸ھ ص ۲۔

اور میرے والد ماجد کے حق میں دعائے خیر فرماویں۔

حق گوئی و بیباکی راست گوئی اور بیباکی، یہ وہ اوصاف ہیں جو ایک راست باز انسان میں پائے جاتے ہیں، یہ اوصاف بھی موصوف کی خصوصیات میں سے تھے، جس بات کو سچ جانتے اس کے کہنے میں کبھی تاہل نہیں کرتے تھے، جس بات پر دل سے یقین کر لیا اسی کے موافق کہا اور ویسا ہی کیا، جس بات کو حق سمجھتے تھے اس کو بلا خوف و ہمت لائیم بڑے بڑوں کے منہ پر کہنے سے نہ جھجکتے تھے۔ سرسید کی مذہبی امور میں مداخلت آپ کو ایک آنکھ نہ بھاتی تھی چنانچہ جب بالمشافہ گفتگو کا موقعہ آیا تو آپ نے نہایت بیباکانہ طور پر سرسید سے مداخلت کی وجہ پوچھ لی اور ان کے سامنے یہ ثابت کر دیا کہ آپ کی مذہب میں مداخلت بے جا ہے مگر اس کے باوجود ان کے کمالات کا ہمیشہ اعتراف کیا اور علیگڑھ کے جلسوں میں شرکت بھی کرتے رہے، فرماتے ہیں:-

”میں کہتا ہوں سرسید پر یہی مثال لیں *هَذَا ابْحَثْنَاكَ فَاذْهَبْ* (یہ تیرا جو منجم (گھونسلہ) نہیں

یہاں سے چلے) صادق آتی ہے، بیشک وہ اردو کے شعی بے بدل اور پالیٹکس میں بڑے ماہر اور کامل

تھے لیکن دینی علوم میں ان کو کافی مادہ نہ تھا نہ دنیوی علوم اور فنون یعنی فلسفہ قدیمہ اور جدیدہ میں،

ایک بار میں نے ان سے پوچھا آپ نے دینی مسائل جیسے حشر و نشر و وجود ملائکہ اور جن اور شیطان،

معجزات وغیرہ میں کیوں بحث کی، آپ تو صرف مسلمانوں کی دنیاوی بہبود کی خواہاں اور جوہاں ہیں تو

آپ کو دینی عقائد میں خلل ڈالنے کی کیا ضرورت داعی ہوئی؟ جواب میں فرمانے لگے میں نے ان عقائد میں

اس لئے گفتگو کی کہ اس زمانہ کے تعلیم یافتہ نوجوان مسلمان فلسفہ جدید حاصل کرنے کے بعد قرآن و حدیث

سے بے اعتقاد ہو جاتے ہیں۔ میں نے قرآن کو جہاں تک ہو سکا فلسفہ جدیدہ سے مطابق کر دینا چاہا تاکہ

ان نئے مغربی تعلیم یافتہ مسلمانوں کا ایمان قرآن پر قائم رہے۔ میں نے عرض کیا حقیقت میں یہ بڑا کام

ہے، بے ادبی معاف ہو حضور نے مشرقی تعلیم کہاں پائی ہے اور مغربی تعلیم کا پاس کس کا بچ یا یونیورسٹی

سے حاصل کیا ہے۔ کیونکہ یہ اہم کام اسی سے ہو سکتا ہے جو فلسفہ قدیم اور جدید اور سارے دینی علوم

میں کافی بہارت رکھتا ہو، جیسے وہ ایک مغربی علوم کا ڈاکٹر اور پروفیسر ہو، یہی مشرقی علوم کا بھی

پورا عالم اور فاضل ہو، اس پر سرسید صاحب ذرا ترش و مہرے ہیں، نے بحث متوقف کر دیا تھا۔

سمجھا اور خاموشی اختیار کی۔

۱۲ ”چہل حدیث“ مطبع حیدری بمبئی۔ ۱۲

۱۳ وحید اللغات۔ مادہ ”دسراج“ ۱۲

اولاد کی تربیت

مولانا نے اپنی اولاد کو دین سے بے بہرہ نہیں رکھا مگر زمانے کے تقاضے کو بھی فراموش نہیں کیا، ضروری دینی تعلیم دلو اگر انگریزی کی تعلیم کے واسطے اسکول میں داخل کرایا اور نگرانی خود کی چنانچہ جہاں تعلیم سے عقائد پر برا اثر پڑتا دیکھا تو اس اسکول ہی سے بچہ کو اٹھالیا، اسی سلسلہ کا ایک نہایت دلچسپ واقعہ درج ذیل ہے، فرماتے ہیں:-

”اس حدیث (لا تعلموا ابکار اولادکم کتب النصاری) اپنے چھوٹے بچوں کو مسیحائیوں کی کتابیں نہ پڑھایا کرو، سے ہمارے زمانے کے مسلمانوں کو نصیحت لیتا چاہیے۔ چھوٹے کم عمر بچوں کو نصاریٰ کے مذہبی مدارس (مشن اسکولس) میں جانے کی یا نصاریٰ کی مذہبی کتابیں دیکھنے کی اجازت دینا زہر قاتل ہے۔ میں نے اپنے ایک بچہ کو جو ابھی کم عمر لیکن مذہبی اعتقادات سیکھ چکا تھا، ایک انگریزی اسکول میں بھیجا، وہاں کے مدرس نے مذکورہ نوٹ کا سبق اس کو پڑھایا جب گھر میں آیا تو میں نے سنا وہ اپنا سبق یاد کر رہا تھا، کیا کہہ رہا تھا، گاڈ، خدا، گاڈ تھ (گاڈس) خدا کی جو رو، میں نے کہا معاذ اللہ تو یہ کفر کا کلمہ زبان سے نہ نکال، خدا کے نہ کوئی جو رو ہے نہ اسکی اولاد ہے ایسے پڑھائیوالے مدرس پر لعنت کرے“

عزالت نشینی

۱۳۱۸ھ میں ملازمت سے سبکدوش ہو گئے تو تمام اوقات یاد الہی، تصنیف و تالیف اور اشاعت حدیث میں گزارنے لگے، لوگوں سے اختلاط بہت کم کر دیا تھا پھر بھی بعض

دنیا دار دوستوں نے دنیوی مشاغل سے وابستہ رکھنا چاہا مگر آپ نے گوارا نہیں کیا اور ۱۳۲۸ھ میں اپنی تمام جائیداد اور مال وغیرہ لڑکوں اور لڑکیوں میں تقسیم کر کے گوشہ گیری اور خلوت نشینی اختیار کر لی تھی۔ اس خلوت کے کیف و سرور نے عالم پیری کو دور جوانی کی مسرت خیز لیل و نہار سے بھی زیادہ پر کیف و مسرت بنا دیا تھا اور وہ مزہ بخشا تھا جو کبھی جلوت میں بھی میسر نہ آ سکتا تھا چنانچہ اس گوشہ گیری کے کیف و سرور نے موصوف کو ایک نئی زندگی بخشی تھی، فرماتے ہیں:-

”جب ۱۳۲۸ھ میں نے تقسیم کر کے ترک دنیا اختیار کیا گو گوشہ گیری کی تو عادت دس بارہ سال پہلے سے حاصل کر چکا تھا تو کئی اہل دنیا میرے پاس آئے اور مجھ کو دنیا دار نوابوں اور رئیسوں سے ملاقات کرنے کی ترغیب دی مگر میں نے ہرگز قبول نہیں کیا مجھ کو اب اس گوشہ گیری اور ترک دنیا میں ایسا مزہ آتا ہے کہ ویسا مزہ میں نے دنیا داری کی حالت میں عمر بھر نہیں اٹھایا بلکہ ساری عمر فکروں اور جھگڑوں میں گزری اور راحت اور خوشی گویا اب آخری عمر میں مجھ کو نصیب ہوئی، میں بلا تصنع سچ کہتا ہوں کہ اگر کوئی ہفت اقلیم کی بادشاہت بھی مجھ کو دینے کیلئے مستعد ہو اور کہے کہ تم پھر دنیا کے مشاغل میں مصروف ہو تو میں ہرگز قبول نہ کروں گا، ذلک فضل اللہ یؤتہ من یشاء، اللہ تعالیٰ اس حالت پر قلب کو قائم رکھے اور دم واپس تک اپنی یاد میں مصروف رکھے“

باب

ہجرت اور وفات

- مدینہ اُس دور میں
- عربوں کی حالت
- والتیر اور بنگلور میں قیام
- وقار آباد میں سکونت
- عالم پیری میں افطار
- وفات
- اولاد و احفاد

موصوف نے دو تین برس حیدرآباد میں اسی طرح گزارے پھر ہجرت کا ارادہ کر لیا اور یہ فیصلہ ہو گیا کہ زندگی کے بقیہ ایام مدینہ میں گزارے جائیں گے چنانچہ ۱۳۳۱ھ میں مع اہلیہ حیدرآباد سے ہجرت کے ارادہ سے بمبئی پہنچے یہاں آکر شہنشاہ کونین کے دربار میں حاضری کا شوق تیز تر ہو گیا اور آپ کی عظمت کا خیال بھی دل میں چٹکیاں لینے لگا کہ خبردار دیارِ حبیب میں کوئی حرکت بھی خلافتِ ادب نہ ہو جو عادت بھی اچھی نہ ہو یہیں چھوڑ دی جائے۔ عادت ہی ایسی کونسی بری تھی مگر پھر بھی خوشبودار تمباکو کا حقہ پینے کی تو تھی ہی۔ یہ عادت خود ہی ڈالی تھی کیونکہ بادی بوا سیر کا عارضہ تھا۔ اس دیرینہ عادت کو بھی بمبئی سے یک نخت چھوڑ دیا گیا۔ چنانچہ موصوف کا بیان ہے:-

”جب میں ۱۳۳۱ھ میں مدینہ طیبہ جانے لگا اس زمانہ میں میں کھانے کے بعد خوشبودار تمباکو کا حقہ پیا کرتا مگر چلتے وقت میں نے خیال کیا کہ آنحضرتؐ کے مزارِ مبارک پر اکثر جانا ہوگا اور شاید حقہ کی بو آپ کو ناگوار ہو اس لئے میں نے بمبئی پہنچتے ہی حقہ پینا ایک قلم چھوڑ دیا حالانکہ میں پچیس سال سے مجھ کو اس کی عادت تھی مگر حق تعالیٰ کی قدرت اور اس کے رسولِ کریم کی کرامت ملاحظہ فرمائیے کہ مطلقاً مجھ کو ایذا نہ ہوئی اور یہ کمبخت عادت اُس نے بلا تکلف مجھ سے چھڑا دی۔“

مدینہ آکر پہلے مقاماتِ مقدسہ کی زیارت کے لئے روانہ ہوئے، دمشق اور بیت المقدس وغیرہ کی سیر کی پھر واپس مدینہ آگئے اور رہنے لگے صحت بحال رہا چھٹی رہی حالانکہ بعض بے اعتدالیاں بھی ہوئیں چنانچہ کئی دن تک صرف کھجوروں ہی پر اکتفا رہا جیسا کہ موصوف کا بیان ہے:-

ایک امر کا تجربہ تو مجھ کو بھی ہوا ہے، مدینہ طیبہ میں میں نے کئی دنوں تک نرمی کھجور پر گذر کی اور پیچش وغیرہ کچھ نہیں ہوئی، اگر ہندوستان میں ایک وقت بھی کوئی پیٹ بھر کر کھجور کھائے تو بیمار ہو جاتا ہے۔“

یہاں آئے ہوئے ابھی زیادہ عرصہ نہ گزرا تھا کہ اسی اشار میں آپ کی اہلیہ سخت بیمار پڑ گئیں ان کا اصرار ہوا کہ مجھے حیدرآباد چھوڑاؤ، آپ ان کے شدید تقاضے سے مجبور ہو کر انھیں حیدرآباد چھوڑنے آئے۔ سورالتفاق سے ادھر جنگِ عظیم شروع ہو گئی، راستے بند ہو گئے اور واپس نہ جاسکے، قریب آتے ہیں۔

”۱۳۳۲ھ میں مع اہلیہ بہ قصد ہجرت مدینہ منورہ گیا اور بیت المقدس اور دمشق وغیرہ

۱۔ وحید اللغات۔ مادہ ”شجر“۔ ۱۳

۲۔ ایضاً مادہ ”خل“۔ ۱۳

۳۔ سن ہجرت بارے میں پہلا بیان ہی صحیح ہے کیونکہ وحید اللغات (مادہ لائی) میں لکھتے ہیں:-

”الحمد للہ یہ حدیث جب میں لکھ رہا ہوں اس وقت مدینہ منورہ میں ہوں (باقی حاشیہ بر صفحہ آئندہ)

مقاماتِ متبرکہ کی زیارت سے مشرف ہوا، اس کے بعد مدینہ منورہ کو مراجعت کی اور قصد یہ تھا کہ بقیہ ایامِ حیات وہیں بسر کرے لیکن چند ماہ کی اقامت کے بعد اہل خانہ کی علالت اور ان کے اصرار کی وجہ سے ان کو پہنچانے کے لئے حیدرآباد آیا۔ متصل ہی جنگِ عظیم یورپ شروع ہو گئی، رستے بند ہو گئے، آخر یا انتظارِ اختتامِ جنگ و کشادگی و امن طریقِ تھینا کم و بیش چار سال تک و الیئر اور بنگلور میں مقیم رہا۔

مولانا نے سارے عیش و آرام کو چھوڑ کر لوجہ اللہ ہجرت کی تھی، اسی اخلاص کی برکت تھی کہ وہاں جی خوب لگ گیا تھا، گھر بار اور اہل و عیال سے ذرا بھی دل کو لگاؤ نہ رہا تھا اور نہ کبھی ان چیزوں کا خیال ہی دل کو ستاتا تھا جیسا کہ لکھتے ہیں :-

”اللہ تعالیٰ نے میرا دل ایسا بنا دیا ہے کہ جب میں وطن چھوڑ کر مدینہ طیبہ چلا گیا اور میری نیت پھر مدینہ آنے کی نہ تھی تو وہاں مجھ کو اولاد کا خیال آتا تھا نہ عزیز و اقربا کا، نہ دوستوں کا نہ محلات اور باغات اور اسبابِ زینت اور سامان اور فرش و فرش کا، بس حرم شریف میں آنحضرت صلی اللہ علیہ وسلم کا سبز گنبد دیکھتے رہتا اور قبۂ اہل بیت میں جا کر پڑے رہتا سلطنتِ ہفت اقلیم سے بہتر معلوم ہوتا تھا جیسے بعض ناقدروں کا خیال ہے کہ مدینہ طیبہ میں جی نہیں لگتا، میرا حال اس کے برعکس تھا۔ مجھ کو مدینہ طیبہ میں کمالِ راحت اور خوشی تھی اور خاکِ پاکِ بقیع متبرکہ ہو جانے کی آرزو ہر وقت رہتی تھی۔“

حالانکہ ان ایام میں مدینہ کی حالت بڑی ناگفتہ بہ تھی، فرماتے ہیں :-

”حقیقت میں آنحضرت کا فرمانا نہایت صحیح اور درست ہے اب کے

ہندوستان سے نکلا تو قصد یہ تھا کہ اب بقیہ ایامِ حیات مدینہ طیبہ ہی میں گزاروں گا مگر یہاں آکر معلوم ہوا کہ مدینہ میں اقامت کرنا بہت مشکل ہے خصوصاً ہم لوگوں کو جن کی ساری عمر راحت اور آرام اور امن اور آسائش میں گزری ہے مدینہ کی گرمی اور سردی دونوں سخت ہیں اور گرد ایسی اڑتی ہے کہ خدا کی پناہ، گو مدینہ کی گردِ جذام کی شفا ہے مگر ہم لوگوں سے یہ گرد ہی نہیں جاتی اس کے

(بقیہ حاشیہ از صفحہ گذشتہ)

(تاریخ ۲۹ شوال ۱۳۳۵ھ روزِ شنبہ بمقام دارالسرور) اور اللہ تعالیٰ سے دعا کرتا ہوں کہ مدینہ کی اقامت مجھ پر آسان کر دے۔“

مولانا کے اس بیان سے ۱۳۳۵ھ والے مبہم بیان کی تفصیل بھی ہو جاتی ہے اور یہ بھی واضح ہو جاتا ہے کہ جہاں ۱۳۳۵ھ لکھا ہے وہاں کسور کا اعتبار نہیں کیا ہے۔

(حاشیہ صفحہ ۷۶)

۱۵ تذکرۃ الوحید ص ۴ - ۱۵ وحید اللغات بارہ ”شد“ ۱۲

علاوہ مشکلات یہ ہیں کہ امن و امان مفقود ہے، کوئی شخص ہوا خوری کے لئے بغیر از بدرقہ (رہبر) شہر کے باہر جنگل میں نہیں جاسکتا۔ پوسٹ کا انتظام بالکل ناقص ہے، کاغذ حوالہ (منی آرڈر) اب تک سرکاری طور سے جاری نہیں ہے، نہ قیمت طلب پارسل آسکتی ہے، خرچہ پہنچنے میں اس قدر تاخیر اور تعویق ہوتی ہے جس کا کچھ ٹھکانہ نہیں وہ بھی پرائیویٹ ذریعوں یعنی تاجروں اور ساہوکاروں کے توسط سے، دوائیں برابر نہیں ملتیں، شرکوں اور صفائی کا کوئی انتظام نہیں ہے، گھروں میں زمین دونے سند اس بنے ہوئے ہیں جن کے تعفن سے سخت تکلیف ہوتی ہے، رستے نہایت تنگ، دو طرفہ عالی شان مکانات تازی ہوا کا گزر دشوار اس پر بھی میں اللہ تعالیٰ سے دعا کرتا ہوں کہ وہ ان مشکلات کو آسان کر دے اور مدینہ طیبہ کی اقامت پر صبر اور استقامت بخشنے اور بقیع پاک میرا دفن کرے،

وما ذلک علی اللہ بعزیز^{۱۱}

ایک مقام پر لکھتے ہیں :-

”سبحان اللہ آنحضرتؐ کے عہد مبارک میں مدینہ طیبہ کیسا پاک و صاف اور خوش ہوا ہو گا۔ اب تو یہ حال ہے کہ عین آبادی شہر میں ہزاروں سند اس ہیں جہاں برسوں تک فضلہ مٹتا رہتا ہے اور اس کی بدبو تمام گلی کوچوں میں حتیٰ کہ بعض اوقات حرم محترم (مسجد نبوی) کے اندر محسوس ہوتی ہے اور لطف یہ ہے کہ ہر مکان میں سند اس کے متصل ایک کنواں بھی کھدا رہتا ہے جو سند اس سے کسی قدر گہرا ہوتا ہے اور سند اس کی پھر بعض اوقات اُس میں آتی ہے اسی وجہ سے کنوؤں کا پانی کھارا اور متعفن، کوئی اس کو نہیں پیتا، اگر عین الزرقار (چشمہ) کا پانی مدینہ میں نہ آتا تو شاید ایک آدمی بھی یہاں زندگی بسر نہ کر سکتا اور اب بھی یہ حال ہے کہ ان سند اسوں کی سردی سطح زمین تک سرایت کرتی ہے، اس کے علاوہ ٹرکیں تنگ اور دو طرفہ عالی شان مکانات، تازی ہوا کا گزر بہت مشکل سے ہوتا ہے مگر سبحان اللہ آنحضرتؐ کے قدموں کی برکت ایسی ہے کہ مدینہ طیبہ عام بیماری سے محفوظ رہتا ہے۔ یہ آپ کا ایک کھلا معجزہ ہے جو بعد وفات بھی واردین مدینہ پر ظاہر ہوتا ہے۔ حفظانِ صحت کے قواعد کی رو سے جب نجاست کی سردی اور عفونت پانی میں اثر کرے تو انواع و اقسام کی بیماریاں جیسے کھانسی، بخار وغیرہ پیدا ہوتی ہیں جو فضلہ میدان یا جنگل میں جا بجا پھرا جائے وہ اس قدر مضر صحت نہیں ہے کیونکہ وہ آفتاب کی حرارت اور ہوائے جلد خشک ہو جاتا ہے لیکن جو فضلہ ایک مرطوب اور سایہ دار مقام میں جمع ہوتا ہے اس میں سے ایک زہریلا مادہ نکلتا ہے جو اخلاط کو فاسد کرتا ہے اور بخار اور کھانسی وغیرہ

امراض گوناگوں پیدا کرتا ہے، مگر یہ سارے قواعد مدینہ طیبہ کو دیکھنے کے بعد رد ہو گئے اور جہاں تک میں نے غور کیا آنحضرتؐ کے قدموں کی برکت کے سوا اور دوسرا کوئی سبب بچاؤ کا معلوم نہیں ہوا۔ میں قسم کھا کر کہتا ہوں کہ اگر دوسرے کسی شہر میں سوائے مکہ اور مدینہ کے صفائی کا یہ حال ہو تو شاید ایک باشندہ بھی صحیح نہ رہے۔ ان سب باتوں کے ساتھ اگر حکومت کی طرف سے مکہ معظمہ اور مدینہ منورہ میں صفائی کا پورا اہتمام کیا جائے تو نہایت عمدہ امر ہوگا۔ اگر مجھ کو حکومت ہوتی تو میں مسجد نبوی کے گرد اگر تمام سڑاں بند کر آکر اور مکانات کھدو کر عمدہ عمارتیں بنائیں لگواتا اور اُن میں خوشبودار پھولوں کے درخت نصب کرتا تاکہ ہمارے آقا کی روح مبارک جن کو خوشبو بہت پسند تھی نہایت خوش ہوتے، **صلی اللہ علیہ وآلہ وسلم تسلیماً کثیراً کثیراً!**

ایک اور موقع پر لکھتے ہیں :-

”مجھ سے عبدالعزیز جاویش جو ایک فاضل تاجر ہیں، مدینہ طیبہ میں کہنے لگے کہ یہاں کی نہ آب و ہوا درست ہے نہ اور کوئی دل چسپی ہے اگر آنحضرتؐ کا مزار شریف یہاں نہ ہوتا تو کوئی مدینہ کا رخ بھی نہ کرتا۔ حقیقت میں جو لوگ عیش و عشرت اور امیوزمنٹس (Amusement) کے شائق ہیں اُن سے مدینہ میں رہنا بالکل نہیں ہو سکتا۔ مدینہ طیبہ میں وہی شخص ٹھہر سکتا ہے جو دنیا کی اکثر لذتوں کو جواب دے کر صرف آخرت کی بہودی اور بقیع مبارک میں دفن ہونے کی آرزو رکھتا ہو، اس لئے مدینہ بیشک بھٹی کی طرح ہے جو خراب آدمیوں کو اپنے میں رہنے نہیں دیتا۔ میں بھی ایک خراب گنہگار و روسیہ شخص تھا، مجھ کو بھی مدینہ منورہ سے نکال کر پھر ہندوستان میں پھینک دیا، مگر آنحضرتؐ کی شفقت اور مہربانی سے یہ امید ہے کہ شاید مجھ کو پھر اپنے قدموں کے پاس جگہ دیں اور میری بدکاری اور گنہگاری سے چشم پوشی فرمائیں“

پھر لکھتے ہیں :-

”حقیقت یہ ہے کہ مدینہ منورہ میں رہنا بہت مشکل ہے، وہاں کی گرمی بھی بے حد اور سردی بھی ایسی سخت کہ ہڈیوں تک اس کا اثر پہنچتا ہے۔ اس کے سوا (علاوہ) دنیاوی دیکھسپیوں میں سے کوئی دلچسپی وہاں نہیں ہے۔ وہاں رہنا اور وہاں کی تکلیف پر صبر کرنے رہنا بڑے جوان مردوں کا کام ہے۔ میں جب

۱۔ وحید اللغات۔ مادہ ”منح“، لفظ ”متأصم“ ۱۲

۲۔ موصوف کے حالات کے لئے ملاحظہ ہو: رسالہ المنار۔ ج ۲۹۔ شمارہ ۱۱۲۔ بابت شعبان ۱۳۴۷ھ مطابق فروری ۱۹۲۵ء

نیز یادرفگان از سید سلیمان ندوی۔ مکتبۃ الشرق کراچی ۱۹۵۵ء

۳۔ وحید اللغات۔ مادہ ”نصم“ ۱۳

دوسری بار مدینہ گیا اور نیت اقامت کی کرنی تو گرمیوں کا موسم تھا، ایسی سخت گرمی ہوئی کہ مجھ سے صبر نہ ہو سکا اور میں دمشق کو چلا گیا۔ گرمی کا موسم گزارا پھر جب لوٹ کر مدینہ منورہ آیا تو سردی کا موسم شروع ہوا۔ سردی بھی ایسی سخت پڑی کہ آٹھویں روز کا تہانا بھی دشوار ہو گیا۔ سب دروازے بند کر کے ایک کمرے میں بیٹھ کر توال (تولیہ) گرم پانی میں بھگو بھگو کر بدن پونچھ لیا، بس اسی کو غسل سمجھ لیجئے، رستے تنگ اور خس و خاشاک سے پُر، صفائی نام کو نہیں، تازی ہوا کا گذر مشکل، شام کو ہوا خوری کے لئے بستی سے باہر جاتا، خوفناک بدویوں کی لوٹ مار کا ڈر، باوجود ان سب باتوں کے حرم شریف کے اندر جب جانا اور سبز گنبد شریف پر نظر ڈالتا تو ساری تکلیفیں کا فوراً بوجھ جاتا اور آنحضرتؐ کے شرف قدم بوسی کی نعمت عظمیٰ سے وہ خوشی دل پر آتی جس کی کوئی حد نہیں، اب پھر اللہ تعالیٰ سے یہ دعا ہے کہ مجھ کو آخری وقت پر مدینہ منورہ پہنچا دے اور میری موت وہیں ہو، بقیع پاک کی خاک ہو جاؤں۔ وما ذلک علی اللہ بعزیز وھو علی کل شیء قدير

ایک موقعہ پر یوں تحریر فرماتے ہیں :-

”مدینہ طیبہ کی سردی اور گرمی دونوں سخت ہیں اور شام کا ملک ہر خید سرد ہے اور وہاں بعض مقامات میں برف گرتی ہے لیکن شام کی سردی مدینہ طیبہ کی سردی کے مقابل کچھ نہیں ہے، مدینہ طیبہ کی سردی یہ معلوم ہوتا ہے کہ ہڈیوں میں گھسی جاتی ہے جب تک مدینہ طیبہ میں رہا جمو کا غسل بڑی مشکل سے گل دروازے اور درجہ بند کر کے کرتا رہا“

ایک جگہ فرماتے ہیں :-

”صرف سچی بات اللہ تعالیٰ کو پسند ہے وہ یہ ہے کہ مدینہ طیبہ کے طرق (راستوں) اور شوارع (سڑکوں) اور سنڈاسوں کو دیکھ کر بعض اوقات میرا دل پریشان ہوتا تھا کیونکہ صفائی کا اہتمام وہاں بالکل نہیں ہے مگر دل کی صفائی کے مقابل صفائی ظاہری کوئی چیز نہ تھی میں مجبوری سے اہل خانہ کی علالت کی وجہ سے ان کے اصرار سے ان کو ہندوستان پہنچا کر فوراً مدینہ طیبہ کو مراجعت کروں مگر ارادۃ اللہ غالب علی ارادۃ الناس میرے یہاں آتے ہی وہ عظیم الشان جنگ یورپ شروع ہو گئی جس کی نظیر اگلے زمانوں میں کتب تواریخ میں بھی نہیں ملتی۔ لاکھوں آدمی طرفین کے مارے جا رہے ہیں ایک طرف جرمن اور ترکی اور آسٹریا ہیں اور دوسری طرف روس، فرانس، انگلستان

اٹلی۔ ڈیڑھ برس سے زیادہ عرصہ گزرا کہ جنگ پیہم جاری ہے اور خلق خدا ماری جا رہی ہے، راستے بند
رسل و رسائل موقوف، اگر میں ان دنوں میں مدینہ طیبہ میں ہوتا تو خطوط اور خرچ نہ پہنچنے سے معلوم نہیں
میر کیا حال ہوتا۔ اللہ تعالیٰ نے جو کچھ کیا اسی میں مصلحت تھی، قربان اس کی حکمت اور قدرت کے۔

عربوں کی حالت | ان ایام میں عربوں کی تہذیبی، ثقافتی، ادبی، علمی، اخلاقی اور مذہبی
حالت بھی نہایت زریں تھی جس کا اندازہ ناظرین کو مولانا وحید الزماں

کے حسب ذیل بیانات سے ہوئے۔ فرماتے ہیں:-

”ہمارے زمانے میں عربوں کو علم کا شوق اس قدر کم ہو گیا کہ جب ۱۳۳۳ھ میں میں مدینہ منورہ گیا تھا تو
وہاں خاص مدینہ کا کوئی جدید عالم نہ تھا جو کچھ علماء وہاں تھے وہ سب درمہدیہ ملکوں کے اور اسی
محافظہ سے مدینہ منورہ میں ایک مدرسہ کلیہ (یونیورسٹی) قائم کرنے کی تجویز ہوئی۔ میں نے اپنی خدمات
بلا معاوضہ اس یونیورسٹی کو نذر کیں مگر جنگ عظیم یورپ نے کل نقشے درہم برہم کر دیئے اللہ تعالیٰ اپنے
بندوں پر رحم کر کے اس جنگ کو جلد ختم کرائے بحق محمد و عیسیٰ بن مریم علیہما الصلوٰۃ والسلام الی
یوم القیام“

”میں نے اپنی آنکھ سے دیکھا کہ بعض عورتیں حضور کے مزار پر آکر اس کو سجدہ کرتی ہیں اور مدینہ کے
عالم اور مولوی اس امر حرام سے منع نہیں کرتے بلکہ خاموش رہ جاتے ہیں، ہائے دین اسلام کی
غربت پر رونا آتا ہے“

”ہمارے زمانے میں یہ بہادر عرب اور جہاں پر رقوم لاوارث اور بے علم ہو گئی ہے (تنبیہ) عرب
لوگوں کی جہالت اس درجہ پہنچ گئی کہ ایک بدوی نے ایک کلاک (گھڑی، گھنٹہ) کو دیکھ کر کہا یہ خود بخود
کیسے چلتی ہے۔ ایک صاحب بولے یہ انگریزوں کی بنائی ہوئی ہے۔ تب وہ بدوی کہنے لگا، سبحان
الاکلیئر، اس پر سب حاضرین ہنس پڑے“

”مکاؤ شاہ جاپان نے پچاس سال کے عرصہ میں اپنے ملک کو یورپین پاورس (POWERS)
کے ہمہ گرد یا اور روس ایسی قوی اور زور آور سلطنت پر فتح پائی، یہ خبر سن کر ایک عرب صاحب نے
یوں دعا کی، اللہم اجعل لنا ملکا مثل مکاؤ“ مجھ کو، سنی آگئی۔

۱۔ وحید اللغات۔ مادہ ”شد“

۲۔ ایضاً۔ مادہ ”عجم“

۳۔ ایضاً۔ مادہ ”سج“

۴۔ ایضاً۔ مادہ ”سطم“

”میں اس وقت مدینہ طیبہ میں ہوں حضرت امیر حمزہؓ (کے مزار) کی زیارت کو جا رہا ہوں ایک گاڑی میں سوار ہوں، میرے ہاتھ کی چھڑی گاڑی سے گر پڑی جب تک میں اُس کے لینے کو اُتروں، اُتروں ایک بدوی صاحب چھڑی لے کر فرّو ہوئے، یہ جاوہ جا، میں منہ تکتا رہ گیا۔“

”افسوس ہے عربوں پر وہ بات بات میں لعن ابولک کہتے ہیں، دوسرا اُن کے جواب میں یہی کہتا ہے۔“

والثیر اور بنگلور میں قیام | مولانا وحید الزباں جب اپنی اہلیہ کو حیدرآباد چھوڑنے آئے تو ان کی حالت بہتر ہو گئی اور انھوں نے آپ کی مفارقت کو اوارا نہ کی، مگر آپ چونکہ ہجرت کر چکے تھے، اس لئے حیدرآباد میں قیام پسند نہ تھا، ادھر راستے بند ہو گئے تھے۔ آپ حیدرآباد سے مدراس کی بندرگاہ والتیر تشریف لائے، کچھ عرصہ یہاں رہے پھر بنگلور چلے آئے اور کم و بیش چار سال یہاں قیام کیا اور یہیں ”انوار اللغہ“ کے چھپوانے کا انتظام کیا۔

وقار آباد میں سکونت | آپ کی دلی تمنا بس یہی تھی کہ جس طرح بھی ممکن ہو جلد از جلد مدینہ پہنچا جائے مگر جنگ عظیم کی وجہ سے راستے مسدود تھے ادھر بیمار یوں

نے زندگی سے مایوس کر دیا چنانچہ آخر ۲۳ جون ۱۹۱۸ء مطابق ۳ رمضان ۱۳۳۶ھ سے ۱۲ فروری ۱۹۱۹ء مطابق ۱۲ جمادی الاولیٰ ۱۳۳۷ء تک وقار آباد ضلع حیدرآباد میں قیام رہا اسی زمانہ میں موصوف نے اپنی زندگی جس کا نام ”تذکرۃ الوحید“ رکھا تھا نظر ثانی کی اور وقار آباد ہی میں اپنا اور اپنی اہلیہ کا سردا وہ کھدوایا۔ یہاں جو خلوت اور تنہائی ملی وہ بڑی پر کیف اور مسرت انگیز تھی، موصوف کا بیان ہے کہ اس خلوت کا مزہ کبھی خلوت میں بھی نصیب نہیں ہوا، فرماتے ہیں :-

”تجینا کم و بیش چار سال تک والتیر اور بنگلور میں مقیم رہا، یہاں تک کہ تاریخ ۲۳ جون ۱۹۱۸ء

مطابق ۳ رمضان ۱۳۳۶ھ آن پہنچی، اس تاریخ سے تاریخ کتابت رسالہ ہذا یعنی ۱۲ فروری

۱۹۱۹ء مطابق ۱۲ جمادی الاولیٰ ۱۳۳۷ھ ہجری بمقام وقار آباد ضلع حیدرآباد دکن میں مقیم ہوں

ایک صحرائے لق و دق بے آب و گیاہ میں سب اہل و عیال اور متعلقین سے جبراً خلوت میں پڑا

رہتا ہوں، جو مزہ مجھ کو اس خلوت اور صحرائے نشینی میں ملا وہ کبھی آبادی اور سوسائٹی میں نہیں

ملا تھا، اب اپنی اور اپنی اہلیہ کی قبور بھی وہیں تیار کر رہا ہوں گو حق تعالیٰ کے فضل و کرم سے کچھ

۱۔ وحید اللغات: مادہ ”لفظ“۔ ۱۲

۲۔ ایضاً مادہ ”سب“۔ ۱۳

بعید نہیں کہ پھر آخری وقت میں مدینہ منورہ پہنچا دے اور بقیع مبارک کی خاک پاک نصیب کر لے۔
 مولانا وحید الزماں کو زندگی کے آخری ایام میں دو ہی تمنا اور آرزوئیں تھیں، ایک یہ کہ
 نکل جائے دم تیرے قدموں کے نیچے یہی دل کی حسرت ہی آرزو ہے
 اور دوسرے انوار اللغۃ کی تکمیل طباعت کی تھی، جس کا اظہار بار بار کیا ہے۔

عالم پیری میں افطار | مولانا وحید الزماں جب ستر برس کی عمر کو پہنچے تو بتقاضائے سن عوارض
 نے اور بھی نڈھال کر دیا تھا خوراک بھی گھٹ گئی تھی، فرماتے ہیں:-

”غذا میری دو پیسہ بھر چاول اور ایک پیسہ بھر آٹا ہے اور سادہ شوربا اور کسی قدر دودھ جو
 آدھ پاؤ سے زیادہ نہیں ہوتا۔“

ظاہر ہے جس کی خوراک ہی یہ رہ گئی ہو اگر وہ روزے رکھے گا تو جان کا خطرہ ہے چنانچہ موصوف
 رمضان کے روزے نہیں رکھتے تھے اور فدیہ دیتے تھے لیکن روزوں کے ثواب سے محرومی کا
 بڑا صدمہ تھا، فرماتے ہیں:-

”بڑھاپے میں ایک تو قبض دوسرے بواسیر اور قبض ایسا ہو جاتا ہے کہ اس کی تکلیف کا میں متحمل
 نہیں ہو سکتا اس لئے مجبوراً افطار کرتا ہوں اور فدیہ دیتا ہوں لیکن روزے کی فضیلت حاصل
 نہ ہونے سے سخت ملول رہتا ہوں اللہ تعالیٰ سے معافی کی امید ہے۔“

وفات | مولانا وحید الزماں جب اپنی اہلیہ کو مدینہ منورہ سے حیدرآباد چھوڑنے آئے تو جنگ عظیم شروع
 ہو گئی رستے بند ہو گئے چار و ناچار یہیں ٹھہرنا پڑا، آپ چونکہ ہجرت کی نیت کر چکے تھے
 لہذا حیدرآباد میں زیادہ قیام نہیں فرمایا اور منگھڑ چلے آئے۔ یہیں لغات، الحدیث اور اصلاح الہدیہ
 چھپوائیں، کچھ عرصہ کے لئے مد اس کی بندرگاہ والٹیر میں بھی رہے پھر وقار آباد میں سکونت اختیار کر لی
 یہیں وفات سے سال بھر پہلے والد ماجد کو خواب میں دیکھا فرماتے تھے:-

”اب گھرے میں حیات کا پانی خالی ہو گیا ہے“
 جس سے آپ کو یقین ہو گیا کہ اب موت کا وقت قریب آ گیا ہے جیسا کہ لکھتے ہیں:-

”۲۵ ربیع الاول شب دو شنبہ ۱۳۳۷ھ میں جس کو دو ماہ کے قریب عرصہ ہوتا ہے میں نے اپنے

۱۵ تذکرۃ الوحید ص ۴۰ - ۳

۱۶ وحید اللغات، مادہ ”کلفت“ ۱۲

۱۷ ایضاً مادہ ”طھٹ“ ۱۳

والد ماجد مولوی مسیح الزماں صاحب مرحوم کو بعد مدت خواب میں دیکھا، آپ نے یہ فقرہ فرمایا
(گھرے میں حیات کا پانی خالی ہو گیا ہے) اس کی صاف تعبیر یہ ہے کہ اب میری موت قریب آگئی ہے
اللہ تعالیٰ اس موت کو آسان اور میرا خاتمہ بخیر ایمان اور محبت اہل بیت پر کرے آمین یا رب العالمین۔
وقار آباد سے کبھی کبھی حیدر آباد بھی آتے تھے ایک دفعہ ریل میں حیدر آباد سے وقار آباد آرہے تھے،
کسی ضرورت سے اپنی سیٹ سے اٹھے ضعف کافی تھا، ریل چل رہی تھی جھٹکا لگا اور سامنے ایک
ٹرنک پر گر پڑے، جس سے ران کی ہڈی ٹوٹ گئی، اور چلنے پھرنے سے معذور ہو گئے کئی مہینے تک
صاحب فراش رہے علاج کرایا مگر ہڈی نہ جڑ سکی۔

دوران علالت ہی میں ۲۶ اپریل ۱۹۲۰ء کو موصوف کے فرزند
محمد محسن کا انتقال ہو گیا جس سے سخت صدمہ پہنچا، چنانچہ اسی واقعہ کے انیس دن بعد منیجر کے روز
۲۵ شعبان ۱۳۳۸ھ مطابق ۱۵ مئی ۱۹۲۰ء کو ۱۰ تیر ۱۳۲۹ھ فصلی کو نماز مغرب کے بعد اپنے فرزند ڈاکٹر
محمد اشرف کی کوٹھی ”آصف نگر“ میں جاں آفریں کے سپرد کی اور دوسرے دن ۲۶ شعبان ۱۳۳۸ھ
کو وقار آباد میں اپنے باغ کے اندر جہاں پہلے سے سردا وہ تیار کر رکھا تھا سپرد خاک ہوئے۔ سقی اللہ
تراہ و جعل الجنة مثواہ۔

قبر کچی ہے اور اس پر کتبہ بھی نہیں ہے۔ برابر ہی آپ کی اہلیہ مدفون ہیں۔

اولاد و احفاد مولانا وحید الزماں نے ۱۲۸۹ھ میں مولوی محمد مراد اللہ بن مولوی محمد اشرف
لکھنوی کی دختر نیک اختر سے لکھنؤ میں شادی کی اور سال بھر کے بعد

۲۴ رمضان المبارک ۱۲۹۰ھ کو جمعہ کے دن ایک فرزند پیدا ہوا جس کا نام نانا کے نام پر محمد اشرف رکھا
یہ لڑکا ۱۲۹۵ھ میں مکہ معظمہ میں انتقال کر گیا اور حنت المعلاۃ میں دفن ہوا۔

۲۰ رجب ۱۲۹۵ھ میں مکہ معظمہ ہی میں ایک اور لڑکا پیدا ہوا، اس کا نام بھی آپ نے محمد اشرف
(ثانی) رکھا۔ آپ کی اولاد میں ایک ہی ڈاکٹر تھے۔

جب آپ حیدر آباد آ گئے تو یہاں بھی ۱۲۹۹ھ میں فرزند ہی پیدا ہوا، اس کا نام آپ نے
محمد احسن رکھا۔ ۱۷ صفر المظفر ۱۳۰۱ھ کو پھر ایک بچہ ہوا جس کا نام آپ نے محمد محسن رکھا، گویا حق تعالیٰ

۱۵ تذکرۃ الوحیدہ ص ۲۸۔

۱۵ یہ معلومات ہمیں موصوف کے فرزند نواب احسن یار جنگ اور آپ کے نبیرہ کرنل احمد اشرف ابن محمد اشرف سے
حاصل ہوئیں۔ ۱۲۔

کی طرف سے محمد اشرف اول کی وفات پر صبر کے صلہ میں جو نعم البدل عطا ہوئے تو ایک نہیں تین تین اور وہ بھی یکے بعد دیگرے مسلسل۔

محمد محسن کے بعد متواتر تین لڑکیاں ہوئیں آپ نے لڑکوں اور لڑکیوں سب کو تعلیم دلوائی۔ محمد اشرف کو ایم۔ بی۔ سی، ایچ۔ بی، کریا، محمد حسن کو انجینئر بنایا اور محمد محسن کو انٹرنس کر کر مالیات کا امتحان دلایا۔ چنانچہ غلام صمدانی گوہر مولانا وحید الزماں کے تذکرہ میں لکھتے ہیں:-

”آپ کے تین صاحبزادے ہیں۔ ڈاکٹر محمد اشرف، ایم۔ بی۔ سی، ایچ۔ بی، مسٹر محمد حسن انجینئر پاس یافتہ کوپرکل کالج، محمد محسن انٹرنس پاس و کامیاب امتحان مال، ہر ایک لائق، قابل، متین، مہذب ہیں۔“

پھر شادیاں کیں لیکن لڑکیوں کے لئے بر کی تلاش اور اہتمام کی شادی دونوں باتیں موصوف کے لئے ذرا پریشان کن رہیں۔ جب ان کی شادیاں کر دیں تو اطمینان نصیب ہوا، جیسا کہ خود لکھتے ہیں:-

”ہند اور دکن میں تو بیٹیاں ہونا بڑی مصیبتوں کا سامنا ہے مجھ کو اللہ تعالیٰ نے تین بیٹیاں عنایت فرمائی تھیں، ان کے زواج کے لئے جو فکریں اور تکلیفیں میں نے اٹھائیں وہ میرا ہی دل جانتا ہے، علاوہ روپے پیسوں کی بربادی کے طعن و تشنیع سننا پڑتا ہے، جب ان بیٹیوں کے نکاح سے فراغت ہوئی مجھ کو ایسا معلوم ہوا کہ ایک پہاڑ میرے سر سے ٹل گیا، الحمد للہ حد اکثر اٹھ گیا۔“

آپ نے متجھلی صاحبزادی کی شادی اپنے بھانجے ابو البرکات عبید اللہ سے کی تھی، یہ شادی کے سال بھر بعد انتقال کر گئیں جس کا بڑا صدمہ ہوا۔

تین فرزند اور دو دختر صاحب اولاد ہوئیں اور موصوف کی حیات تک بخیر و عافیت زندگی بسر کرتی رہیں جو مولانا وحید الزماں کی فرحت و مسرت کا موجب رہی، چنانچہ مولانا فرماتے ہیں:-

”اب بالفعل دولڑکیاں بقید حیات ہیں اور اللہ کے فضل و کرم سے دونوں صاحب اولاد ہیں، تین فرزند جن کا ذکر اوپر ہوا وہ بھی بقید حیات ہیں اور تینوں صاحب اولاد ہیں، اللہ ان کی عمر اور دولت اور صحت میں برکت عطا فرمائے۔“

۱۱۔ تذکرہ محبوبہ مطبوعہ حیدرآباد دکن ۱۳۳۱ھ ج ۲ ص ۲۹۰ (دفتر اول ردیف ۵)

۱۲۔ وحید اللغات۔ مادہ ”غوث“ ۱۲

۱۳۔ مولوی عبید اللہ مولانا وحید الزماں کی بڑی بہن سعید النساء کے فرزند تھے، آپ نے بچپن میں قرآن مجید حفظ کیا پھر درس نظامی کی تکمیل کی اور جج کیا، متعدد کتابیں تصنیف کیں۔ آخر زمانہ میں علوم القرآن پر لکھ رہے تھے کئی باب لکھ چکے تھے لیکن انفلوینزا کی شکایت ہوئی اور ۱۲ محرم ۱۳۳۷ھ کو انچاس برس کی عمر میں اس دار فانی سے رخصت کر گئے اور حیدرآباد دکن میں اپنے آبائی قبرستان تکیہ دھوبن شاہ میں دفن ہوئے رحمۃ اللہ علیہ ۱۲

۱۴۔ تذکرۃ الوجہ ص ۹-۱۲

محمد محسن عالم شباب ہی میں مولانا کی وفات سے انیس دن قبل بروز دوشنبہ ۶ شعبان ۱۳۳۸ھ مطابق ۲۶ اپریل ۱۹۲۰ء و ۲۲ خرداد ۱۳۲۹ھ افضلی رہ گئے عالم بقا ہوئے جیسا کہ اوپر گزرا۔ مولانا کی اولاد میں اب نواب احسن الزماں احسن یار جنگ بھدراند بقید حیات ہیں۔ (غنی غنم)

مولانا بدیع الزماں موصوف کے بڑے بھائی تھے، آپ ۱۲۵۰ھ میں پیدا ہوئے بچپن ہی میں قرآن مجید حفظ کیا پھر فارسی اور عربی کی تعلیم پائی علوم عقلیہ اور نقلیہ کی تحصیل کی، میاں نذیر حسین محدث دہلوی سے حدیث کی سند لی اور حیدرآباد میں ملازم ہو گئے۔ ملازمت کے ساتھ ساتھ درس و تدریس اور وعظ و تبلیغ کا شغل بھی جاری رکھا۔

۱۲۸۶ھ یا ۱۲۸۷ھ میں شادی ہوئی۔ سال ڈیڑھ سال کے بعد ایک دختر نیک اختر پیدا ہوئی جس کا نام زینب رکھا۔ اور ان کی خوب ہی تربیت کی عربی، فارسی اور انگریزی پڑھائی، خوشنویسی سکھائی، شادی کی مگر زندگی نے وفانہ کی اور سال بھر بعد پندرہ یوم کی ایک بچی چھوڑ کر دنیا سے رخصت ہو گئیں۔

۱۲۹۲ھ میں فریضہ حج ادا کیا اور حجاز میں سکونت اختیار کی نواب صدیق حسن خاں نے حدیث کی کتابوں کے تراجم کے سلسلہ میں پچاس روپے ماہوار مقرر کر دیئے تھے مگر بعض وجوہ سے حجاز میں زیادہ قیام نہ ہو سکا اس لئے پھر حیدرآباد واپس آ گئے تھے۔

آپ نہایت جادو بیان مقرر اور سحر طراز خطیب تھے، تصنیف و تالیف کا بھی خوب سلیقہ تھا، ساٹھ سال کی عمر پا کر ۱۳۱۲ھ میں بمقام حیدرآباد دکن انتقال فرمایا اور تکیہ جان اللہ شاہ میں اپنی والدہ ماجدہ کے پہلو میں دفن ہوئے۔ حسب ذیل تصانیف آپ سے یادگار ہیں:-

(۱) سبیکۃ الذہب لابریرہ۔ یہ فارسی زبان میں مضامین قرآن کی نہایت جامع فہرست ہے جو شائع ہو چکی ہے۔
(۲) جائزۃ الشہودی بترجمہ جامع الترمذی: بڑی تقطیع کے ۸۶۴ صفحات پر پھیلی ہوئی ہے۔ حافظ عزیز الدین کے زیر اہتمام ۱۲۹۹ھ میں مطبع مرتضوی دہلی سے شائع ہو چکی ہے۔

(۳) ارشاد اہل التوحید الی مزایا السنۃ و رزایا التقلید: یہ اصول حدیث میں موصوف کا ایک اردو رسالہ ہے جو جامع ترمذی کے مقدمہ کے طور پر لکھا گیا تھا۔ یہ بھی لاہور سے شائع ہو گیا ہے۔

(۴) الانتہاء فی الاستواء کا اردو ترجمہ: متوسط تقطیع کے ۴۸ صفحات پر مشتمل ہے محمد یوسف علی کے زیر اہتمام مطبع یوسفی سے چھپ کر شائع ہو گیا ہے۔

(۵) سیف الموحیدین: یہ بھی شائع ہو گئی ہے۔

مولوی فرید الزماں اور سعید الزماں یہ دونوں بھی مولانا وحید الزماں کے چھوٹے بھائی تھے
 شیخ مسیح الزماں نے ان کی تعلیم و تربیت بھی خوب کی تھی، بچپن ہی میں قرآن حفظ کرایا پھر فارسی
 پڑھائی۔ حیدر آباد میں درس نظامی کی تکمیل کی اور پھر وہیں ملازم ہو گئے۔ ۱۲۹۲ھ میں فریضہ حج
 ادا کیا اور حضرت شاہ عبدالغنی مجددیؒ کے دست حق پرست پر بیعت کی اور حیدر آباد آ گئے۔

مولوی فرید الزماں کو شعر و سخن کا بھی ذوق تھا، فارسی میں شعر کہتے تھے اور مولوی سعید الزماں
 کو تصنیف و تالیف کا اچھا سلیقہ تھا چنانچہ رسالہ چہل حدیث اس کا شاہد ہے اس رسالہ میں
 ایسی چالیس حدیثیں انتخاب کر کے جمع کی گئی ہیں جو رد شرک و مذمت بدعت پر مشتمل ہیں۔

۱۲۹۴ھ میں بعارضۃ ہیضہ پہلے مولوی فرید الزماں نے انتقال کیا اور پھر کچھ عرصہ بعد
 مولوی سعید الزماں کا بھی انتقال ہو گیا، مولانا وحید الزماں نے ”چہل حدیث“ میں ان دونوں کے
 کچھ حالات لکھے ہیں جو دیدہ ناظرین ہیں :-

”ان دونوں بھائیوں کو ابتدائے طفولیت سے اللہ جل جلالہ نے بڑی سعادت مندی اور
 نیک بخشی عطا فرمائی تھی، جب سے سن بلوغ کو پہنچے کتاب و سنت کے مطالعہ سے نہایت
 شوق و ذوق تھا دونوں بھائی سفر و حضر میں ہمیشہ ساتھ رہتے تھے کبھی جدا نہ ہوتے چنانچہ ۱۲۹۲ھ
 میں دونوں بھائی کتب درسیہ ضروریہ اور حفظ قرآن شریف سے فراغت حاصل کر کے حج و
 زیارت سے مشرف ہو کر مدینہ منورہ میں جناب شاہ عبدالغنی صاحب مجددی نقشبندی دابر کاہن
 کے مرید ہوئے۔ بعد مراجعت چند روز عبادت اور اطاعت الہی اور تلاوت قرآن و حدیث میں
 مشغول رہے، سنت نبوی سے بہت شوق اور بدعت سے بڑی نفرت رہی۔ اسی اشار میں عزم
 مصمم ہوا کہ برک روزگار حرمین شریفین کو ہجرت فرماویں۔ چنانچہ سفر کی تیاری میں مشغول تھے
 کہ اتفاقاً ماہ محرم ۱۲۹۴ھ کی ۱۷ تاریخ روز جمعہ مولوی حاجی حافظ فرید الدین نے بہ سن ۲۶
 بعلاّت ہیضہ انتقال فرمایا ان کے انتقال کے صدمہ اور مفارقت چند روزہ سے بھائی
 سعید الزماں نہایت ملول رہتے تھے، ایک روز خواب میں دیکھا کہ بھائی سعید الزماں
 آئے اور کہا کہ جلدی ہجرت کرو۔ یہ سن کے بھائی سعید الزماں ان کے ساتھ ہو گئے، جب
 خواب سے اٹھے تو اور بھی عزم ہجرت جلد کیا اور برک روزگار سب سامان و اسباب ہجرت و
 سفر تیار کر کے آج کل میں نکلنے والے تھے کہ دفعۃً ۲۰ رمضان روز جمعہ سنہ مذکور میں بعارضۃ
 ہیضہ مبتلا ہو کر بہ سن ۲۴ سال انتقال فرمایا، انا للہ وانا الیہ راجعون۔ بھائی سعید الزماں

اس چہل حدیث کو تالیف کر کے اس کی طبع کے نہایت شائق تھے، لیکن عمر عزیز نے وفات کی اور بعد مفارقت چند روزہ عالم برزخ میں بھی اپنے بھائی کی معیت اختیار کی۔^۱

مولوی فرید الزماں نے اپنی یادگار صرف ایک لڑکا عبدالرشید چھوڑا تھا، افسوس! اس نے بھی عنفوانِ شباب ہی میں انتقال کیا۔ — مولانا وحید الزماں لکھتے ہیں:-

”ایک جاہل کندہ نائراش حکیم بن کر ملک الموت کی خدمت ادا کرتا ہے، میرے نوجوان خوبرو بھتیجے عبدالرشید جو بڑا درعزیز مولوی حاجی حافظ فرید الزماں مرحوم کا فرزند تھا ایسے ہی ایک جاہل حکیم نے دوا کھلا کر مار ڈالا اس کو کوئی سزا بھی نہیں ہوئی۔“^۲



۱۔ ”چہل حدیث“ مطبع حیدری ممبئی ص ۱-۱۲

۲۔ وحید اللغات۔ مادہ طُب۔ ۱۲

باب

قومی خدمات

- درس و تدریس
- تجدیدِ نصاب کے لئے سرگرمیاں
- مذہبی اور قومی کام
- قومی اور ملی تحریکات میں شرکت
- انجمن اخوان الصفا میں شمولیت
- وعظ و نصیحت
- بحث و مناظرہ
- سوال و جواب اور رد و کد سے احتراز
- مدینہ منورہ میں یونیورسٹی کے قیام کی تجویز
- دین کی بے لوث خدمت
- مولانا کا مسلک

درس و تدریس | مولانا وحید الزماں نے حیدرآباد میں ملازمت اختیار کرنے کے بعد بھی علمی مشغلہ برقرار رکھا، دفتر کے اوقات کے علاوہ جو وقت بھی ملتا وہ کتب بینی اور مطالعہ کی نذر ہو جاتا تھا جو احباب کچھ پڑھنا چاہتے وہ انھیں اوقات میں آکر پڑھتے تھے، ان میں سے بعض تو وہ تھے جنہوں نے تمام درسی کتابیں موصوف سے پڑھیں ان میں مہدی حسین کا نام سرفہرست آتا ہے۔ ان کا نام موصوف کی عربی تالیف ”الحاشیۃ الوحیدیہ“ (جو میرزا ہد امورعا پر حواشی اور تعلیقات ہیں) میں بھی مذکور ہے جن لوگوں نے موصوف سے متفرق طور پر کچھ کتابیں پڑھیں ان میں سے بعض کے نام حسب ذیل ہیں:-

(۱) عبدالحفیظ حیدر آبادیؒ

(۲) حافظ لطف اللہؒ

(۳) میر افضل حسینؒ

(۴) مرزا محمد حسن لکھنویؒ

(۵) مولوی انوار اللہ خان بہادر المحاطب بہ فضیلت جنگ بہادرؒ

۱۰ موصوف حیدرآباد میں رہتے تھے اور پھر گئی پر قیام تھا۔ ۱۲
۱۱ آپ ریاست حیدرآباد دکن میں درجہ اول کے وکیل تھے پھر صدر عدالت پانچ گاہ کے ناظم ہو گئے تھے، اسی عہدہ پر فائز تھے کہ ۱۳۳۷ھ میں پیغام اجل آیا اور جان جان آفریں کے سپرد کردی، عفی اللہ عنہ
۱۲ موصوف بھی حیدرآباد دکن میں ہائی کورٹ کے چیف جسٹس کے عہدہ پر فائز تھے فقہ کی کتابیں مولانا وحید الزماں سے پڑھی تھیں موصوف کا انتقال مولانا کی حیات ہی میں ہو گیا تھا، غفر اللہ
۱۳ آپ نے صرف ونخوا اور منطق وغیرہ کی تمام کتابیں مولانا سے پڑھی تھیں اور مولانا کی سی سالہ زندگی پر ایک رسالہ بھی مرتب کیا تھا جس کا نام ”لائف سی سالہ“ تھا جو اسی زمانہ میں مطبع متین کرتان حیدرآباد دکن سے شائع ہو گیا تھا، اب نایاب ہے۔ موصوف اپنے استاد کی حیات تک بقید حیات تھے۔ ۱۴

۱۵ موصوف نے ہدایہ کے کچھ آخری ابواب مولانا سے پڑھے تھے، ویسے مولوی انوار اللہ اور مولانا وحید الزماں ہمدرس بھی تھے، مولانا عبدالحی فرنگی محلی کے حلقہ درس میں دونوں نے فقہ کی کتابیں ساتھ ہی پڑھی تھیں۔ مولانا وحید الزماں کی حیات میں موصوف کا انتقال ہو گیا تھا، جیسا کہ مولانا وحید الزماں ”تذکرۃ الوحید“ ص ۱۶ میں لکھتے ہیں:-

”مولوی انوار اللہ خان بہادر مرحوم المحاطب بہ فضیلت جنگ بہادر انھوں نے ہدایہ کے کچھ آخری ابواب کی عبارات میرے رو برو پڑھیں میں اور بہادر موصوف دونوں ایک مدت دراز تک مولوی عبدالحی صاحب مرحوم فرنگی محلی کے حلقہ درس میں بھی شریک رہے، ہم دونوں ایک دوسرے کے خواجہ تاش بھی تھے غفر اللہ لہ“

موصوف کے حالات کے لئے ملاحظہ ہو:-

”دکن میں اردو“ مولفہ نصیر الدین ہاشمی، مطبوعہ آرٹ پریس لاہور ۱۹۵۲ء ص ۶۰۵۔ (باقی حاشیہ صفحہ آئندہ)

ملازمت سرکاری اور تصنیف و تالیف کی وجہ سے درس و تدریس کا یہ سلسلہ زیادہ عرصہ قائم نہ رہ سکا جیسا کہ فرماتے ہیں:-

”فقیر کو درس و تدریس کا شغل بوجہ ملازمت سرکاری اور تصنیف و تالیف کتب بہت کم رہا۔
مولوی جہدی حسین نے تمام کتب درسیہ کی تحصیل محجہ سے کی، چنانچہ ”حاشیہ“ (حاشیہ میرزا ابراہیم) کے خطبہ میں ان کا نام مذکور ہے“

تجدید نصاب کے لئے سرگرمیاں | مولانا وحید الزماں کو تدریس کے دوران میں عربی نصاب تعلیم کی بعض خامیوں کا شدت سے احساس ہو چکا تھا چنانچہ ایک موقع پر اس کا ذکر اس طرح کرتے ہیں:-

”افسوس ہمارے زمانے کے مولویوں پر انھوں نے جو کام کے علوم تھے اُن کو یا تو بالکل چھوڑ دیا، یا کچھ ذرا سا برائے نام پڑھا دیتے ہیں۔ لغت عرب اور علم ادب میں تو ذرا رغبت نہیں کرتے اور سیکھا علوم جیسے منطق اور فلسفہ قدیم ہے ان میں برسوں اپنی عمر ضائع کرتے ہیں۔ میں نے اکثر ان طالب علموں کو دیکھا ہے جو شرح مطالع اور شرح سلم اور افق المبین حاشیہ قدیمہ اور جدیدہ اور اجتاد اور زواید ثلاثہ تک پڑھے ہوئے تھے اور صدرہ اور شمس بازغہ بھی چاٹ گئے تھے لیکن عربی کی ایک سطر، عبارت یا مختصر خط یا محاورہ عربی میں لکھنے سے عاجز تھے“

۱۲۹۶ھ میں جب آپ حجاز سے واپس حیدرآباد آئے تو آپ نے تجدید نصاب کے لئے جو وقت کا نہایت اہم تقاضا تھا ہندوستان کے مختلف اضلاع کا دورہ کیا اور اس موضوع پر مختلف مکتبہ فکر کے علماء سے گفتگو کی اور عمائدین قوم سے تبادلہ خیال ہوا، بعض نے اتفاق کیا اور بعض نے اختلاف، آخر فرنگی محل کے علماء سے اس موضوع پر بڑی تفصیلی گفتگو ہوئی اور مولانا عبدالحی فرنگی محلیؒ تجدید نصاب پر آمادہ بھی ہو گئے لیکن دوسرے علماء اس پر متفق نہ ہوئے اور موصوف کا یہ خواب شرمندہ تعبیر

(بقیہ حاشیہ از صفحہ گذشتہ)

”مردم چشم دیدہ“ از ترک علی شاہ ترکی، مطبع شمس الاسلام حیدرآباد دکن، ص ۱۰۔

”مشاہیر قندھار دکن“ از محمد اکبر الدین صدیقی شمس المطالع حیدرآباد دکن ص ۹۳ تا ۱۰۲۔

”مطلع الانوار فی سوانح مولانا محمد انوار امیر انوار“ از مفتی محمد رکن الدین مطبوعہ شمس الاسلام پریس حیدرآباد دکن ۱۳۵۳ھ

”ترک محبوبیہ“ مصنفہ غلام محمدانی خاں گوہر، مطبع حیدرآباد دکن ۱۳۱۳ھ ج ۲ ص ۶۷ (دفتر اول ردیف الف)۔

(حاشیہ صفحہ ۱۵۷)

۱۲-۱۵ تذکرۃ الوجید ص ۱۵-۱۲

۱۳ حیدر اللغات، مادہ ”لحن“ ص ۱۲

نہ ہو سکا، چنانچہ مرزا محمد حسن لکھنوی کا بیان ہے :-

”آپ نے ۱۲۹۷ھ میں جب عمر شریف ۲۹ سال کے پہنچی حیدرآباد سے قصد سفر کیا اور تمام اقطاع ہندوستان کا دورہ کیا اور زیادہ تر مالک مغربی اور شمالی خصوصاً ملک اودھ میں اقامت کی اور ان دنوں خیال پر عمل کرنے کے لئے ہر شہر کے عامل کو ترغیب دی چنانچہ جب آپ شہر لکھنؤ میں جو ایک زمانے میں دارالعلم والعل تھا پہنچے تو علمائے فرنگی محل سے ملاقات کی اور ان سے اس بات پر گفتگو کی کہ جو تعلیم آپ کے یہاں مروج ہے کیا وہ زمانہ حال کے لئے مناسب اور کافی ہے۔ بعد مناظرہ اور مکالمہ بسیار کے ان سب علماء کو بند کیا اور ثابت کر دیا کہ طریقہ تعلیم کی تبدیل ضرور ہے پھر آپ نے فرمایا کہ جب طریقہ تعلیم کی تبدیل آپ کے نزدیک ضرور ٹھہری تو مناسب ہے کہ جیسے طریقہ سابقہ کی ابتدا علمائے فرنگی محل سے ہوئی جس پر اب تک عمل در آمد جاری ہے اور انہی علماء کی وجہ سے وہ طریقہ ہندوستان کے تمام قطعات بلکہ افغانستان میں پھیل گیا ہے اسی طرح طریقہ جدیدہ کی بھی ابتداء یہیں سے ہو، تاکہ لکھنؤ کے علماء کا تذکرہ صفحات تواریخ پر قائم رہے اور ان کی سچی خیر خواہی ہندوستان کے مسلمانوں کے دلوں پر ہمیشہ کے لئے منقوش ہو جائے۔ مگر باوجود معلوم ہو جانے حق کے ان علماء کی ہمت تبدیل طریقہ تعلیم پر نہیں آئی، اگرچہ بعض سمجھدار اور صاحب فہم مولوی جیسے مولوی محمد عبدالحی صاحب فرزند مولانا مولوی عبدالحلیم صاحب تبدیل طریقہ تعلیم پر راضی ہو گئے لیکن اور مولویوں نے جو پرانے فیشن کے تھے اور اگلے طریقوں اور رسموں کو بدلنا معاذ اللہ دین اور شریعت کا بدلنا سمجھتے تھے انہوں نے نہ مانا آخر نا اتفاقی اور اختلاف کی وجہ سے اس نعمت غیر مترقبہ سے محروم رہے۔“

یہی وجہ ہے کہ جب مولانا شبلی نعمانیؒ نے تجدید نصاب کے لئے دارالعلوم ندوۃ العلماء کی بنیاد رکھی تو آپ نے نواب وقار الامراء سے کہہ کر سٹورویپیہ ماہانہ کی امداد جاری کرائی، جیسا کہ لکھتے ہیں :-

”ہند کے مسلمانوں نے بھی ایک مجلس پندرہ بیس سال ہوئے قائم کی اس کا نام ندوۃ العلماء رکھا ہیں بعد وزارت نواب سردقار الامراء مرحوم اس کی سفارش کر کے سٹورویپیہ ماہوار اس کے نام اجرا کرائے۔“

ندہ سی اور قومی کام | جب تجدید نصاب کی تمام کوششیں رائیگاں گئیں اور لکھنؤ سے واپس چلے گئے تو آپ نے عوام کی اصلاح اور یہودیہ کے کاموں سے دلچسپی لینی شروع کی، جیسا کہ ”لائف سی سالہ“ میں مذکور ہے :-

”لائف سی سالہ“ ص ۲۰۔

۱۲۵ وحید اللغات۔ مادہ ”ندوۃ“ ۱۲

”اسی سلسلہ کے اخیر آپ نے ہندوستان کے دورے سے فراغت حاصل کر کے حیدرآباد کو مراجعت فرمائی اور اس روز سے اب تک قومی خیر خواہی اور مہمردی کے کاموں میں مصروف ہیں جو مجلس رفاہ قوم کے لئے قائم ہوئی ہے اس میں سب سے پہلے اعانت اور امداد کو مستعد ہوتے ہیں اور غلط نصیحت اور روپیہ اور تخریب سے مدد پہنچاتے ہیں۔“

اسی زمانے میں موصوف نے منشی محب حسین کو ترغیب دی کہ وہ ایک ایسی انجمن قائم کریں جس میں ایسے موضوع پر تقریریں ہوں اور مقالے پڑھے جائیں جن سے عوام کے خیالات درست ہوں اور ان میں ترقی کا احساس پیدا ہو۔ انھوں نے آپ کی اس تجویز سے اتفاق کیا، ایک انجمن قائم کی جس کا صدر نواب حافظ صدر الاسلام خان بہادر معتمد صدر المہام کو مقرر کیا گیا اور سکریٹری منشی محب حسین بنائے گئے، اس کے اراکین میں مولانا وحید الزماں بھی تھے۔ یہ انجمن ۲۷ رمضان ۱۲۹۶ھ کو جمعہ کے دن قائم ہوئی پہلے اس کا لائحہ عمل مرتب ہوا اور اسی کے مطابق اس پر عمل کیا گیا، اس انجمن کے زیر اہتمام جو جلسے منعقد ہوئے وہ ”جلسہ خیر خواہ ہند“ کے نام سے موسوم ہیں۔

اس انجمن کے اجلاس موصوف کی تجویز کے مطابق جمعہ کے دن دو بجے سے شروع ہوتے اور پانچ بجے ختم ہو جاتے تھے، انجمن مذکور کے زیر اہتمام جو جلسے منعقد ہوئے تھے ان میں آپ نے بھی اخلاقی، ثقافتی، اصلاحی اور مذہبی عنوانوں پر متعدد لکچر دیئے، آپ کے لکچر دینے کا طریقہ حسب ذیل تھا:-

”آپ لکچر کھڑے ہو کر دیتے ہیں اور ہر ایک مقام پر جیسی ضرورت ہوتی ہے آیت یا حدیث اس کی تفسیر کے ساتھ بیان کرتے اور کبھی کبھی موقع پر اشعار و کچھ بھی پڑھتے ہیں اور تاریخی وقائع اور حوادث اور حال کی ترقیات روز افزوں کا جواب مل یورپ کو مور ہے ہیں بہت ذکر کرتے ہیں اور عجیب عجیب قصص تاریخی جن سے عمدہ اخلاق حاصل کرنے کی عوام کو رغبت ہو کمال متانت اور سلاست سے بیان فرماتے ہیں، آپ کے بیان میں یہ بھی ایک لطف ہے کہ حاضرین اگرچہ مخالفین ہوں پر ان کو ملال نہیں ہوتا اس لئے کہ آپ مخالفین اور موافقین سب کا ذکر بعزت اور حرمت کرتے ہیں اور ہر ایک مذہب کے حقوق اور ناموس کا بہت لحاظ رکھتے ہیں۔ اکثر میں نے دیکھا ہے کہ آپ کے وعظ اور لکچر میں ہندو اور مسلمان اور پارسی اور نصرانی رہا کرتے ہیں اور سب خوش ہو کر برخواست کرتے ہیں اور سب سے زیادہ عجیب یہ ہے کہ پرانے اور نئے فیشن کے حضرات دونوں آپ کے لکچر اور تقریر کی

تعریف کرتے ہیں۔

مولانا وحید الزماں "تذکرۃ الوحید" میں لکھتے ہیں:-

"جلسہ خیر خواہ ہند میں جو ۱۲۹۷ھ میں قائم ہوا تھا اور جس کے میر مجلس نواب حافظ صدرالاسلام خاں مرحوم تھے اور میں بھی اس کا ایک رکن تھا ایک سال تک میں نے متعدد لکچر کھڑے ہو کر دیئے جو تجارت اور زراعت اور ترقی علوم و فنون اور ضرورت اتحاد قومی اور تعلیم نسواں اور خوبی اور بہتری دین اسلام اور اثبات واجب بدلائل عقلیہ و قطریہ وغیرہ امور سے متعلق تھے۔"

لکچروں کے عنوانات کی تفصیل درج ذیل ہے:-

- (۱) تقریر دلیپنہ باب تقریر جلسہ خیر خواہ ہند و منافع و اغراض آں۔
- (۲) تقریر بے نظیر باستنباط جملہ علوم و فنون از قرآن۔
- (۳) سچی تہذیب اور ہمدردی۔
- (۴) تجارت اور زراعت اور صنعت کے فضائل اور ان کی ترقی کے اسباب اور وسائل اور تدابیر۔
- (۵) محبت قومی اور اصول ایمان۔
- (۶) موازنہ علوم اہل اسلام و اہل یورپ۔
- (۷) خوبی و بہتری دین اسلام از غیر ادیان و دلائل آں۔
- (۸) علم تاریخ و فضائل و نتائج آں۔
- (۹) موانع ترقی اسلام و بیان خیالات فاسدہ و اصلاح آں۔
- (۱۰) معانی توکل و قناعت و تقدیر و تدبیر۔
- (۱۱) تعلیم نسواں و ضرورت و فضیلت آں۔
- (۱۲) بیان ضرورت تعلیم مغربیہ و مشرقیہ۔
- (۱۳) فوائد و وعظ و نصیحت۔
- (۱۴) مساوات جملہ السنہ بحیثیت لسان در درجہ و رتبہ و منع نبودن تعلم کرامی زبان از رتے قواعد اسلام۔
- (۱۵) ضرورت ترجمہ قرآن در ہر زبان و بلاغ و تشیع و تہذیب آں،
- (۱۶) فضائل غنا و تونگری و منافع و تدابیر آں۔

۱۔ لائف سی سالہ۔ ص ۲۷-۱۲

۲۔ تذکرۃ الوحید۔ ص ۱۲-۱۳

(۱۷) اثبات واجب بہ دلائل عقلیہ و فطریہ مذہبیہ۔

(۱۸) کیفیت تسلط انگریزاں بر ہندوستان و وجود آں۔

(۱۹) کیفیت ترقی اسلام در زبان خلفاء و وجوہ آں و سبب تنزل دریں زباں۔

(۲۰) منع از تعصب بچا کہ منجر بہ تکفیر اہل قبلہ فی شود و ضرورت اتحاد اہل اسلام۔

مولانا وحید الزباںؒ کو مسلمانوں کی اصلاح اور ترقی کا بڑا خیال تھا، جب کوئی معقول تحریک اٹھتی تو آپ کا یہ جذبہ قومی اور ملی تحریکات میں شرکت

ابھرتا اور آپ اس میں شرکت کرتے، دے دے قدمے سخی جو خدمت بن آتی کبھی پہلو ہی نہ کرتے بلکہ ایسے کاموں کے لئے محکمہ سے چھٹی لیتے اور سفر کی صعوبتیں اٹھاتے مگر ان میں ضرور شرکت کرتے تھے چنانچہ حیدر آباد سے ندوۃ العلماء کے جلسوں میں شرکت کے لئے لکھنؤ جاتے، مسلم یونیورسٹی علی گڑھ کا کوئی اجلاس ہوتا وہاں پہنچتے، جامع العلوم یا مدرسہ فیض عام کا کوئی جلسہ ہوتا کانپور آتے، انجمن اہل حدیث مدراس کا کوئی اجتماع ہوتا تو اس میں شرکت فرماتے تھے جیسا کہ لکھتے ہیں :-

”قومی اسپرٹ اس کا مجھ کو ہمیشہ جوش رہا اور مسلمانوں کی مذہبی اور تمدنی ترقیات کے لئے جو مجھ سے

ہوسکا کوشش کی، جو مدراس اور مجالس دینی اور تمدنی اصلاح اور تہذیب اور ترقی کے لئے قائم

ہوئے ہیں ان میں شریک ہوتا رہا، جیسے انجمن اخوان الصفا، جلسہ خیر خواہ ہند ندوۃ العلماء، مدرسہ العلوم

علی گڑھ، مدرسہ جامع العلوم، مدرسہ فیض عام، انجمن اہل حدیث مدراس وغیرہ وغیرہ ان

سب کی تفصیل کے لئے یہ رسالہ عجالہ کافی نہیں۔“

انجمن اخوان الصفا میں شمولیت | اسی طرح جلسہ خیر خواہ ہند سے پیشتر ۱۲۹۶ھ میں مولوی محمد یوسف الدین کی کوششوں سے ایک انجمن اخوان

الصفا کے نام سے قائم ہوئی تھی جس کا مقصد وحید مسلمانوں کی بہبود اور ترقی تھا۔ اس کے ایک رکن رکن

مولانا وحید الزباں بھی تھے، آپ ہی کے ایما سے اس کا ایک ترجمان مامنامہ جاری ہوا جس کا نام

”ادیب“ رکھا گیا، یہ تمام تر اصلاحی اور تبلیغی پرچہ تھا، اس میں اتفاق کے فوائد اور اس کی حقیقت پر

ایک مضمون آپ نے لکھا تھا جیسا کہ مرزا محمد حسن لکھنوی ”لائف سی سالہ“ میں لکھتے ہیں :-

آپ نے ایک مضمون عجیب و غریب ماہیت اتفاق اور فوائد اتفاق میں لکھا جو دیکھنے کے قابل ہے

سب سے بڑا خیال جو اکثر آپ کو رہا کرتا ہے اور جس کا آپ بہت ذکر کرتے ہیں یہ تھا کہ مسلمانوں کو اپنی تعلیم کی اصلاح اور توسیع ضرور ہے مسلمان تعلیم میں کمزور کیا نقصان میں ہے جو ان کی ترقی اور تہذیب کا ایک قوی مانع ہے۔

وعظ و نصیحت مولانا وحید الزماں کی چونکہ مصروفیات گونا گوں تھیں، اس لئے وعظ و نصیحت کا زیادہ اتفاق نہیں ہوا، لیکن جب موقع ملتا وعظ کہتے اور خدا اور رسول کی باتیں خلق خدا کو بتاتے تھے، فرماتے ہیں:-

”وعظ و نصیحت کا مجھ کو کم اتفاق ہوا ہے۔“

بحث و مناظرہ مولانا وحید الزماں کی طبیعت کو بحث و مناظرہ سے نفرت تھی آپ کا دستور یہ تھا کہ جو حق سمجھتے بر ملا کہہ دیتے اس میں کسی کی لگی لپٹی نہ رکھتے اگر کوئی تردید کرتا تو جواب نہ دیتے اور سکوت کرتے تھے، چنانچہ موصوف کا بیان ہے:-

”بحث اور مناظرہ کی طرف میں نے کبھی التفات نہیں کیا اور نہ کوئی کتاب مخصوص رد و قدح میں لکھی جیسے ہمارے زمانے کے اکثر مولویوں کا جادہ ہے بلکہ حتی المقدور جو میرے نزدیک حق معلوم ہوا اس کو ظاہر کر کے سکوت اختیار کیا اور یہی طریقہ مجھ کو اسلم نظر آیا۔“

ایک اور مقام پر لکھتے ہیں:-

”باوجودیکہ میرے مزاج میں جنگ اور جدل اور تکرار نہیں ہے خاموشی اور گوشہ گیری میرا شعار ہے مگر بدعتی ناحق مجھ سے حسد اور عداوت کرتے ہیں اور طرح طرح کے بہتان مجھ پر لگاتے ہیں اللہ ان کو ہدایت کرے۔“

البتہ اگر کوئی غیر مسلم آپ پر اعتراض کرتا تو الزامی جواب دے کر خاموش کر دیتے تھے اس امر کا اندازہ حسب ذیل واقعہ سے ہو سکتا ہے، فرماتے ہیں:-

”ایک پارسی نے مجھ پر اعتراض کیا کہ مسلمان لوگ جو اپنے مردے زمین میں گاڑتے ہیں تو زمین کو جو ایک مقدس مخلوق ہے ناپاک کرتے ہیں، برخلاف ہم لوگوں کے کہ مردوں کو جانوروں کی خوراک کر دیتے ہیں، میں نے اس کا جواب دیا کہ پارسی لوگ زمین پر جو پیشاب پائخانہ کرتے ہیں تو کیا اس سے زمین نجس نہیں کرتے، دوسرے پانی سے جو آبدست کرتے ہیں تو کیا پانی کو جو ایک مقدس مخلوق ہے

۱۔ تذکرۃ الوحید - ص ۱۲-۱۳

۲۔ ایضاً ص ۱۲-۱۳

۳۔ وحید اللغات - مادہ ”بحسرة“ ۱۲

نپاک نہیں کرتے، اس کے علاوہ پارسی مُردوں سے تو دس پندرہ گدوں کے پیٹ بھرتے ہیں برخلاف
مسلمانی مُردوں کے کہ ان سے ہزاروں لاکھوں چیونٹیوں کے پیٹ بھرتے ہیں اور پھر مردے کی
بے حرمتی بھی نہیں ہوتی ان کے جسم کا کوئی عضو باہر نہیں پڑا رہتا، برخلاف پارسی مُردوں کے کیونکہ
گدھ ان کی آنتیں اعضا وغیرہ لے کر اڑتے ہیں اور مسان کے گرداگرد ان کو پھینکتے اور پھیلاتے ہیں
یہ سن کر پارسی صاحب کو کوئی جواب نہ بنا اور خاموش اور حیران رہ گئے۔

سوال و جواب اور رد و کد سے احتراز مولانا وحید الزماں شروع ہی سے خمول پسند واقع
ہوئے تھے۔ طبیعت میں ہنگامہ آرائی مطلق نہ تھی یہی

وجہ تھی کہ آپ کسی سے الجھنا پسند نہیں کرتے تھے حالانکہ لوگ طرح طرح کے اعتراض کرتے مگر آپ ہمیشہ
اعراض کرتے، آپ کو اگر سائل کے انداز سے یہ شبہ ہو جاتا کہ سوال سے مقصد طلب حق نہیں ہے محض
رد و کد ہے تو ایسے سوالات کی جواب دہی سے پہلو تہی کر جاتے تھے، فرماتے ہیں:-

”اگر یہ معلوم ہو کہ پوچھنے والا اس بات کو جانتا ہے لیکن محض امتحان یا فتنہ و فساد کرانے کے لئے

پوچھتا ہے تب اس کا جواب نہ دینا اور خاموش رہنا درست ہے۔ میں اس وقت مدینہ میں ہوں اور

یہاں بعضے لوگ مفسدہ انگیزی کی نیت سے مجھ سے توسل اور تقلید کی نسبت سوالات کرتے ہیں

ان کا جواب دیتا ہوں کہ اللہ کے فضل سے یہاں چاروں مذہب کے مفتی موجود ہیں تم ان سے

جا کر پوچھ لو، اور اللہ سے امید ہے کہ میں اس انکار اور خاموشی میں جو سراسر مصلحت پر مبنی ہو گنہگار

نہ ہوں گا۔ اِنَّ رَبَّنَا لَغَفُوْرٌ رَّحِيْمٌ

مدینہ منورہ میں یونیورسٹی جب ۱۳۳۲ھ میں ”جمعیتہ الاتحاد والترقی“ نے عمائدین عرب

اور سربراہ آوردہ ترکوں کے باہمی اتحاد سے مدینہ منورہ میں ایک

یونیورسٹی کے قیام کی تجویز کے لئے ایک جلسہ منعقد کیا جس میں

تمام ارباب صل و عقد اور مشاہیر اہل علم نے شرکت کی اور اس تجویز کو عملی جامہ پہنانے کے لئے

ایک کمیٹی بنائی گئی جس کے اراکین میں حسن آفندی اور مولانا وحید الزماں بھی تھے، مولانا نے

پیرانہ سالی کے باوجود اپنی تمام خدمات بلا معاوضہ یونیورسٹی کو پیش کر دیں مگر جنگ عظیم کی وجہ سے

یہ خواب شرمندہ تعبیر نہ ہو سکا جس کا موصوف کو بڑا افسوس رہا، فرماتے ہیں:-

۱۔ وحید اللغات۔ مادہ ”طیب“ ۳

۵۲۔ ایضاً مادہ ”لجہ“ ۱۲

”۱۳۳۲ھ میں مدینہ منورہ میں بہ صلاح و مشورۃ عمائد ترک و عرب ایک یونیورسٹی قائم کرنے کی رائے ہوئی ایک مینار بھی بنایا گیا، اس میں ایک پتھر نصب کر کے اس پر نام سلطان محمد خامس کا کندہ کرایا گیا، ایک مجلس بھی اس یونیورسٹی کے انتظام اور تحصیلِ چندہ کے لئے قرار پائی، جس کے ایک رکن مولانا جمال الدین افغانی بھی تھے، میں بھی اس مجلس میں رکن اور شریک تھا اور میں نے بلامعاوضہ اپنی خدمات اس یونیورسٹی کی ندرتیں لیکن حق تعالیٰ کی تقدیر بہاری تدبیر کی مساعدت ہوئی آں قدرح شکست و آں ساقی نماند

اس جنگِ عظیم نے جو باہنِ سلاطینِ یورپ ہوئی جس کی نظیر اگلی تواریخ میں نہیں ملتی اور جس میں دو کروڑ سے زیادہ آدمی مقتول اور مجروح اور تباہ ہو گئے، سارے منصوبوں کو کان لٹم کن کر دیا۔
یفعل اللہ ما یشاء و یحکم ما یرید و کان امر اللہ قدراً مقدوراً

دین کی بے لوث خدمت

مولانا وجہ الزماں نے بڑی بڑی تالیفات کیں۔ چاہتے تو بہت دولت جمع کر سکتے تھے مگر اس سے کبھی ایک پیسہ نہیں کمایا اور ہمیشہ ہی آرزو رہی کہ کاش میرے پاس اتنی دولت ہوتی جتنی کہ نواب صدیق حسن خاں کو ملی تو میں بھی دین کے کاموں میں خرچ کرتا جس طرح نواب صدیق حسن خرچ کرتے تھے چنانچہ فرماتے ہیں: ”مجھ کو دنیا میں کسی مولوی پر رشک نہیں ہوا اس لئے کہ میں اپنے اوپر اللہ کی نعمتیں سب سے زیادہ سمجھتا تھا، ایک نواب صدیق حسن خاں بہادر مرحوم و مغفور پر رشک ہوا، اللہ تعالیٰ نے اُن کو سیادت، شرافت، نسب، حکومت و دولت، حسن و جمال، علم و کمال، اولاد و اہل و عیال، ساری نعمتیں عطا فرمائی تھیں اور ان کی دولت نیک کاموں میں یعنی قرآن و حدیث کی اشاعت میں صرف ہو رہی تھی۔“

آپ نے بھی کتابوں سے زرا ندوزی نہیں کی ہمیشہ دین کی بے لوث خدمت کی اور کبھی کسی کتاب کے حقوق محفوظ نہ رکھے بلکہ جہاں تک ہو سکا خود طبع کرائیں اور اہل علم میں مفت تقسیم کرا دیں چنانچہ نور الہدایہ جیسی ضخیم کتاب پہلے خود طبع کرا کر اہل علم میں تقسیم کرا دی پھر عبدالرحمن خاں مالک مطبع نظامی نے اشاعت کی اجازت مانگی انھیں بلامعاوضہ طباعت کی اجازت دی، تشریح الحج والزیارہ کو خود چھپوا کر تقسیم کرایا۔ قواعد محمدی کو طبع کرا کر مختلف شہروں میں بھجوا دیا، ”موضئۃ الفرقان“ مولوی عبدالغفور

۱۱ تذکرۃ الوحید - ص ۱۶ -

۱۲ وحید اللغات - مادۃ ”نعم“

اور عبدالاول کو دیدیا جب انھوں نے مطبعۃ القرآن والسنة کو بند کر دیا تو اس کا حق اشاعت مالک مطبع احمدی کو بارہ سو روپے میں فروخت کر دیا اور آپ نے کوئی باز پرس نہ کی، اسی طرح اور لوگوں کو بھی طباعت کی اجازت دیدی اور انھوں نے آپ کی تالیفات چھاپ کر خوب نفع اٹھایا مگر افسوس! بعض نے مولانا کے ساتھ کچھ بہتر سلوک نہیں کیا جس کا موصوف کو افسوس رہا چنانچہ ایک صاحب کے متعلق لکھتے ہیں:-

”ایک شخص کو میں نے اپنی تالیفات مفت بلا معاوضہ چھاپنے کے لئے دیں اس نے ہزاروں روپیہ

ان کے ذریعے سے کمائے پھر میرے ہی ساتھ وعدہ خلافی اور دغا بازی کی اب یہ زمانہ ایسا آیا ہے کہ

کسی کے ساتھ احسان کرنا بھی مشکل ہے، بہت سمجھ بوجھ کر امتحان کر کے جانچ کر سلوک کرنا چاہئے۔“

اسی طرح وحید اللغات جیسی عظیم الشان کتاب کو اپنے پیسے سے چھپوایا اور اصل لاگت پر فروخت کر دیا، یہ کچھ کم حوصلہ کی بات نہیں، اس سے اندازہ ہوتا ہے کہ موصوف میں دین کی بے لوث خدمت کا کتنا جذبہ تھا۔

مولانا کا مسلک مولانا وحید الزماں کا خاندان چونکہ حنفی تھا اس لئے اوائل عمر میں مولانا کو حنفی مسلک سے بڑا شغف رہا یہی وجہ ہے کہ شیخ مہیج الزماں کے ایمار سے جس کتاب کا پہلے ترجمہ کیا وہ فقہ حنفی کی مشہور کتاب شرح الوقایہ تھی تعلیم سے فراغت کے بعد حیدرآباد دکن میں اس کی اردو میں نہایت مبسوط شرح لکھی جس میں غیر مقلدین کے تمام اعتراضات کا تار و پود یکجہرا اور مسلک احناف کو نہایت محکم دلائل سے ثابت کیا ہے اور اسی غرض سے اصول فقہ کی مشہور کتاب نور الانوار کی حدیثوں کی تخریج پر ایک رسالہ لکھا جس میں بتایا ہے کہ اصول فقہ کا دار و مدار حدیث پر ہے محض قیاس پر نہیں، عقائد میں بھی پورے پورے ماتریدی تھے چنانچہ علامہ تفتازانی کی شرح العقائد النسفیہ کی احادیث کی تخریج کی۔ مگر بعد میں آپ کے برادر بزرگ مولانا بدیع الزماں کی صحبت اور حدیث کی کتابوں کے ترجمہ کی وجہ سے غیر مقلد بن گئے تھے، چنانچہ محمد حسن لکھنوی لکھتے ہیں:-

”اوائل عمر میں آپ مقلد تھے اور مقلد بھی نہایت متعصب چنانچہ ترجمہ شرح وقایہ کے دیکھنے

سے صاف یہ امر معلوم ہوتا ہے لیکن جوں جوں تحقیق آپ کی بڑھتی گئی تقلید کا مادہ گھٹتا گیا

اور اب آپ سچے منبع کتاب و سنت ہیں۔“

۱۔ وحید اللغات - مادہ ”صلی“ ۱۲

۲۔ ”لائق سی سالہ“ ص ۲۵-۳۰

مولانا کے مزاج میں ایک نوع کا تلون اور انتہا پسندی بھی تھی جس کی وجہ سے بعض مسائل میں جمہور اہل حدیث سے بھی آپ کا اختلاف رہا، جیسا کہ ”لائف سی سالہ“ میں ہے:-

”بعض مسائل میں آپ نے اپنے اہل عصر سے خلاف کیا اور یہ اختلاف آپ کا محض حقانیت کے سبب سے ہے نہ کہ مال و زر کی طمع سے یا بیجا تعصب سے منجملہ ان مسائل کے ایک مسئلہ استواء ہے، آپ اس میں کتاب و سنت اور سلفِ اولین کے پیرو ہیں۔“

ایک مقام پر تحریر فرماتے ہیں:-

”میں نے وجوب تقلید مذہب معین میں جو ابتدائے طالب علمی میں لکھا تھا اس سے بعد رجوع کیا۔ اسی طرح صفات میں متکلمین کی تاویلات اور تسویلات سے جن میں عنفوانِ شباب میں گرفتار تھا اور اب بھی اللہ تعالیٰ شانہ خوب جانتا ہے کہ مجھ کو دین کے مسائل میں کوئی نفسانیت یا تعصب نہیں ہے اور نہ اپنے قول سے اگر وہ غلط نکلے رجوع کرنے میں کوئی شرم ہے۔“

اس آپس کے اختلاف کا سبب تھا کہ جب آپ نے ”ہدیۃ المہدی“ تالیف کی، تو اہل حدیث میں مخالفت کی ایک عام لہر دوڑ گئی تھی چنانچہ اہل حدیث میں سے ایک شخص نے اس مخالفت کے بارے میں موصوف کو لکھا تھا، اس کے جواب میں آپ لکھتے ہیں:-

”مجھ کو میرے ایک دوست نے لکھا کہ جب سے تم نے کتاب ہدیۃ المہدی تالیف کی ہے تو اہل حدیث کا ایک بڑا گروہ جیسے مولوی شمس الحق مرحوم عظیم آبادی اور مولوی محمد حسین صاحب لاہوری اور مولوی عبداللہ صاحب غازی پوری اور مولوی فقیر اللہ صاحب پنجابی اور مولوی ثناء اللہ صاحب امرتسری وغیرہ تم سے بددل ہو گئے ہیں اور عامۃ اہل حدیث کا اعتقاد تم سے جانا رہا میں نے ان کو جواب دیا انھیں اللہ کوئی مجھ سے اعتقاد نہ رکھے نہ میرا مرید ہو نہ مجھ کو پیشوا اور مقتدی جانے نہ میرا ہاتھ چومے نہ میری تعظیم و تکریم کرے، میں مولویت اور شائخیت کی روٹی نہیں کھاتا کہ مجھ کو ان کی بے اعتقادی سے کوئی ڈر ہو، ان مولویوں کو ایسی باتوں سے ڈرائے جو میلک کے قلوب اپنی طرف مائل کرانا اپنے معتقدوں کی جماعت بڑھانا اور ان سے نفع کمانا، ان کی دعوتیں کھانا، ان سے نذرین لینا، چنہ کرانا چاہتے ہیں۔“

اسی مخالفت کا یہ نتیجہ تھا کہ پھر موصوف نے اہل حدیث کی گروہ بندی پر جا بجا نہایت سختی سے

۱۔ ”لائف سی سالہ“ ص ۴۵-۴۶

۲۔ ”وجید اللغات“ مادہ ”شطن“ ۱۲

۳۔ ایضاً - مادہ ”شس“ ۱۲

نکتہ چینی کی ہے، ایک مقام پر لکھتے ہیں :-

”ہمارے اہل حدیث بھائیوں نے ابن تیمیہ اور ابن قیم اور شوکانی اور شاہ ولی اللہ صاحب اور مولوی اسماعیل صاحب شہید نور اللہ مرقدہم کو دین کا ٹھیکیدار بنا رکھا ہے جہاں کسی مسلمان نے ان بزرگوں کے خلاف کسی قول کو اختیار کیا اس کے پیچھے پڑ گئے برا بھلا کہنے لگے، بھائیو ذرا تو غور کرو اور انصاف کرو جب تم نے ابو حنیفہؒ اور شافعیؒ کی تقلید چھوڑی تو ابن تیمیہ اور ابن قیم اور شوکانی جو ان سے بہت متاخر ہیں ان کی تقلید کی کیا ضرورت ہے؟“

ایک اور موقع پر فرماتے ہیں :-

”غیر مقلدوں کا گروہ جو اپنے تئیں اہل حدیث کہتے ہیں انھوں نے ایسی آزادی اختیار کی ہے کہ مسائل اجماعی کی پرواہ نہیں کرتے نہ سلف صالحین اور صحابہ اور تابعین کی، قرآن کی تفسیر صرف لغت سے اپنی من مانی کر لیتے ہیں، حدیث شریف میں جو تفسیر آچکی ہے اس کو بھی نہیں سنتے ہیں؟“

مولانا وحید الزماں عقائد میں بھی پورے پورے سلفی تھے، صفات باری تعالیٰ کے متعلق جو الفاظ قرآن اور حدیث میں آئے ہیں ان کے ظاہری معنی مراد لیتے ہیں اور تاویل کے قائل نہیں چنانچہ ”عقیدہ اہل سنت“ میں لکھتے ہیں :-

”اللہ جل جلالہ کی ذات مقدس عرش کے اوپر ہے مگر یہ اوپر ہونا ایسا نہیں ہے جیسے ایک جسم دوسرے جسم کے اوپر ہوتا ہے بلکہ اس کی کیفیت خداوند کریم خوب جانتا ہے جیسے خداوند کریم دیکھتا ہے، سنتا ہے، چڑھتا ہے، اترتا ہے، بیٹھتا ہے، سنتا ہے، تعجب کرتا ہے، رحم کرتا ہے، غصہ کرتا ہے اس کے ہاتھ ہیں، آنکھ ہے، منہ ہے، قدم ہے، ساق ہے، پران چیزوں کی حقیقت کسی کو معلوم نہیں، سوائے خدا کے، جیسے اس کی ذات مقدس کی حقیقت کسی کو معلوم نہیں، قرآن کی آیتوں اور صحیح صحیح حدیثوں سے ان سب صفات اور جہات کا ثبوت ہوتا ہے پھر جتنے سلف صحابہ کرام اور تابعین اور تبع تابعین اور ائمہ عظام اور اہل حدیث گزرے ہیں ان سبھوں نے ان صفات اور جہات کو تسلیم کیا ہے اور ان میں تاویل و تحریف کو جائز نہیں کہا، ان کے ظاہر معنی کو قبول کر کے اس کی کیفیت اور حقیقت کو خدا کے سپرد کیا ہے۔“

افسوس! حیدرآباد میں ائمہ کی صحبت، دراسات اللیب فی اسوۃ الحسنۃ بالحبیب مولفہ ملا معین ٹھوکی

۱۔ وحید اللغات - مادہ ”نش“ - ۱۲

۲۔ ایضاً مادہ ”شعب“ - ۱۲

۳۔ ”عقیدہ اہل سنت“ ص ۳۰-۳۱

الماتونی (رحمۃ اللہ علیہ) اور شیخ طوخی کی مجمع البحرین کے مطالعہ نے اخیر عمر میں اہل بیت سے محبت غلو کے درجہ تک پہنچا دی تھی اور تفضیلی قسم کے تسنن کا رنگ غالب آ گیا تھا، آپ نے اس کو تبلیغی انداز میں جا بجا بیان کیا، لکھتے ہیں:-

”اس مسئلہ میں قدیم سے اختلاف چلا آیا ہے کہ عثمانؓ اور علیؓ دونوں میں کون افضل ہیں لیکن شیخین کو اکثر اہل سنت حضرت علیؓ سے افضل کہتے ہیں اور مجاہد کو اس امر پر بھی کوئی دلیل قطعی نہیں ملتی، نہ یہ مسئلہ کچھ اصول اور ارکان دین سے ہے، نہ بردستی اس کو مکملین نے عقائد میں داخل کر دیا ہے۔“

مسئلہ وحید الملافات، مادہ ”عثم“، جس قسم کے شبہ اور وسوسے مولانا کو ہونے میں یہ کوئی نکتہ نہیں۔ اسی قسم کے شبہ اور وسوسے ہندوستان میں آج سے تین سو سال قبل دور اکبری اور عہد جہانگیری میں بھی بعض لوگوں کو پیش آئے ہیں، ہم یہاں ہندوستان ہی کے دو نہایت نامور اہل فن اور ارباب بصیرت، حضرت مجدد الف ثانی اور شاہ ولی اللہ دہلوی کا کلام نقل کرنے پر اکتفا کرتے ہیں جن کا علمی پایہ محتاج بیان نہیں۔ اول الذکر مولانا وحید ازہاں کے اجراء میں سے ہیں اور حضرت شاہ ولی اللہ محدث دہلوی بھی فاروقی ہی ہیں۔ حضرت مجدد الف ثانی مکتوبات (مطبوعہ نو لکھنؤ سنہ ۱۳۱۵ھ ج ۲ مکتوب ۷۷ ص ۱۳۰) فرماتے ہیں:-

بحث خلافت و امامت نزد اہل سنت شکر السعیم

ہر چند اصول دین نیست و با اعتقاد تعلق ندارد

اما چون شیعہ درین باب غلو نموده اند و با فراط

و تفریط کردہ بضرورت تلمار اہل سنت حق رضی اللہ

تعالیٰ عنہم این بحث را بحق بعلم کلام ساختہ اند و

حقیقت حال را بیان فرمودہ اند امام برحق خلیفہ

مطلق بعد از حضرت خاتم الرسل علیہ و علیہم الصلوٰۃ

و التسلیمات حضرت ابوبکر صدیق است رضی اللہ

تعالیٰ عنہ بعد از آن حضرت عمر فاروق است

رضی اللہ تعالیٰ عنہ بعد از آن حضرت عثمان ذوالنورین

است رضی اللہ تعالیٰ عنہ بعد از آن حضرت علی بن

ابی طالب است رضوان اللہ تعالیٰ علیہ و افضلیت

ایشان بترتیب خلافت افضلیت شیخین باجماع

صحابہ و تابعین ثابت شدہ است، چنانچہ نقل

کردہ اند از اکابر ائمہ کہ یکے از ایشان امام شافعی

است شیخ ابوالحسن اشعری کہ رئیس اہل سنت است

فرماید کہ افضلیت شیخین بر باقی قطعی است انکار

نکنند مگر جاہل یا متعصب حضرت امیر کرم اللہ تعالیٰ وجہہ

خلافت اور امامت کی بحث اہل سنت کے نزدیک

اگرچہ دین کے اصول میں سے نہیں ہے اور نہ وہ عقائد

سے تعلق رکھتی ہے مگر شیعیوں نے چونکہ اس بارے میں

افراط و تفریط کر کے بڑی زیادتی کی ہے اس لیے علماء

حق نے اس بحث کو علم کلام میں داخل کیا ہے اور حقیقت

کو بتایا ہے حضور علیہ الصلوٰۃ والسلام کے بعد امام

برحق اور خلیفہ مطلق حضرت ابوبکر صدیق رضی اللہ

تعالیٰ عنہ ہیں آپ کے بعد حضرت عمر فاروق رضی اللہ

عنہ کی ذات ہے اور پھر سب سے افضل حضرت عثمان

ذی النورین رضی اللہ عنہ ہیں اور آپ کے بعد

حضرت علی رضی اللہ عنہ ہیں اور ان خلفاء اربعہ کی

خلافت کی ترتیب کے مطابق ہی ان کی افضلیت

بھی ہے حضرات شیخین (ابوبکر و عمرؓ) کی افضلیت

اور برتری صحابہ اور تابعین کے اجماع سے ثابت

ہے چنانچہ تمام اکابر ائمہ نے اس کو نقل کیا ہے

جن میں سے ایک امام شافعی بھی ہیں شیخ ابوالحسن

اشعری جو اہل سنت کے امام ہیں فرماتے ہیں

کہ شیخین کی افضلیت تمام امت پر یقینی اور قطعی ہے

ایک اور مقام پر لکھتے ہیں:-

”حضرت علیؑ اپنے تئیں سب سے زیادہ خلافت کا مستحق جانتے تھے اور یہ بھی یہی۔ آپ بلحاظ قرابت قریبہ اور فضیلت اور شجاعت کے سب سے زیادہ پیغمبر کی قائم مقامی کے مستحق، مگر چونکہ آنحضرتؐ نے

(بقیہ حاشیہ از صفحہ گذشتہ)

می فرمایا کہ سید المرآبی بکر و عمر و فضل بہد مفری است اور اتنا زیادہ زعم چنانکہ مفری رازند حضرت عبدالقادر جیلانی قدس سرہ در کتاب غنیہ کہ از مصنفات ایشانست می فرماید و حدیث نقل میکند کہ آن سرور فرمودہ است علیہ و علی آلہ الصلوٰۃ والسلام کہ مرا عروج واقع شد از پردہ گار خود مسألت نمودم کہ خلیفہ بعد از من علی بود ملائکہ گفتند کہ اے محمدؐ ہرچہ خدا خواہد آں شود خلیفہ بعد از تو ابوبکرؓ است و نیز حضرت شیخ می فرمود کہ حضرت امیرؓ گفتہ است کہ بیرون نیاید پیغمبر خدا از دنیا تا آنکہ عہد کردہ من کہ خلیفہ بعد از فوت من ابوبکرؓ خواہد بود بعد از آں عمرؓ بعد از آں عثمانؓ بعد از آں تو خلیفہ خواہی بود۔ رضی اللہ تعالیٰ عنہم اجمعین۔



ایک اور مکتوب (کراج ۳ ص ۲۸) میں رقمطراز ہیں:-

وافضلیت حضرت خلفائے اربعہ بترتیب خلافت ایشانست چہ اجماع اہل حق است کہ افضل اہل بشر بعد پیغمبر آں صلوات اللہ تعالیٰ و تسلیماۃ سبحانہ علیہم اجمعین حضرت صدیق ست رضی اللہ تعالیٰ عنہ بعد از آں حضرت فاروق رضی اللہ تعالیٰ عنہ و چہ افضلیت انچہ اس فقیر فہمیدہ است نہ کثرت فضائل و مناقب است بلکہ اسبقیت ایمان است و اقدار اتفاق اموال و اولیت بذل النفس از برای تائید دین و ترویج مبین چہ سابق گوید در امر دین استاد

اس حقیقت سے جاہل اور متعصب کے سوا کوئی انکار نہیں کر سکتا۔ حضرت علیؑ فرماتے تھے کہ جو کوئی مجھ کو حضرت ابوبکر و عمرؓ پر فضیلت دیتا ہے وہ مفری ہے اور میں اس کو اسی طرح کوڑے لگاؤں گا جس طرح افراہ از کو لگاتے ہیں، حضرت شیخ عبدالقادر جیلانیؒ اپنی کتاب غنیۃ الطالبین (اس کا اردو ترجمہ عام طور پر مل جاتا ہے) ارشاد فرماتے اور حدیث نقل کرتے ہیں کہ رسول اللہ صلی اللہ علیہ وسلم نے فرمایا مجھے عالم بالا پر لیجا یا گیا تو میں نے اپنے پرورگار سے سوال کیا کہ میرے بعد میرے خلیفہ علیؑ ہوں فرشتوں نے کہا کہ اے محمد صلی اللہ علیہ وسلم جو کچھ خدا چاہے گا وہی ہوگا آپ کے بعد حضرت ابوبکرؓ خلیفہ ہوں گے حضرت شیخ عبدالقادر جیلانیؒ فرماتے ہیں کہ حضرت علیؑ نے فرمایا کہ پیغمبر خدا صلی اللہ علیہ وسلم دنیا سے تشریف نہیں لے گئے جب تک مجھ سے یہ عہد نہیں لے لیا کہ میرے بعد حضرت ابوبکرؓ خلیفہ ہوں گے ان کے بعد حضرت عمرؓ پھر حضرت عثمانؓ اور بعد از آں میں۔

حضرات خلفاء اربعہ کی افضلیت ان کی خلافت کی ترتیب کے موافق ہے جیسا کہ تمام اہل حق کا اجماع ہے کہ پیغمبر خدا صلی اللہ علیہ وسلم کے بعد تمام انسانوں میں حضرت ابوبکر صدیقؓ و افضل ہیں اور آپ کے بعد حضرت عمر فاروقؓ افضل ہیں، اس افضلیت کی وجہ جو اس فقیر نے سمجھی ہے وہ فضائل و مناقب کی کثرت نہیں ہے بلکہ ایمان میں سابق ہونا اور اول رہنمادین کی تائید اور مذہب کی ترقی کیلئے سب سے زیادہ مال و جان قربان کرنا ہے کیونکہ

(باقی صفحہ آئندہ)

کوئی صاف و صریح نص خلافت کے باب، وفات کے وقت نہیں فرمایا اور صحابہؓ نے اپنی رائے اور مشورہ سے لحاظ مصلحت وقت ابو بکر صدیقؓ کو خلیفہ بنالیا تو آپ صبر کر کے خاموش ہو رہے اگر

(بقیہ حاشیہ از صفحہ گزشتہ)

لاحق است ولاختی ہرچہ می باید از خوان دولت
سابق می باید و مجموع این ہر سہ صفات کاملہ منحصر
در حضرت صدیق است رضی اللہ تعالیٰ عنہ
با سبقت ایمان کیسکہ انفاق مال و بذل نفس خود را
جمع کردہ است او است رضی اللہ تعالیٰ عنہ و این
دولت غیر اورادریں امت میسر نشدہ است قال
رسول صلی اللہ علیہ وسلم فی مرضہ الذی
مات فیہ انہ لیس من الناس احداً
امنّ علیّ فی نفسہ و مالہ من ابی بکر بن
ابی قحافۃ ولو کنت متخذاً من الناس
خلیلاً لا اتخذت ابابکر خلیلاً و لکن
خلۃ الاسلام افضل۔ سد و اعنی کل
خوختہ فی ہذا المسجد غیر خوختہ
ابی بکر۔ وقال علیہ و علی الہ الصلوٰۃ
والسلام ان اللہ لبعثنی الیکم فقلتم
کذب و قال ابو بکر صدق و اسانی
بنفسہ و مالہ فہل انتم تاس کوئی
صاحبی، قال علیہ و علی الہ الصلوٰۃ
والسلام لو کان بعدی نبی لکان عمر
ابن الخطاب، و حضرت امیر المؤمنین رضی
اللہ عنہ فرمودہ است کہ ابو بکر و عمر ہر دو افضل ہیں
امت اند کیسکہ مرابراشان فضل دہد مفری است
داورا تا زیانہ زخم چنانکہ مفری رازمتد

✦ ✦ ✦ ✦ ✦
✦ ✦ ✦ ✦ ✦

دین کے معاملہ میں سابق (اول رہنے والا) لاحق
(پچھے آنے والے) کا استاد ہوتا ہے اور لاحق جو کچھ
پاتا ہے وہ سابق کی بدولت پاتا ہے۔ یہ تینوں کامل
صفیتیں حضرت ابو بکر صدیقؓ میں منحصر ہیں حضرت ابو بکر
صدیقؓ ہی ہیں جو سب سے پہلے ایمان لائے اور مال
و جان سب کچھ راہ خدا میں پیش کر دیا، رضی اللہ
اس امت میں یہ سعادت آپ کے سوا کسی کو میسر
نہیں۔ رسول اللہ صلی اللہ علیہ وسلم نے وفات کے
وقت بھی اس حقیقت کا اعتراف ان الفاظ میں
کیا ہے (صحابہ میں کوئی ایسا شخص نہیں جس نے
ابو بکر بن ابی قحافہؓ سے بڑھ کر مجھ پر جان نثاری کی ہو
یا مال خرچ کیا ہو اگر میں کسی کو دوست بنانا چاہتا تو ابو بکرؓ
کو دوست بناتا مگر اسلامی دوستی سب سے بہتر ہے۔ اس
مسجد میں ابو بکر رضی اللہ عنہ کے درختے کے سوا اور جتنے
درختے ہیں سب کو میری طرف سے بند کر دو) صحیح البخاری
مطبوعہ مجتہبی دہلی سنہ ۱۲۹۲ھ ج ۱ ص ۶۷ آنحضرت صلی اللہ
علیہ وسلم نے ارشاد فرمایا اللہ تعالیٰ نے مجھے تمہاری
طرف بھیجا اور تم نے مجھے جھٹلایا مگر ابو بکر صدیقؓ نے
میری تصدیق کی اور میری ہر بات کو سچا جانا اپنی جان
اور مال سے میری ہمدردی اور خیر خواہی کی کیا تم میرے لئے
میرا دوست نہیں چھوڑتے (صحیح البخاری مطبوعہ مجتہبی
دہلی سنہ ۱۲۹۲ھ ج ۱ ص ۵۷) رسول اللہ صلی اللہ علیہ وسلم نے
فرمایا اگر میرے بعد کوئی نبی ہوتا تو وہ عمرؓ کا خطاب ہوتا
(جامع الترمذی، مطبوعہ مجتہبی دہلی سنہ ۱۲۹۲ھ ج ۲ ص ۲۹)
حضرت علیؓ کا ارشاد ہے کہ حضرت ابو بکرؓ و عمرؓ اس امت
میں سب سے افضل ہیں جو کوئی مجھ کو ان پر فضیلت دے
وہ مفری ہے میں اس کو اتنے کوڑے لگاؤں گا جتنے
مفری کو لگاتے ہیں۔

(بقیہ حاشیہ از صفحہ گزشتہ)

شاہ ولی اللہ دہلوی فیوض الحرمین (مطبع احمدی دہلی ص ۵۱) میں فرماتے ہیں:-

تم کو معلوم ہے کہ شیخین (ابو بکر و عمرؓ) حضرت علیؓ
کرم اللہ وجہہ سے کیوں افضل ہیں باوجودیکہ آپ

ہل تعرف لمرکان الشیخان رضی اللہ
عنہما افضل من علی کرم اللہ وجہہ

اُس وقت تلوار نکالتے اور مقابلہ کرتے تو دین اسلام مٹ جاتا اور اللہ تعالیٰ کو یہی منظور تھا کہ پہلے ابوبکرؓ خلیفہ ہوں پھر عمرؓ پھر عثمانؓ پھر علیؓ۔ اس میں یہ حکمت تھی کہ چاروں کو خلافت کی فضیلت مل جائے۔ اگر جناب امیرِ مہدیؑ پہلے خلیفہ ہو جاتے تو یہ تینوں صاحب اس

(بقیہ حاشیہ از صفحہ گزشتہ)

مع انہ اول صوفی و اول مجذوب و اول عارف فی هذه الامة ولا تری هذه الکالات فی غیره الا قلیلا من قبل التطفل علی النبی صلی اللہ علیہ وسلم تبینت هذه المسئلة علی النبی صلی اللہ علیہ وسلم فاظهر لی وذلک ان الفضل الکلی عند النبی صلی اللہ علیہ وسلم یمیرجع الی تمام امر النبوة کاشاعة العلم و تسخیر الناس علی الدین و ما یناسب و اما الفضل الراجع الی الولاية کالجذب و الغناء فلیس الا فضلا جزئیا من وجه ضعیف و الشیخان کانما من البحرین للاول حتی انی اراهما بمنزلة فوارق ینبع منها الماء فالعناية التي حلت بالنبی صلی اللہ علیہ وسلم ظهرت بعینها فیهما فمما فہما بحسب کما لہما بمنزلة العرض الذی لیس ہوا لاقائما بانجوس و متما لتتحقق فعلی کرم اللہ وجہہ و ان کان اقرب الیہ بحسب النسب و الحیوة و الفطرة المحبوبة منہما و اقوی جذبا و اشد معرفتہ لکن النبی صلی اللہ علیہ وسلم بحسب کمال النبوة امیل الیہما وذلک لم یزل العلماء اجملة لمعارف النبوة یفضلونہما و لم یزل العلماء اجملة لمعارف الولاية یفضلونہ و لذلک کان مدفہا بعینہ (یلید) مدفون النبی صلی اللہ علیہ وسلم۔

اس امت میں سب سے پہلے صوفی سب سے پہلے مجذوب اور عارف ہیں، آپ کے سوا کسی اور میں یہ کمالات نہیں ہیں اور میں بھی تو بہت تھوڑے اور وہ بھی آنحضرت صلی اللہ علیہ وسلم کے طفیل۔ میں نے یہ سوال خود بارگاہ نبوت میں پیش کیا تو مجھ پر منکشف ہوا کہ فضیلت کلی رسالت کے نزدیک وہ ہے جس کا تمام تر مرجع امر نبوت ہو، مثلاً علم کی اشاعت کرنا لوگوں کو دین اسلام کا تابع بنانا اور اسی کے مطابق اور باتیں ہیں جو فضیلت کہ ولایت کی طرف راجع ہو جیسے جذب و قنا تو وہ فضیلت خرنی ہے اور یہ خرنی فضیلت چنداں اہم نہیں، شیخین رضی اللہ عنہما چونکہ قسم اول کے ساتھ مخصوص ہیں یہی وجہ ہے کہ میں نے ان کو فوارہ کی طرح پایا کہ جس میں سے پانی نکل رہا تھا پس جو باری تعالیٰ کی غایت رسول اللہ صلی اللہ علیہ وسلم پر ہوئی وہی غایت شیخین رضی اللہ عنہما پر ہوئی۔ آپ دونوں حضرات اپنے کمالات کی وجہ سے ایک ایسے عرض کی طرح ہیں جو جوہر کے ساتھ قائم اور اس کے تحقق کے لئے تملکہ ہے حضرت علیؓ اگرچہ آنحضرت صلی اللہ علیہ وسلم کے حسب نسب میں رشتہ اور خاندان اور فطرت محبوبہ میں شیخین کی بہ نسبت زیادہ قریب ہیں اور جذب میں بہت قوی اور معرفت میں بہت بڑھے ہوئے ہیں لیکن آنحضرت صلی اللہ علیہ وسلم کمال نبوت کی وجہ سے حضرات شیخین کی طرف زیادہ مائل ہیں اور اسی لئے جو علماء معارف نبوت سے واقف ہیں وہ ہمیشہ شیخین کو افضل کہتے ہیں اور جو لوگ محض اوصاف ولایت کو دیکھتے ہیں وہ حضرت علیؓ کی افضلیت کے قائل ہو جاتے ہیں۔ اور اسی کمالات نبوت سے قوی مناسبت کی وجہ سے حضرات شیخین کا مدفن بھی آنحضرت صلی اللہ علیہ وسلم کے پاس ہی ہے۔

فضیلت سے محروم رہتے۔

ایک مقام پر حضرت معاویہؓ کے متعلق تحریر فرماتے ہیں:-

”بھلا ان پاک نفسوں پر معاویہؓ کا قیاس کیونکر ہو سکتا ہے جو نہ ہاجرین میں سے نہ انصار میں سے

۱۔ وحید اللغات مادہ ”عجن“ حضرت مجدد الف ثانی ”رسالہ ردِّ روافض“ طبع نو لکھنؤ ۱۸۸۶ء ص ۱۷
میں لکھتے ہیں:-

اصحاب کرام رضی اللہ تعالیٰ عنہم بعد رحلت حضرت پیغمبر صلی اللہ علیہ وسلم وبارک پیش در دفن بنصب امام مشغول گشتند و نصب امام را بعد از انقراض زمان نبوت واجب دیدند بل جعلوہ اہم الواجبات زیرا کہ آن سرور علیہ الصلوٰۃ والسلام امر فرمودہ بود باقامت حدود و سرحد و تہجیر جوش از برائے جہاد و حفظ اسلام و الا تیم الواجب المطلق الالبہ وکان مقدوراً فہو واجب لہذا صدیق اکبر رضی اللہ تعالیٰ عنہ گفت ایھا الناس من کان یعبد محمدًا فان محمدًا قد مات ومن کان یعبد اللہ فان اللہ حی لا یموت لا بد لہذا الا امر من یقوم بہ فانظر واوہا تو اراء کم فقالوا صدقت، پس اول حضرت عمر صدیق بیعت کرد رضی اللہ تعالیٰ عنہا بعد از آن جمیع اصحاب از ہاجرین و انصار رضی اللہ تعالیٰ عنہم بیعت کردند و بعد از بیعت ایشان حضرت ابو بکر رضی اللہ تعالیٰ عنہ بر منبر برآمد و بجانب قوم ملاحظہ نمود و زبیر را رضی اللہ تعالیٰ عنہ نیافت فرمود کہ حاضر سازند چوں حاضر گشت صدیق رضی اللہ تعالیٰ عنہ فرمود کہ می خواہی کہ اجماع مسلمانان را بشکنی، زبیر رضی اللہ تعالیٰ عنہ گفت لا تثریب یا خلیفہ رسول اللہ بس بصدیق رضی اللہ تعالیٰ عنہ بیعت کرد باز حضرت صدیق رضی اللہ تعالیٰ عنہ در قوم ملاحظہ فرمود حضرت امیر را نیافت فرمود کہ طلبند چوں حاضر شد صدیق گفت کہ می خواہی کہ باجماع مسلمانان شکست

صحابہ کرام رسول اللہ صلی اللہ علیہ وسلم کے انتقال کے بعد اور آپ کے کفن آنے اور دفنانے سے پیشتر خلیفہ مقرر کرنے میں مشغول ہو گئے انھوں نے رسول خدا صلی اللہ علیہ وسلم کے انتقال کے بعد خلیفہ اور امام کا مقرر کرنا نہایت ضروری سمجھا بلکہ امور ضروریہ میں بھی اس کو سب سے اہم اور لابد خیال کیا کیونکہ آپ نے حدود کو قائم کرنے، سرحدوں کے تحفظ، اسلام کی بقا اور جہاد کے لئے لشکر کی تیاری کا حکم دیا تھا، یہ امر مطلق جو ایک ضروری امر تھا وہ اسی طرح پورا ہو سکتا تھا اور یہ کچھ ان کے بس سے باہر بھی نہ تھا، چنانچہ ابو بکر صدیق رضی اللہ تعالیٰ عنہ نے فرمایا جو محمد صلعم کی عبادت کرتا تھا تو محمد صلی اللہ علیہ وسلم مر گئے اور جو اللہ کی عبادت کرتا تھا تو اللہ تعالیٰ زندہ ہے وہ کبھی نہیں مرے گا اب اس خلافت کے بار کو کون اٹھائے گا سوچ کر اپنی رائے دو، صحابہ نے کہا آپ نے سچ فرمایا یہ کام حقیقت میں نہایت اہم اور ضروری ہے پس سب سے پہلے حضرت عمرؓ نے حضرت ابو بکر صدیق رضی اللہ عنہ سے بیعت کی اس کے بعد تمام ہاجرین اور انصار صحابہ نے آپ سے بیعت کی۔ ان کے بیعت کرنے کے بعد حضرت ابو بکر صدیقؓ نے منبر پر تشریف لائے اور تمام صحابہ کو غور سے دیکھا مگر حضرت زبیر رضی اللہ تعالیٰ عنہ نظر نہ آئے، آپ نے فرمایا ان کو بلاؤ۔ جب آپ آئے تو حضرت ابو بکر صدیق رضی اللہ عنہ نے فرمایا کیا تم مسلمانوں کے اجماع کو توڑنا چاہتے ہو، حضرت زبیر نے جواب دیا اے رسول اللہؐ کے خلیفہ الزام دینے کی کوئی بات نہیں۔

(صحیح بخاری ج ۱ ص ۱۷۷)

نہ انھوں نے آنحضرتؐ کی کوئی خدمت اور جاں نثاری کی بلکہ آپؐ سے لڑتے رہے اور فتح مکہ کے دن ڈر کے مارے مسلمان ہو گئے پھر آنحضرتؐ صلی اللہ علیہ وسلم کی وفات کے بعد حضرت عثمانؓ کو

(بقیہ حاشیہ از صفحہ گذشتہ)

اری گفت، لا تثریب یا خلیفۃ رسول اللہ فیایعہ، حضرت امیر و سربراہے تاخیر بیعت خود عذر گفتند کہ ما غضبنا الا لثاخیرنا عن المشورۃ وانا نزی ابابکر احق الناس بما انہ لصاحب الغار وانا لعرف شرفہ وخیرہ ولقد امرہ رسول اللہ صلی اللہ علیہ وسلم بالصلوۃ بین الناس وهو حی قال الشافعی رحمۃ اللہ علیہ بایع الناس علی خلافتہ ابی بکر وذلك انہ اضطر الناس بعد رسول اللہ صلی اللہ علیہ وآلہ وسلم فلم یجدوا تحت اديم السماء خیرا من ابی بکر فلوہ رقابھم وایضا اجماع امت بر حقیقت خلافت یکے از ابوبکر و علی و عباس واقع شدہ بود و علی و عباس با ابوبکر منازعت نکردند بلکہ بیعت کردند پس اجماع بر امامت ابی بکر تمام شد چہ اگر ابوبکر بر حق نہی بود علی و عباس با و منازعت می کردند چنانچہ علیؓ معاویہؓ منازعت کرد با وجود شوکت از معاویہ طلب حق کردند آنکہ خلق کثیر را بکشتن داد مع ان الطلب اذا لک اشد وفي اول الامر اسهل لکون عھدھم بالنبی اقرب وھمھم فی تنفیذ احکامہ ارغب وایضا عباس از امیر طلب بیعت کرد و امیر قبول نکرد اگر حق بجانب او میدید قبول می کرد حال آنکہ زبیر با کمال شجاعت با وجود بنو ہاشم و جمیع کثیر با و متفق بودند و اجماع کافی است از براے حقیقت خلافت ابی بکر اگرچہ نص بر خلافت او وارد نشدہ لکن اقال جہور العلماء بلکہ اجماع اقوی است از نصوص غیر متواتر چہ بدلول اجماع قطعی است بدلول آن نصوص ظنی با آنکہ

اور فوراً حضرت ابوبکرؓ سے بیعت کر لی، پھر حضرت ابوبکرؓ نے صحابہ کے مجمع پر نظر ڈالی تو حضرت علیؓ کو نہ پایا فرمایا ان کو بھی بلا کر لائیں، جب وہ آئے تو حضرت ابوبکرؓ نے فرمایا کیا تم بھی مسلمانوں کے اجماع کو توڑنا چاہتے ہو حضرت علیؓ نے کہا رسول اللہ کے خلیفہ الزام دینے کی کوئی بات نہیں اور فوراً بیعت کر لی، حضرت علیؓ اور زبیر رضی اللہ عنہما نے دیر سے بیعت کرنے کا یہ عذر بیان کیا کہ ہم اس لئے خفا ہوئے کہ آپؐ نے مشورہ میں ہمیں پہلے کیوں نہ بلایا، ہم جانتے ہیں کہ حضرت ابوبکرؓ خلافت کے سب سے زیادہ مستحق ہیں، کیونکہ آپؐ آنحضرتؐ صلی اللہ علیہ وسلم کے غار کے ساتھی ہیں ہم آپؐ کے مرتبہ اور حسن سلوک سے واقف ہیں اور ہم جانتے ہیں کہ رسالت صلی اللہ علیہ وسلم نے اپنی حیات بابرکات میں صحابہ کو نماز پڑھانے کا حکم آپؐ ہی کو دیا تھا۔ حضرت امام شافعیؒ فرماتے ہیں سب لوگوں نے حضرت ابوبکرؓ کی خلافت پر بیعت کی کیونکہ وہ مجبور تھے اور انھوں نے آنحضرتؐ صلی اللہ علیہ وسلم کے رحلت فرمانے کے بعد زیر آسمان اور بر سر زمین حضرت ابوبکر رضی اللہ عنہ سے بہتر کسی کو نہ پایا چنانچہ انھوں نے اپنے تمام امور کا آپؐ ہی کو والی اور حاکم مقرر کیا، تمام امت کا حضرت ابوبکرؓ کی خلافت کے برحق ہونے پر اتفاق اور اجماع ہے حضرت علیؓ اور عباس رضی اللہ عنہما نے بھی اس معاملہ میں آپؐ کی مخالفت نہ کی بلکہ بیعت کر لی پس تمام امت کا آپؐ کی خلافت پر اجماع ہو گیا۔ اگر حضرت ابوبکر رضی اللہ عنہ حق پر نہ ہوتے تو حضرت علیؓ اور عباسؓ ان سے لڑتے جیسا کہ حضرت علیؓ معاویہؓ سے لڑے۔ اور حضرت معاویہؓ کے دبدبہ اور شوکت کے باوجود آپؐ ان سے حق کے خواستگار تھے اور اسی لئے بہت سے آدمیوں کو شہید بھی کر دیا، حالانکہ اس وقت

ایسا مطالبہ کرنا بڑا دشوار کام تھا اور اول امر میں یعنی حضرت ابو بکرؓ کی خلافت کے وقت یہ بہت آسان تھا کیونکہ آنحضرت صلی اللہ علیہ وسلم کا زمانہ بھی قریب تھا اور احکام الہی اور قیام حدود کے لئے حوصلہ بھی نہایت بلند تھا پھر حضرت عباسؓ نے حضرت علیؓ سے کہا بھی تھا کہ معیت کے واسطے ہاتھ بڑھاؤ مگر حضرت علیؓ نے آپ کی اس تجویز کو رد کر دیا اگر آپ اپنے میں زیادہ مستحق سمجھتے تو اس مشورہ کو ضرور قبول کرتے حالانکہ حضرت زبیرؓ جیسا جری انسان بھی آپ کے ساتھ تھا بنو ہاشم بھی مدد کے لئے تیار تھے اور صحابہؓ کی ایک جماعت بھی آپ سے متفق تھی۔ حضرت ابو بکرؓ کی خلافت برحق ہونے کے لئے اجماع کافی ہے اگرچہ آپ کی خلافت کے باب میں کوئی نص صریح وارد نہیں ہوئی جیسا کہ جمہور علماء کا قول ہے مگر اجماع صحابہؓ خصوصاً غیر متواترہ سے زیادہ قوی ہے کیونکہ اجماع کی حقانیت کا مدلول قطعی ہوتا ہے اور نصوص کا مدلول ظنی ہوتا ہے اس کے باوجود ہمارا یہ بھی دعویٰ ہے کہ حضرت ابو بکر رضی اللہ عنہ کی خلافت پر نصوص بھی وارد ہیں جیسا کہ محققین محدثین اور مفسرین نے لکھا ہے۔

(بقیہ حاشیہ از صفحہ گذشتہ)
 گریم کہ نصوص ہم وارد گشتہ انداز برای تحقیق
 خلافت کما ذکره المحققون من المحدثین والمفسرین

A 5x5 grid of 25 small, dark, irregular shapes, possibly representing a pattern or a map. The shapes are arranged in a regular grid, with each shape occupying one cell of the 5x5 array. The shapes are dark and have irregular, somewhat cross-like or star-like forms. They are distributed across the entire grid, with some appearing slightly more prominent than others. The background is white, and the grid is centered on the page.

(حاشیہ صفحہ ۷۱)

له وحيد اللغات - مادّه "كَلِمَاتُ"
له ايضاً - مادّه "كَلِمَاتُ"

حضرت معاویہ رضی اللہ عنہ ام المؤمنین حضرت ام حبیبہ رضی اللہ عنہا کے بھائی اور مشہور صحابی ہیں۔ صحابہؓ کے لئے قرآن میں ارشاد ہے :-

یہی وہ برگزیدہ نفوس ہیں جن کے دلوں میں اللہ تعالیٰ نے ایمان کا
نقش تحریر فرمادیا ہے اور اپنی قوت غیبی سے ان کی مدد فرمائی ہے
اور وہ انھیں بہشتوں میں داخل فرمائے گا جن کے نیچے نہریں
چلتی ہیں اور وہ ہمیشہ ان میں رہیں گے۔ خدا ان سے خوش اور

أُولَئِكَ كُتِبَ فِي قُلُوبِهِمُ الْإِيمَانُ
وَأَيَّدَهُم بِرُوحٍ مِنْ رَبِّهِمْ فَاذْهَبُوا
بِحَبَابٍ تَجْرِى مِنْ تَحْتِهَا الْأَنْهَارُ
خَالِدِينَ فِيهَا رَضِيَ اللَّهُ عَنْهُمْ وَرَضُوا

مولانا وحید الزماں کے اجاب میں بعض ارباب بصیرت شیعیوں کی رائے موصوف کی رائے کے بالکل برعکس تھی جیسا کہ مولانا تحریر فرماتے ہیں:-

”میں نے ایک معاملہ فہم اور سیاسی شیعی فاضل (سید حسین صاحب بلگرامی) سے سنا وہ کہتے تھے سچی بات تو یہ ہے کہ خلافت میں جو انتخاب ہوا وہی نسب و اصلح ہوا اور اگر حضرت علیؑ شروع ہی میں خلیفہ

(بقیہ حاشیہ از صفحہ گذشتہ)

عَنْدُكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ (سورہ مجادلہ ۵۸: ۲۲) وہ خدا سے خوش ہیں۔ یہی اللہ کی جماعت ہے یقین رکھو یہی لوگ فلاح پانے والے ہیں۔

اللہ تعالیٰ کا صحابہ سے خوش ہونا محض اس لئے تھا کہ ان کے ایمان کی آزمائش پہلے کر لی گئی تھی اس کی صحت اور صداقت میں کسی قسم کی خامی نہیں تھی جب ہی رضی اللہ عنہ ورضوا عنہ کی بشارت سنائی گئی ہے۔ اللہ تعالیٰ فرماتا ہے:-
أُولَئِكَ الَّذِينَ آمَنَتْ بِهِمُ اللَّهُ وَآتَيْنَاهُمُ الْوَسْطَةَ الْبَيْنَ الْأُولَىٰ وَالْآخِرَةَ عَظِيمَةً (سورہ الحجرات ۴۹: ۳۰)
لہذا اب ان پر کسی قسم کا طعن کرنا روا نہیں۔

شاہ عبدالعزیز محدث دہلوی قنادی العزیزیہ (مطبعت مجتبائی دہلی ۱۳۱۱ھ ص ۱۰۱) میں لکھتے ہیں:-

انچہ درمتون عقائد مرقوم است کہ صحابی را طعن نباید کرد درست است اما روایت حدیثی متضمن وجہ از وجوہ طعن در بعض صحابہ باشد با کہ ندارد با بجملة غرض اصحاب متون باین لقب صحابہ است نہ آنکہ صحابہ کلمہ معصوم اند کہ وجہ از وجوہ طعن نہ داشتند چہ از بعض صحابہ شرب خمر ثابت شدہ چنانچہ در مشکوٰۃ است و بارہا آنحضرت صلی اللہ تعالیٰ و علی آلہ وسلم اقامت حدود برآنها کردہ اند و از حسان بن ثابت و مسطح ابن اثاثہ قذف ثابت شدہ و برآنها حد نیز جاری گشتہ و از باعز اسلمی زنا صادر شدہ و مرحوم گردیدہ آری زلات و خطائے این مردم من حیث الصحابہ واجب الاحترام اند و از آن قبیل نیستند کہ امت زبان طعن دراز کنند تا وقتیکہ نفاق و ارتداد آنها بالقطع معلوم نگردد مثلاً در حق ابوذر غفاریؓ در حدیث صحیح بخاری وارد شدہ ”اِنَّكَ

عقائد اور کلام کی کتابوں میں جو یہ لکھا ہے کہ کسی صحابی کو طعن کرنا روا نہیں بالکل بجا اور درست ہے مگر بعض روایتیں جو طعن صحابہ پر مشتمل ہیں تو کوئی مضائقہ نہیں، الغرض عقائد کی کتابوں میں لفظ صحابہ سے تمام صحابہ کا معصوم ہونا اور ہر قسم کے طعن سے بری ہونا مراد نہیں ہے کیونکہ بعض صحابہ سے شراب کا پینا بھی ثابت ہے جیسا کہ مشکوٰۃ شریف میں مذکور ہے اور متعدد مرتبہ ان افعال کے مرتکب صحابہ پر آنحضرت صلی اللہ علیہ وسلم نے حدود قائم کی ہیں۔ حضرت حسان بن ثابت اور مسطح بن اثاثہ پر قذف (تہمت کی سزا) جاری ہوئی ہے۔ حضرت باعز اسلمی سے زنا کا ارتکاب ہوا ہے اور آپ سنگسار کئے گئے ہیں مگر ان خطاؤں اور لغزشوں کے باوجود یہ صحابی ہونے کے باعث قابل احترام ہیں اور ایسے نہیں ہیں کہ امت ان کو مطعون کر سکے تا وقتیکہ کسی کے متعلق نفاق اور ارتداد کا یقینی ثبوت نہ مل جائے، مثلاً حضرت ابوذر غفاریؓ کے متعلق صحیح بخاری میں موجود ہے: اِنَّكَ

ہو جاتے تو سارا معاملہ بگڑ جاتا اور اسلام کا اتفاق درہم برہم ہو جاتا کیونکہ اکثر قلوب ان کی طرف مائل نہ تھے، دوسرے اس وقت تک حضرت علیؑ نوجوان اور کم سن تھے اور ان کو دنیا کے مصالح

(بقیہ حاشیہ از صفحہ گذشتہ)

اھراء فیک جاہلیۃ " حالاً نامردم رانمی
رسد کہ بگوئیم ابوذرؓ مرد جاہل بود، چہنیں در حق
ابو جہم کہ از عمدہ صحابہ است در صحیح بخاری وارد
شدہ کہ لا یضع عصاۃ عن عاتقہ کما یہ
از آنست کہ او بسیار ضرب و سیاست می کند
زنان و خادمان خود را حالاً نامردم رانمی رسد کہ گوئیم
ابو جہم مرد ظالم بود بلکہ اگر نظر فکر بالا ترا ندازیم
در یابیم کہ بعضی انبیاء علیہم الصلوٰۃ والسلام
را از خدا بیگانی در مقام عتاب الفاظ عتاب
آمیز وارد شدہ امت را ہرگز جائز نیست کہ
بمقتضائے آل الفاظ در حق آنحضرت تکلم نماید
مثل عصی آدم ربہ فغوی حال آنکہ حضرت
آدم علی نبینا وعلیہ الصلوٰۃ والسلام را عاصی و
غای گفتن کفر است و مثل لا الہ الا انت
سبحانک انی کنت من الظالمین واذ ابی الی
الفلک المشمون فالتمہ
الحوت وھو صلیم کہ در حق یونس علیہ السلام
علی نبینا وعلیہ الصلوٰۃ والسلام آتی و
ظالم و بلیم گفتن بیج کس را جائز نیست
پس عبارت متون ہم درست است نظر
الی مراعات الادب الواجب علی الامم و
حدیث مذکور ہم صحیح المعنی نظر الی الواقع
و ہمیں است صحیح عقائد اہل سنت شکر اللہ
سعیم -

اھراء فیک جاہلیۃ کہ تم میں ابھی تک جاہلیت کی بواس
موجود ہے لیکن ہم کو اس کی اجازت نہیں کہ ہم حضرت ابوذرؓ
کو جاہل کہیں اور ایسے ہی حضرت ابو جہمؓ کے متعلق جو ممتاز صحابہ
میں ہیں صحیح بخاری میں آیا ہے کہ لا یضع عصاۃ عن عاتقہ
(وہ تو ہاتھ سے ڈنڈا ہی نہیں رکھتا) جو عورتوں اور خادموں کے
ساتھ زد و کوب سے کما یہ ہے۔ مگر ہم کو یہ حق حاصل نہیں کہ
ہم آپ کے متعلق یہ کہیں کہ حضرت ابو جہمؓ ایک جاہل و ظالم
انسان تھے اگر ہم غور کریں تو معلوم ہو گا کہ بعض انبیاء
علیہم السلام کے متعلق بھی قرآن پاک میں عتاب کے موقعوں پر
عتاب آمیز الفاظ وارد ہیں مگر امت کو جائز نہیں کہ وہ ان پر گزیدہ
نفوس کی شان میں حق تعالیٰ کے انداز کلام کی طرح سخت الفاظ
استعمال کرے مثلاً حضرت آدم علیہ السلام کے متعلق قرآن میں
ہے عصی آدم ربہ فغوی (طہ: ۱۲۱) حکم مالا آدم نے
اپنے رب کا پھر راہ سے بہکا) مگر ہمارا حضرت آدم علیہ السلام کو
عاصی اور غای کہنا کفر ہے یا جیسے حضرت یونس علیہ السلام
کے متعلق قرآن میں آیا ہے لا الہ الا انت سبحانک انی
کنت من الظالمین (تیرے سوا کوئی معبود نہیں تو پاک ہے
داور) بیشک میں قصور وار ہوں، سورۃ الانبیاء ۱۲۱: ۸۷) و
اذا ابی الی الفلک المشمون فالتمہ
الحوت وھو صلیم (جب وہ بھاگ کر پہنچا اس بھری کشتی پر)
. (پھر مچھلی نے ان کو نگل لیا اور وہ (قابل) ملامت دکا)
کرنے والے تھے (سورۃ الصافات ۳۷: ۱۲۰) ہم میں سے کسی کو
حضرت یونس علیہ السلام کے متعلق آتی اور ظالم اور بلیم کہنا
جائز نہیں۔ پس متون عقائد کی عبارت صحابہ کے احترام
کے پیش نظر بالکل درست ہے اور حدیث شریف بھی اقد
کے اعتبار سے صحیح المعنی ہے اور یہی اہل سنت کے
صحیح عقائد ہیں۔

اور حوادث کا اتنا تجربہ نہ تھا جتنا ابوبکر صدیقؓ کو تھا۔^۱

محبت اہل بیت کا نمونہ :-

”عبداللہ بن عمرؓ ہمارے آبا و اجداد میں تھے، حجاج کا نام سنتے ہی مجھ کو آگ لگ جاتی ہے جیسے یزید کا نام سنتے ہی میرے غصے کا پارہ انتہائی درجہ پر پہنچ جاتا ہے، کیا کریں ہم اخیر زمانے میں پیدا ہوئے ورثہ جب تک یزید اور حجاج اور ان کے معاونین سے ہم اپنے پیارے بزرگوں اور شہزادوں کا بدلہ نہ لیتے چہن نہ آنا خیر اب آخرت میں دیکھ لیں گے۔“

اسی سلسلہ کا ایک واقعہ ہے، فرماتے ہیں :-

”میں جب دمشق میں مسجد بنی امیہ میں گیا تو وہاں ایک طرف ایک چھوٹا سا گنبد بنا ہے کہتے ہیں امام حسینؑ کا سر مبارک وہاں مدفون ہے یہ بھی ایک قول ہے مگر صحیح قول یہ ہے کہ آپ کا سر مبارک مدینہ طیبہ میں قبۃ اہلبیت میں مدفون ہے اور حسب مبارک بالاتفاق کربلائے معلیٰ میں ہے۔ دمشق میں عجیب اتفاق ہوا جب میں اس گنبد کی زیارت کو گیا تو اس کے پاس جاتے ہی واقعہ شہادت آنکھوں میں پھر گیا اور میں دھاڑیں مار مار کر رونے لگا، سارے عرب لوگ جو حاضر تھے تعجب کرنے لگے، وہ میرا رونا سمجھتا ہی نہ تھا، بار بار عربی زبان میں کہتا ہائے ہماری بد قسمت کہ ہم آپ کے بعد پیدا ہوئے اگر اس وقت ہوتے جب آپ کربلائے معلیٰ میں گھر گئے تھے تو پہلے ہم آپ سے قصدق ہو جاتے پھر کوئی ملعون آپ پر ہاتھ ڈالتا۔“

اسی فطر محبت کا یہ اثر تھا کہ آپ محرم کو مستقل ماتم کا مہینہ سمجھتے تھے اور اس سے سال نو کا آغاز اچھا نہیں خیال کرتے تھے، چنانچہ فرماتے ہیں :-

”اکثر لوگوں نے سال ہجری کا شروع محرم سے رکھا ہے مگر جب امام حسینؑ کی شہادت محرم میں ہوئی یہ مہینہ خوشی کا نہیں رہا۔ مترجم کہتا ہے اگر سب مسلمان مل کر سال کا آغاز ماہ شوال سے کر لیں تو بہت مناسب ہوگا اور غرہ شوال سال کا پہلا دن ہو اس دن خوشی کریں کھائیں پیئیں محرم کا مہینہ شہادت کی وجہ سے غم کا مہینہ ہو گیا ہر دوسری قوس سال کے پہلے دن میں خوشی اور خرمی کرتی ہیں اور مسلمان روتے پیٹتے اور غم کرتے ہیں۔“

۱۔ وحید اللغات۔ مادہ ”لغظ“ ۱۲۔ ایضاً۔ مادہ ”صوب“ ۱۳۔ ایضاً۔ مادہ ”ذرف“ ۱۴۔ اہل عرب میں سن کا تعین عام الفیل سے تھا۔ عہد فاروقی میں سال کا تعین ہجرت جیسے اہم واقعہ سے ہوا اور سال نو کا آغاز حسب دستور ماہ محرم سے ہوا۔ تحقیق کے لئے ملاحظہ ہو: الاعلان بالتوہج لمن ذم التاريخ از علامہ شمس الدین محمد السخاوی المتوفی ۷۹۲ھ مطبعة التراث ۱۳۳۹ ق مہر ص ۴۹-۵۵۔ یہ کہنا کہ حضرت امام حسین رضی اللہ عنہ کی شہادت سے یہ مہینہ غم کا بن گیا اسلامی تعلیمات کے خلاف ہے اس ماہ میں غم و اندوہ کا اظہار صرف ایران اور اسی کے اثر سے ہندوستان، عراق اور نجف میں ہوتا ہے دیار عرب میں کہیں اس کا رواج نہیں ہے یہ سب تشیع کے اثرات ہیں۔ ۱۵۔ وحید اللغات۔ مادہ ”عود“ ۱۶۔

باب تصنیفات و تالیفات

- | | |
|------------------------|-----------------------------|
| ■ علامات الموت | ■ تبويب القرآن |
| ■ تورا الهداية | ● هدية المهدي |
| ● احسن الفوائد | ● تذكرة الوحيد |
| ■ اشراق الابصار | ● كنز الحقائق |
| ■ فتاوى بے نظير | ■ اصلاح الهداية |
| ● تشریح الحج والزياره | ■ وحيد اللغات (لغات الحديث) |
| ■ الحاشية الوحيدية | ● وظيفة نبي باوراد و جدي |
| ● الانتهاء في الاستواء | ■ تصحيح كنز العمال |
| ● قواعد محمدي | |
| ■ عقيدة اهل سنت | |
| ■ كشف المخطا | |
| ● الهدى المحمود | |
| ■ روض الربی | |
| ■ المعلم | |
| ■ تسهيل القاري | |
| ■ رفع العجابه | |
| ● موضحة الفرقان | |
| ● تيسير الباري | |

مولانا وحید الزباں کے والد شیخ مسیح الزباں چونکہ خود عالم تھے پھر مطبع قائم کر چکے تھے ہر قسم کی کتابوں سے واقف تھے مترجموں اور پڑھے لکھے لوگوں کی عام کمزوریوں سے بھی آشنا تھے کہ وہ سب کچھ پڑھنے کے بعد بھی نہ بلا تکلف ترجمہ کر سکتے ہیں اور نہ ان کو تصنیف و تالیف کا ڈھنگ آتا ہے اس لئے آپ نے وحید الزباں کی تعلیم میں اس امر کا خاص خیال رکھا کہ یہ خامیاں نہ رہنی چاہئیں چنانچہ طالب علمی کے زمانہ میں جب کہ آپ شرح الوقایہ پڑھتے تھے اور ابھی خود رسالہ ہی تھے کہ شیخ مسیح الزباں نے ان کو پابند کر دیا تھا کہ جتنا سبق پڑھو اس کا ہر روز اردو میں ترجمہ کر لیا کرو، چنانچہ آپ جتنا پڑھتے اتنا ترجمہ کر لیتے تھے اس طرح شرح الوقایہ کے پڑھنے کے زمانہ ہی میں پوری شرح الوقایہ کا ترجمہ ہو گیا اور اس سے آپ کو ترجمہ کرنے کا ڈھنگ آ گیا۔ نیز اس طرح کتابوں کو سمجھ کر پڑھنے کا موقع ملا۔ استعداد بھی بچتے ہو گئی۔ جو خامیاں دوران تعلیم میں نمودار ہو جاتی ہیں وہ بھی ایک ایک کر کے نکلتی گئیں اور ترجمہ کرنے کی عادت ہو گئی، یہی وجہ تھی کہ کچھ عرصہ بعد ایسا ملکہ حاصل ہو گیا تھا کہ بڑی بڑی کتابوں کا ترجمہ بلا تکلف کر لیتے تھے اور کہیں لغت دیکھنے کی حاجت نہیں ہوتی تھی جیسا کہ فرماتے ہیں:-

”مجھے طفولیت سے ترجمے کا شوق رہا اور بڑی بڑی کتابوں کے ترجمے میں نے لکھے اور اب عربی کے ترجمہ کرنے میں کسی قسم کی دقت یا لغت بینی کی حاجت مجھ کو نہیں ہوتی۔“

بلاشبہ عربی سے اردو زبان میں ترجمہ کا کام جتنا تنہا آپ نے کیا اتنا کسی اور نے نہیں کیا بلکہ شاید اور زبانوں میں بھی اتنی اہم کتابوں کا ترجمہ کسی ایک شخص نے نہیں کیا۔ اس کے علاوہ بعض کتابوں کی شرحیں لکھی ہیں اور بعض مستقل تالیفات چھوڑی ہیں۔ ہم جب آپ کے گونا گوں مشاغل کو دیکھتے اور پھر ان تالیفات اور تراجم پر نظر ڈالتے ہیں تو حیرت ہوتی ہے۔

یہ محض خدا کا فضل ہے کہ اس نے اپنے دین کا کام آپ سے لیا اور صحاح ستہ کے ترجموں کا شرف آپ کو بخشا پھر قرآن و حدیث کی ایسی عظیم الشان لغت مرتب کرائی جو اردو زبان میں اپنی نظیر آپ سے ہے۔

ابن سعادت بزورِ بازو نیست تانہ بخشد خدائے بخشندہ

مولانا کا ترجمہ عموماً با محاورہ، سادہ اور سلیس ہوتا ہے پھر مختصر تشریحی فوائد ہوتے ہیں جس سے قاری عبارت کو بخوبی سمجھ لیتا ہے۔ حدیث کے ترجموں میں مزاحیہ ائمہ اربعہ سے کم اعتنا کیا ہے

اور اس کی وجہ کچھ تو اثری رنگ کا غلبہ (عدم تقلید) اور کچھ تو اب صدیق حسن خاں کا مشورہ ہے جس کی وجہ سے مقلدین کو مطالعہ کے دوران میں مشکلات پیش آتی ہیں۔ اگر فوائد میں ان امور کی رعایت ہو جاتی تو ترجمہ کی افادیت بہت بڑھ جاتی، جیسا کہ مولانا خرم علی بلہوریؒ نے "مشارق الانوار" کے اردو ترجمہ "تحفۃ الاخیار" میں کیا۔ یہی وجہ ہے کہ آج بھی اس کتاب کو دونوں طبقوں میں قبولیت عام حاصل ہے۔

موصوف نے جو ترجمے اور تالیفات یادگار چھوڑی ہیں اب ہم ان کو ترتیب سے لکھتے ہیں جس ناظرین کو موصوف کے علمی کارناموں کا بخوبی اندازہ ہو سکے گا۔

(۱) علامات الموت | یہ حکیم بقراط کے رسالہ قبریہ کا اردو ترجمہ ہے جو موصوف نے طالب علمی کے ابتدائی دور میں کیا تھا جب آپ صرف ونحو کی کتابیں پڑھتے تھے، یہ بعد میں چھپ کر شائع ہو گیا تھا مگر اب نہیں ملتا۔

(۲) نور الہدایہ ترجمہ شرح الوقایہ | یہ فقہ حنفی کی مشہور اور متداول کتاب شرح الوقایہ مولفہ عبید اللہ بن مسعود بن تاج الشریعہ کا اردو ترجمہ اور

اس کی چار ضخیم جلدوں میں نہایت جامع شرح ہے۔ یہ کتاب پہلی مرتبہ ۱۲۸۷ھ میں مولانا وحید الزماں کے والد مولانا مسیح الزماں نے اپنے خرچہ و صرفہ سے مطبع نظامی کانپور میں کلاں سائز پر چھپوا کر اہل علم میں مفت تقسیم کرائی تھی، اور اس کا حق اشاعت مولانا عبدالرحمن شاکر مطبع نظامی کو ہبہ کر دیا تھا۔

اس کتاب کا ترجمہ موصوف نے اپنی طالب علمی کے زمانے میں کیا تھا بعد میں اہل علم کو دکھایا انھوں نے دیکھ کر اس امر کا اعتراف کیا کہ یہ ترجمہ بلاشبہ عوام کے لئے مفید ہے اگر اس میں ہر مسئلہ کے ساتھ اس کی دلیل بھی قرآن و حدیث سے بیان کر دی جائے تو اس کی افادیت بہت بڑھ جائے اور عوام و خواص دونوں کے لئے مفید ثابت ہو۔ یہ رائے چونکہ نہایت صائب تھی آپ نے درس نظامی کی تکمیل کے بعد حیدرآباد دکن میں اس کی کو بھی پورا کر دیا جس نے اس کتاب کی افادیت میں چار چاند لگا دی بار بار چھپی اور بہت مقبول ہوئی۔

اس کتاب کے ترجمہ کی کیفیت آپ کے والد مولوی مسیح الزماں نے نور الہدایہ کے آخر میں اس طرح لکھی ہے :-

"کتاب نور الہدایہ میں بفحوائے مضمون فیض مشون آیہ شریفہ و اما بنعمۃ ربک فحدث"

(اور جو احسان ہے تیرے رب کا سو بیان کر) شمع احوال بر خودار تورالابصار و حید الزماں مؤلف کتاب کا
 بامیدار داد و دعا مرحمت کریمانہ کے عرض گزار ہے کہ ایام طفولیت سے حق تعالیٰ نے بر خودار مردوح
 کو ہوا و لعب سے بچا کر رغبت تحصیل علوم عطا فرمائی۔ بارہویں برس بند تحصیل کتب صرف و نحو کے
 شرح وقایہ پڑھنا شروع کیا اور براہ ذہانت طبع جس قدر پڑھا ترجمہ اس کا روزمرہ زبان اردو میں
 لکھ کر مرتب کیا۔ بعض علمائے حق پرست نے اس کو دیکھ کر ہدایت و ارشاد فرمایا کہ یہ ترجمہ مثل اور
 رسائل اردو کے عام فہم ہے نہ (کہ) مفید خواص البتہ اگر ہر مسئلہ اس کتاب کا مدلل باحادیث و
 اسناد معتبرہ ہو سکتا تو ہر خاص و عام کو مطلوب بلکہ اکثر علمائے عصر اور فقہائے دہر کو بدل محبوب
 و مرغوب ہوتا۔ ہر چند کہ اس ایام میں رغبت عاجز میں بوجہ تلف ہو جانے چھاپہ خانے ذاتی اور تمام
 جائیداد کثیرہ تجارت اور ہزار ہا کتب اقسام مختلفہ چھاپہ و قلمی کے صدیات کثیرہ اور بحجم و آلام
 سے زندگی عیال و اطفال اس حقیر کی دشوار تھی لیکن توجہ دلی و استادان شفیق سر حق تعالیٰ
 نے موسیٰ الیہ کو یہ توفیق عطا فرمائی کہ چند عرصے میں اکثر کتب احادیث شریف پڑھ کر لکھنا اس
 کتاب کا پندرہویں برس کی عمر میں شروع کیا قریب ربع کے باقی رہا تھا کہ ۱۲۸۳ھ میں حسب
 الطلب عاجز کے ترک وطن و دیار شہر حیدر آباد دکن میں اکثر اتفاق سکونت ہوا چند ماہ بوجہ
 نہ میسر ہونے کتب ضروریہ کے تکمیل میں توقف رہا۔ من بعد ایک نسخہ کتاب فتح القدر کا حجاب
 مولانا و مقتدا سیدی میر اشرف علی صاحب دام فیوضہم نے عنایت فرمایا کہ باعث تکمیل کتاب
 ہوا اور سبب چھپنے اور رواج پانے کتاب کا یہ ہوا کہ جب سے توجہ عنایت معتمد عدالت سرکار
 فیض آثار نواب معالی القاب ملک اقتدار مختار الملک بہادر دام اللہ سے بر خودار مذکور زمرہ ملازمین
 میں شامل ہوا، چھپنا اس کا جمیع حوائج ضروریہ انسانی پر مقدم جان کر تمام ماہوار ذاتی اپنی فراہم
 کر کے پانچ سو نسخے مطبع عالی نظامی واقع کانپور میں چھپوا کر ہدیہ جا بجا ملکوں میں واسطے
 ملا حظے بعض اکابر دیندار اور بزرگان عالی وقار کے بذریعہ ڈاک روانہ کئے۔ توقع مرحمت بزرگانہ
 سے یہ ہے کہ جس مقام پر غلطی اور نقصان نظر آئے اصلاح دیگر اطلاع فرمائیں حسبہ اللہ توجہ دلی
 سے امداد فرمائیں کہ حق تعالیٰ اجل شانہ اپنی قدرت کاملہ سے استطاعت و سامان تکمیل بقیہ تینوں
 جلدوں شرح وقایہ اور ترویج کتب دینیہ بہ نیت ثواب اتروای بوسیلہ ہمہ الیہ بندگان فیض
 رسان اپنے کے عطا فرماوے۔

نور الہدایہ میں پہلے عربی متن کا با محاورہ اور سلیس ترجمہ کیا ہے پھر قرآن اور حدیث سے ہر مسئلہ کی دلیل لکھی ہے نیز زیر بحث مسئلہ میں جو احادیث آئی ہیں ان کی تخریج بھی کی ہے۔

کتاب کے شروع میں ایک نہایت مبسوط مقدمہ ہے جس میں وجہ تالیف ہے پھر کتاب کے علمی پایہ اور اس کے محاسن اور فوائد کا ذکر ہے پھر حدیث کی تعریف اور اس کے اقسام کو بیان کیا ہے پھر مؤلفین صحاح ستہ کے حالات لکھے ہیں بعد میں تقلید ضروری کیوں ہے اس پر نہایت جامع بحث کی اور مخالفین تقلید کی جانب سے تقلید پر جو اعتراضات کئے جاتے ہیں اس کو تفصیل سے بیان کیا ہے ان کے جوابات دیئے ہیں پھر اصطلاحات فقہیہ کو لکھا ہے :-

مولانا نے شرح الوقایہ کی یہ شرح غیر مقلدین کی اس شورش کی وجہ سے کی تھی جو انھوں نے یہ کہہ کر برباد کر رکھی تھی کہ احناف کے تمام مسائل قیاس پر مبنی اور احادیث صحیحہ کے خلاف ہیں اس کتاب میں اہل حدیث کے انہی اعتراضات کا ایک ایک کر کے تار و پود بکھیرا اور نہایت مدلل جوابات دیئے ہیں یہی وجہ ہے کہ آغاز مقدمہ میں ان امور کو نہایت تفصیل سے لکھا ہے۔ مگر یہ کام کسی پُر خاش کی بنا پر نہیں کیا بلکہ یہ وجہ اللہ دین ہی کی خاطر کیا ہے جیسا کہ لکھتے ہیں :-

”مقصود اصلی اس کتاب سے فائدہ خلق اللہ ہے نہ کسی کا رد اور نہ کسی کا اظہار خطا منظور ہے تو اب بندہ عاصی پر معاصی فقیر حقیر ننگ خاندان محتاج رحمت ایزد متان محمد وحید الزمان ولد مولوی مسیح الزماں لکھنوی فاروقی حنفی مؤلف اس کا ان صاحبوں کی خدمت میں جو اس کتاب کے مطالعے سے سرور اور حظوظ ہوں عرض رسا ہے کہ جس جگہ پر ازراہ خطائے انسانی کے کسی قسم کی لغزش دیکھیں تو پردہ عفو سے چھپا دیں اور مجھ گنہگار اور میرے والدین اور تمامی اعزہ اور اقارب اور عامہ مسلمین کے واسطے دعائے خیر کریں“

مولانا وحید الزماں کے اسی خلاص کا ثمرہ تھا کہ یہ کتاب نور الہدایہ بڑی مقبول ہوئی پہلی مرتبہ مسیح الزماں نے مطبع نظامی کانپور سے چھپوائی تھی پھر دوسری مرتبہ حاجی عبدالرحمن خاں شاکر نے اپنے مطبع نظامی سے ۱۲۹۳ھ میں شائع کی مگر اس کے تمام نسخے فروخت ہو گئے ۱۳۰۲ھ میں موصوف نے مطبع مذکور سے تیسری بار شائع کی اور اس مرتبہ بھی سالیہ نسخے جلد ہی بک گئے تو مطبع رزاقی کے مالک محمد سعید اور عبدالصمد نے اپنے جدا جدا حاجی عبدالرحمن خاں سے اجازت لے کر مطبع مذکور سے ۱۳۱۵ھ میں چوتھی بار مزید حواشی کے ساتھ شائع کی۔ چنانچہ خاتمۃ الکتاب پر ناشر کا حسب ذیل بیان اسی امر کا

شاہد ہے، لکھتے ہیں:-

”چوتھی مرتبہ یہ نسخہ نہایت عمدہ طیار ہوا اور اس کی تصحیح و درستی میں محنت و مشقت کے ساتھ ایک زمانہ گزرا اور اصل نسخہ عربی کی عبارت سے اس کے تمام مسائل اور دلائل ملائے اور جا بجا عبارات گھٹانے بڑھانے اور جدید حواشی چڑھانے میں صرف زکریا کثیر مولا اور نہایت خرچہ پڑا“

پھر اس کے بعد ۱۳۶۱ھ میں مطبع مجیدی کانپور سے محمد شفیع ابن محمد سعید نے نہایت اہتمام سے شائع کی جیسا کہ خاتمۃ الکتاب سے ظاہر ہے:-

”باہتمام حاجی محمد شفیع خلف الرشید جناب حاجی محمد سعید صاحب مرحوم و مغفور تصحیح تمام مطبع مجیدی واقع کانپور میں بہ ماہ محرم الحرام ۱۳۶۱ھ مطابق فروری ۱۹۴۲ء چھپ کر نذر شائقین ہوئی“

(۳) **احسن الفوائد فی تخریج احادیث شرح العقائد** | یہ رسالہ عربی زبان میں ہے اور بڑی تقطیع کے ۱۶ صفحات پر مشتمل

ہے ۱۲۸۴ھ میں مطبع علوی سے چھپ کر شائع ہو گیا ہے۔ اس رسالہ میں علم العقائد کی مشہور کتاب شرح العقائد النسفیہ کی حدیثوں کی تخریج کی گئی ہے یعنی یہ بتایا گیا ہے کہ کتاب مذکور میں جو حدیثیں زیر بحث آئی ہیں وہ حدیث کی کن کن کتابوں میں ہیں اور کہاں کہاں ہیں۔

موصوف نے یہ رسالہ تعلیم سے فراغت کے بعد ۱۲۸۲ھ میں کانپور میں تالیف کیا تھا چنانچہ خاتمۃ الکتاب میں لکھتے ہیں:-

”فحمد الله العظيم ونصلي على رسوله الكريم على ما وفقني لتمام هذا الكتاب المسمى باحسن الفوائد في تخریج احادیث شرح العقائد للإمام العلامة سعد الملة والدين التفتازاني يوم الخميس وقت الظهر الرابع من شهر ذي القعدة ۱۲۸۲ھ ومائتين و اثنين وثمانين من هجرة النبي صلى الله عليه وسلم في بلدة كنفور صاها الله عن الفساد والشرور انا العبد العاصي المحتاج الى رحمة الله المنان المدعو بوحيد الزمان ارجو عن ينظر في هذا الكتاب بعين الصواب ان يدعولي بدعاء المستجاب“

اس رسالہ کے دیکھنے سے پتہ چلتا ہے کہ تالیف رسالہ کے زمانے میں ملا علی قاری (المتوفی ۱۰۱۴ھ) کی کتاب ”فرائد القلائد وغرر الفوائد علی شرح العقائد“ موصوف کے پیش نظر رہی ہے اور آپ نے

۱۳۱۵ھ تور اہدایہ ترجمہ شرح الوقایہ بطبع رزاقی ۱۳۱۵ھ

اس سے پورا پورا فائدہ اٹھایا ہے جیسا کہ حدیث اللہم فی ربی الخ پر لکھتے ہیں:-

اقول لما وجد هذا الحديث وتركه على

القاری فی تخریج هذا الكتاب

جن حدیثوں کی تخریج ملا علی قاری سے رہ گئی تھی آپ نے اس قسم کی بیشتر احادیث کی نشاندہی کی اور

بتایا کہ یہ حدیث حدیث کی فلاں فلاں کتاب میں ہے چنانچہ ایک حدیث کے متعلق لکھتے ہیں:-

قال روی ابن عمر ان الکبائر

تسعة

قال وزاد ابو هريرة اكل الربوا اقول

قد ترك تخریج علی القاری فی فرائد

القلائد فلعله لم يره او كان ساقطا

فی نسخة اخرج الشيخان وغيرهما عن

ابی هريرة

یا ان کے پیش نظر نسخہ میں اس حدیث کا تذکرہ نہ ہوا اس

روایت کو بخاری اور مسلم وغیرہ نے حضرت ابو ہریرہ کی

روایت سے نقل کیا ہے۔

مولانا وحید الزماں نے اس رسالہ میں احادیث کی تخریج ہی پر اکتفا نہیں کیا بلکہ اگر درمیان سندیں کوئی

مسکلم فیہ رجال آگئے ہیں تو ان پر کلام کیا ہے چنانچہ حدیث "اگر موا اصحابی فانهم خیار کما الحدیث

پر لکھتے ہیں:-

اقول رواه النسائي عن عمر بطوله

واورده صاحب المشكوة ولم يطلع

علی هجره واسناده صحيح ورجاله

صحيح الا ابراهيم بن الحسن الختعي

فان لم يخرج له الشيخان وهو ثقة

ثبت ذكره الجزري وقال القاری

ورد معناه في عدة احاديث وهو

میں کہتا ہوں یہ پوری حدیث امام نسائی نے بروایت

حضرت عمرؓ نقل کی ہے، صاحب مشکوٰۃ نے بھی مشکوٰۃ

میں اس کو درج کیا مگر انھیں بھی یہ معلوم نہیں کہ یہ حدیث

کس کتاب میں ہے، اس کی سند صحیح ہے، اس کے راوی

بھی ثقہ ہیں بس ایک ابراہیم بن الحسن ختعی ہی ایسے شخص

ہیں جن سے شیخین نے روایت نہیں کی مگر وہ بھی ثقہ اور

معتبر ہیں جیسا کہ علامہ جزری نے لکھا ہے ملا علی قاری

نے کہا ہے کہ یہ منہوم متعدد احادیث میں بیان کیا گیا ہے

مفہوم الحدیث السابق ولم
بین مخرجہ۔
حدیث ماسبق کا مفہوم بھی یہی ہے مگر انھیں کوئی روایت
ان الفاظ کے ساتھ نہیں ملی چنانچہ اس کی تخریج بیان
نہیں کی۔

اس رسالہ کے مطالعہ سے معلوم ہوتا ہے کہ اس کی تالیف کے زمانے میں حدیث اور رجال کی مستند
کتابیں موصوف کے پیش نظر ہی ہیں۔

(۴) اشراق الابصار فی تخریج احادیث نور الانوار | یہ کتاب عربی زبان میں ہے اس
میں موصوف نے اصول فقہ کی

مشہور درسی کتاب نور الانوار (جو اورنگ زیب کے استاد احمد المعروف بہ ملا جیون (المتوفی ۱۱۳۳ھ)
کی تالیف ہے) کی حدیثوں کی تخریج کی ہے۔ یہ بڑی تقطیع کے ۳۲ صفحات پر مشتمل ہے ۱۲۸۸ھ میں مطبع
مصطفائی لکھنؤ سے چھپ کر شائع ہو گئی ہے۔

یہ کتاب مولانا وحید الزباں نے ۱۲۸۶ھ میں اپنی والدہ ماجدہ کے انتقال کے بعد حیدرآباد دکن میں
تالیف کی تھی۔ اس کتاب کی تالیف سے مقصد اہل حدیث کے اس مشہور اعتراض کی تردید کرنا تھا کہ جس
طرح فقہی مسائل قیاس پر مبنی ہیں اسی طرح اصول فقہ کا دار و مدار بھی محض قیاس پر ہے کیونکہ جن حدیثوں پر
ان اصول کی بنیاد قائم ہے وہ ضعیف ہیں یا ان کا بیشتر حصہ موضوع اور بے اصل ہے۔ مولانا کا
اس موضوع پر لکھنے کا ارادہ تو ایک مدت سے تھا مگر کام کی اہمیت زبانِ قلم کو روکتی رہی آخر ہمت
کر کے یہ رسالہ لکھا اور مخالفین کے اس اعتراض کا دندان شکن جواب دیا اور یہ ثابت کر دیا کہ جن
حدیثوں پر ان اصول کی بنیاد رکھی گئی ہے وہ کس پایہ کی ہیں اور حدیث کی کن کن معتبر اور مستند کتابوں
میں پائی جاتی ہیں جیسا کہ آغاز کتاب میں لکھتے ہیں:-

”الطاعنون علی اصول الخفیة
الخفیة البیضاء لقصور نظرهم و
فتور بصیرهم و ذبول درکهم و ذھول
فہمهم زاعمون ان لیس لها اصل
و شأھد و مؤید و عاصد، وقد
جعلوا الصیحة منها فاسدة و
جو لوگ خفیہ کے نہایت درخشاں اصول، اصول فقہ پر
اپنی کوتاہ اندیشی کم بایگی کج فہمی اور بے بصیرتی کی وجہ سے
اعتراض کرتے ہیں اور یہ سمجھتے ہیں کہ ان اصول کی
نہ کوئی اصل ہے نہ کوئی اساس اور نہ کوئی نظیر وہ
غلط فہمی میں مبتلا ہیں اور انھوں نے ایک صحیح چیز کو
غلط اور ایک سچی بات کو جھوٹ سمجھا ہے۔ ایک زمانہ

لے احسن الفوائد فی تخریج احادیث شرح التمام مطبع علوی ۱۲۸۴ھ ص ۱۴-۱۲

الستقیمۃ منها کاسدۃ وقد ہما
 کان یختلج فی قلبی مع قلۃ عدتی و
 نقص شدتی ان اسبح فی ذلک البحر
 الذی لا قعر لہ وانحت ذلک الجبل
 الذی لا وعزلہ واسعی فی احرازہ ما
 وجدت فی کتب الحفاظ الماہرین
 وافر ازما الفیت فی اسفار الذاکرین
 لا جمع لہ تخریجاً یبیطہر الاصول ویبیر
 النقول ترفع عن خرائدہ النقاب
 وتزیل عن فرائدہ الحجاب خالیاً
 عن الحشو والزوائد عاریاً عن المقلات
 والمعاند حاویاً علی المہمات و
 الفوائد جامعاً للمتعلقات و
 العوائد

میرے دل میں یہ اعتراض کھٹکتا تھا، میں نے اپنی کم مائیگی
 اور تہی دامنی کے باوجود ایک ایسے سمندر میں تیرنے کا
 ارادہ کیا جس کی تھاہ نہیں اور ایک ایسے پہاڑ کو تراشنے کا
 غم کیا جس کی بلندی اور رفعت کا کچھ ٹھکانہ نہیں، چنانچہ
 میں نے ان باتوں کو جمع کرنا شروع کیا جو میں نے اس فن
 کے ماہرین کی کتابوں میں پائیں اور اس فن کے حفاظ کی
 کتابوں میں نظر سے گزریں تاکہ میں اس کتاب کی احادیث
 کی تخریجات کو یکجا کروں جس سے اس کی اساس کی حقیقت
 روشن ہو جائے اس سے متعلق اور تمام حدیثیں منظر عام پر
 آجائیں، ان کے چہروں کو نقاب اٹھ جائے (یعنی ان کا
 پتہ مل جائے کہ وہ کہاں کہاں ہیں اور کن کن کتابوں میں ہیں)
 ان کے موتیوں سے پردہ اٹھ جائے (یعنی ان کی سندیں بھی
 معلوم ہو جائیں) تخریجات حشو و زوائد سے پاک ہوں، الجھوٹا
 اور پیچیدگیوں سے مبرا ہوں، اہم فوائد اور مہمات امور کی
 جامع ہوں، نیز تمام متعلقات اور نفائس پر حاوی ہوں۔

کتاب مذکور کے مطالعہ سے اندازہ ہوتا ہے کہ اس کی تالیف کے وقت حسب ذیل کتابیں موصوف کے
 پیش نظر تھیں:-

- (۱) شرح مختصر المنار مولفہ ملا علی قاری المتوفی ۱۰۱۵ھ
 - (۲) شرح المنار از ابن الملک المتوفی ۸۸۵ھ
 - (۳) المقاصد الحسنہ از علامہ سخاوی شمس الدین محمد المتوفی ۹۰۲ھ
 - (۴) تعلیقات ازالۃ الخفا از مولانا عبدالحی فرنگی محلی
- اس کتاب کی تالیف کے وقت تک موصوف پر حقیقت کا رنگ بہت شوخ تھا۔

(۵) فتاویٰ بینظیر در نفی مثال آنحضرت بشیر و نذیر یہ مشاہیر اہل علم کے

متوسط تقطیع کے ۱۰ صفحات پر مشتمل ہے۔ محمد یعقوب منصرم مطبع نظامی کے زیر اہتمام سنہ ۱۲۹۰ھ میں مطبع اسری سے چھپ کر شائع ہو گیا ہے۔

یہ فتوے ان لوگوں کی تردید میں لکھے گئے ہیں جنہوں نے حضرت ابن عباسؓ کے اس اثر "ان الله خلق سبع ارضين في كل ارض ادم كاد مكنو نوح كنو حكمة و ابراهيم كابر اهي مكنو و عيسى كعيسى مكنو و نبى كنبى مكنو" سے یہ سمجھا ہے کہ آنحضرت صلی اللہ علیہ وسلم کے بھی چھ شیل اور نظیر ہیں، اس رسالہ میں مفتی سعد اللہ رامپوری کے فتوے کے بعد اردو میں مولانا وحید الزماں کا فتویٰ ہے جو کم و بیش ۱۳ صفحات پر مشتمل ہے۔ اس کے بعد قاری عبدالرحمن پانی پتی کا فتویٰ فارسی میں ہے اور اسی پر رسالہ ختم ہو گیا ہے۔ یہ فتویٰ اختصار کے باوجود نہایت مدلل اور بڑا جامع ہے۔

(۶) تشریح الحج والزیارہ | یہ رسالہ اردو زبان میں ہے اور حج کے ضروری مسائل اور روضۃ اقدس کی زیارت کے فضائل پر مشتمل ہے۔ متوسط تقطیع کے ۵۲

صفحات پر پھیلا ہوا ہے سنہ ۱۲۹۲ھ مطابق ۱۸۷۶ء میں قاضی محمد ابراہیم کے زیر اہتمام ممبئی سے چھپا اور مفت تقسیم ہوا۔

سنہ ۱۲۹۲ھ میں جب کہ مولانا وحید الزماں سررشتہ دار اضلاع سرکار عالی تھے یہ رسالہ اپنے والد ماجد مولانا مسیح الزماں کی فرمائش پر اردو میں لکھا تھا۔ اور اس کی وجہ یہ تھی کہ مولانا وحید الزماں کے چھوٹے بھائی مولوی فرید الزماں اور سعید الزماں حج کرنے بیمار تھے۔ شیخ مسیح الزماں نے آپ سے کہا کہ ایک ایسا رسالہ لکھو جو حج کے ضروری مسائل پر حاوی ہو اور اس میں تمام مسائل نقشہ کی صورت میں درج ہوں تاکہ بیک نظر تمام مسائل کو دیکھ لیا جائے۔ موصوف نے حسب ارشاد مکمل کر کے پیش کیا۔ شیخ مسیح الزماں نے دیکھ کر فرمایا کہ یہ زیادہ طویل ہو گیا مختصر ہونا چاہئے۔ آپ نے اس کو مختصر کیا جیسا کہ آغاز رسالہ میں فرماتے ہیں:-

”محمد وحید الزماں عرض کرتا ہے کہ سن حال یعنی سنہ ۱۲۹۲ھ میں جب قصد

برادران عزیز محمد فرید الزماں اور سعید الزماں واسطے حج اور زیارت کے مصمم ہوا تو جناب والدی

مولوی محمد مسیح الزماں صاحب مدظلہ نے عاقبت سے ارشاد کیا کہ ایک نقشہ مختصر جس میں ترکیب

بجا آوری قرآن و تمتع اور افراد یعنی اقسام ثلاثہ حج اور فرائض و واجبات و سنن حج اور جنایات

اس طرح مذکور ہوں کہ ہر شخص اس کے موافق عمل اور باسانی اس کے مضامین پر مطلع ہو سکے، بجاے
 تو عامہ مسلمین علی الخصوص برادران مذکورین کو نہایت مفید ہوگا اور تا قیام قیامت موجب حصول
 اجر اور تصاعف حسنت رہے گا، چونکہ تعمیل ارشاد واجب اور ضروری تھی اور زمانہ حال میں کوئی
 نقشہ مفید اس قسم کا نظر سے نہیں گذرا تھا، اس لئے فقیر نے غرہ رمضان المبارک سنہ مذکور سے
 شروع کیا اس نقشہ کا اس طور سے کہ روزانہ ایک ساعت تک لکھتا تھا جب ساتویں تاریخ ماہ
 مذکور کے پیر تمام کو پہنچا تو بوجہ طوالت نقشہ کے یہ خیال ہوا کہ لف و نشر میں ضائع اور تلف
 نہ ہو جائے اس لئے دوبارہ ارشاد ہوا کہ یہ رسالہ مختصر کر دیا جائے تا ناظرین بہولت اس کو
 دیکھ سکیں اور حفاظت اس کی اچھی طرح ہو سکے لہذا ایک مقدمہ مفید نقشہ مذکورہ پر زائد کر کے ایک
 رسالہ مختصر مرتب کر دیا اور نام اس کا "تشریح الحج والزیارہ" رکھا گیا، جو صاحب اس سے متمتع
 ہوویں وہ دعائے خیر سے محروم نہ فرماویں اور جو کچھ غلطی پاویں تو سہو و نسیان مولف یا تحریف
 طبع پر محمول کر کے بشرط استعداد اصلاح فرماویں ورنہ عفو کریں۔

خاتمہ پر یہ عبارت ہے:-

"تشریح الحج والزیارہ از وحید الزباں سررشتہ دار اصلااح سرکار عالی ملک حیدر آباد دکن حسب
 درخواست و فرمائش مخدومی مولوی محمد بیچ الزباں صاحب تہم دار الطبع سرکار عالی براہ فائدہ مسلمانان
 بتاریخ ۹ ذیقعدہ ۱۲۹۲ھ مطابق ۱۸۷۶ء در شہر بمبئی باہتمام قاضی محمد براہیم طبع گردید۔"

(۱) الحاشیۃ الوحیدیہ علی الحاشیۃ الزایدیہ | یہ کتاب عربی زبان میں ہے اور میرزا ہد
 امور عامہ پر موصوف کی تعلیقات میں جو

بڑی تقطیع کے ۱۶۰ صفحات پر مشتمل ہیں، یہ تعلیقات اور حواشی شرح المواقف کے ساتھ ۱۲۹۳ھ میں
 مطبع علوی لکھنؤ سے چمپ کر شائع ہو گئے ہیں۔

مولانا وحید الزباں نے جب محمد ہدی حسین کو میرزا ہد پڑھایا تو ان کے اصرار سے مجبور ہو کر اس پر
 حواشی لکھے جس کا نام "الحاشیۃ الوحیدیہ" رکھا اور نواب رامپور کے نام معنون کیا جیسا کہ ابتداء
 کتاب میں لکھتے ہیں:-

اما بعد فیقول العبد العاجز المہتقی اما بعد بتدہ عاجز رحمۃ المنان کا طالب محمد
 الی رحمۃ المنان محمد وحید الزباں ... وحید الزباں عرض کرتا ہے کہ جب میرے پاس

۱۔ تشریح الحج والزیارہ - ص ۲ و ۳۔

لما اشتغل عندی المتوقد الزکی والفظن
 الیملحی البری عن العیب الشین المولوی
 محمد مہدی حسین ... لقراءة شرح
 المواقف حاشیة السید الزاهد علیہا
 التمس منی ان اولف علی الحاشیة
 الزاهدیہ تعلیقاً مستقلاً یوضح مطالبہ
 یشہر ماریہ ... وکنت اصفح عن ذلك
 الامم العظیم والمخطب الجسیم لانی کنت
 مبتلی فی لواحق الزمان ... مع انھما کی
 بتدریس الطلبة واشتغالی فی امور المسکنة
 حتی لا اجد ساعة خالیة ولا انا خاویة
 الا ان لم یترک لی عذرا واستدعی منی مرة
 بعد اخری فتاملت فی استخراج وقت من
 الاوقات لتالیف تلك التعليقات ...
 علی حسب ما کان لی مستحضراً فی الحال
 فخدمت بها حضرة رافع اعلام العدل
 ... النواب کلب علی خاں بھادر والی
 رامپور ... فان وقع فی حیز القبول
 فهو غایة المأمول ونهایة المسئول

مولوی محمد مہدی حسین نے جو نہایت تیز اور ذہین
 طالب علم ہیں شرح المواقف پر حاشیہ میرزا بھادر علی
 شروع کیا اور یہ درخواست کی کہ میں میرزا بھادر کے
 حاشیہ پر مستقل تعلیقات لکھوں جو اس کے منطق
 مقامات کو کھول دے اور اس کے مطالب کو واضح
 کر دے میں اس اہم اور عظیم الشان کام سے کتراتا
 رہا اس لئے کہ زمانہ کے ہاتھوں بعض مشاغل میں
 الجھا ہوا تھا طلبہ کے پڑھانے میں مصروف تھا اور
 حکمہ کے کاموں میں ایسا مشغول تھا کہ نہ کبھی فرصت
 ملتی اور نہ کبھی فارغ ہوتا تھا میں نے عذر بھی کئے
 مگر انھوں نے کوئی عذر قبول نہ کیا اور مجھ سے پیہم
 اصرار کرتے رہے آخر مجھے سوچ کر اپنی مصروف
 اوقات میں سے اس کی تعلیقات لکھنے کے لئے
 وقت فارغ کرنا پڑا اور جو کچھ مستحضر تھا لکھ دیا
 میں ان تعلیقات اور حواشی کو عدل و انصاف
 کے علم بردار نواب کلب علی خاں بھادر والی رامپور
 کے نام معنون کرتا ہوں ع

گر قبول افتد زبیر عز و شرف

ۛ

اس کتاب کے مطالعہ سے پتہ چلتا ہے کہ مولانا کو فن معقولات میں بھی یدِ طولیٰ حاصل تھا۔

مجھ سے مولانا ابوسعید شرف الدین اہمال اللہ بقائے ہم فرماتے تھے کہ ہم نے ”الحاشیة الزہیریہ“ اپنے استاد
 مولانا بشیر حسن ہنسوانی سے سبقاً سبقاً پڑھا تھا وہ فرماتے تھے کہ یہ حاشیہ خوب لکھا ہے۔

(۸) الانتهائی الاستوار | یہ عربی زبان میں استوار علی العرش کی بحث میں ایک نہایت جامع
 اور سبوط کتاب ہے اور چھپ گئی ہے اور ۱۲۹۳ھ میں مدراس اور

بمبئی کے اطراف میں مسئلہ مذکورہ میں اختلاف ہو گیا تھا آپ کے چھوٹے بھائی فرید الزماں نے نہایت

اصرار سے اس موضوع پر آپ سے ایک ضخیم کتاب لکھوائی اسی کا نام الانہار فی الاستوار ہے۔
یہ کتاب مولف نے زرداری سے طبع کر کے تقسیم کرائی تھی۔ ایک مدت کے بعد مدراس کے کسی عالم
نے اس کا رد لکھا جس کا جواب مولانا وحید الزماں کے استاد شیخ ابراہیم شرقی نے دیا جو مصر سے چھپ کر
شائع ہوا مگر اب نہیں ملتا۔

(۹) قواعد محمدی | مولانا نے یہ حروف شناسی اور بچوں کی ابتدائی تعلیم کا ایک جدید قاعدہ تیار
کیا تھا جس میں مفردات سے مرکبات بنانے کا طریقہ بتایا گیا اور اسلامی تعلیمات
کی بنیادی چیزوں کو سمجھایا گیا تھا، یہ قاعدہ بھی طبع ہو کر شائع ہو گیا ہے۔

مولانا جب ۱۲۹۷ھ ہجری میں لکھنؤ گئے تو دیکھا کہ پڑھے لکھے لڑکوں کے عقائد بگڑتے جا رہے
ہیں اور ان کو اسلام کی بنیادی باتوں کا بھی علم نہیں ہوتا تو بڑا رنج ہوا کیونکہ جن باتوں کا دین سے
ہونا بدیہی ہے اس کا علم ہر شخص کو ہونا ضروری ہے اس سے غفلت روا نہیں۔ انہی ایام میں آپ نے
ایک بچہ سے جو قرآن ختم کر چکا تھا یہ سوال کیا کہ قرآن کس کا کلام ہے اور کس پر اترا ہے وہ بولا میں
نہیں جانتا، مولویوں اور پیروں پر اترا ہوگا۔ یہ سن کر بڑا صدمہ ہوا وہاں کے مقامی بزرگوں کی زبانی
بھی اسی قسم کے متعدد واقعات سننے جس سے بڑا دکھ ہوا اور اسی وقت یہ رسالہ لکھا جس میں پہلے
مفردات اور پھر مرکبات کو بیان کیا ہے۔ مرکبات میں قرآن مجید کی وہ آیتیں لکھی ہیں جن میں ایمان کے
مبادی اور اصول کا ذکر ہے پھر نماز کی دعاؤں اور چھوٹی چھوٹی سورتوں کا اردو میں ترجمہ کیا ہے جس سے
ہر بچہ کو اسلام کے بنیادی عقائد کا پورا علم ہو جاتا ہے۔

یہ رسالہ مولانا نے اپنے ذاتی روپیہ سے چھپوا کر حیدر آباد دکن اور لکھنؤ وغیرہ میں تقسیم کرایا تھا
کچھ کاپیاں مکہ معظمہ بھی بھیجی تھیں۔

(۱۰) عقیدہ اہل سنت | یہ اردو میں استواء علی العرش کی بحث پر ایک مختصر رسالہ ہے جو
۲۴ صفحات پر مشتمل ہے اور ۱۳۱۷ھ میں محمد شریف کے زیر اہتمام

مطبع بکر الاسلام بنگلور سے شائع ہوا۔

مولانا جب بنگلور تشریف لے گئے اور اجاب کی فرمائش سے استواء علی العرش پر تقریر کی تو بعض
اجاب نے اصرار کیا کہ ان کو قلمبند فرمائیں آپ نے ایک ہی مجلس میں دو گھنٹے کے اندر مذکورہ بالا رسالہ
قلم بند کر دیا اور پھر اجاب نے شائع کر دیا جیسا کہ ناشر کے بیان سے ظاہر ہے۔

”جب مولانا بنگلور تشریف فرما ہوئے اور ملاقات سے جمیع مستفیضوں کو مشرف فرمایا اور مضمون

استوار کو مکرر سہ کر اپنے وعظ میں بخوبی بیان فرمایا تو بعض ہوا خواہان سنت نے آپ سے درخواست کی کہ اس مضمون کو صاف صاف اردو میں تحریر فرمائیں تو مولانا محمود نے دو گنتوں کے عرصہ میں اس تمام مضمون کو لکھ دیا ناظرین سے امید ہے کہ بحشم انصاف ملاحظہ فرمائیں۔

موصوف نے رسالہ مذکور میں اپنے مسلک اہل حدیث کو پیش کیا ہے اور اسی کے دلائل کو بیان کیا ہے متاخرین متکلمین کے مسلک تاویل پر نکتہ چینی کی ہے، زبان سادہ اور عام فہم ہے، رسالہ معلومات آفرین ہے درحقیقت یہ رسالہ الانتہار فی الاستوار کا خلاصہ ہے۔

(۱۱) کشف المخطا عن الموطا | یہ حدیث کی مشہور کتاب موطا امام مالک کا اردو ترجمہ اور مختصر شرح ہے متوسط تقطیع کے ۶۲۰ صفحات پر مشتمل ہے۔

پہلی بار ۱۳۹۶ء میں مطبع مرتضوی دہلی میں چھپی تھی پھر متعدد مطابع سے شائع ہوئی اب صحیح المطابع کراچی نے جدید طرز پر شائع کی ہے۔

مولانا وحید الزماں نے ۱۳۹۲ء میں جب والد صاحب کی معیت میں حجاز کے قیام کا ارادہ کیا اور حیدر آباد کو خیر باد کہا تو آپ کے بڑے بھائی بدیع الزماں کے ذریعہ نواب صدیق حسن خاں کو بھی اس کا علم ہوا نواب صاحب مرحوم نہایت زیرک اور مردم شناس انسان تھے، ادھر مولانا کا بدیع الزماں صاحب کی صحبت سے عدم تقلید کی طرف میلان ہو گیا تھا۔ نواب صاحب نے مولانا کے ترجمہ کی صلاحیت کے پیش نظر صحاح ستہ کے ترجمہ کا کام آپ کے سپرد کیا اور لکھ بھیجا کہ جب تک حجاز میں قیام رہے گا پچاس روپے ماہوار برابر پہنچتے رہیں گے۔

مولانا بدیع الزماں نے اسے پہلے ہی منظور کر لیا تھا آپ نے بھی یہ پیشکش قبول کر لی اس طرح صحاح ستہ کے تراجم کا آغاز ہوا اور یہ پہلا ترجمہ ہے جو سرزمین حجاز میں لکھا گیا۔

یہاں یہ بات یاد رکھنی چاہئے کہ نواب صدیق حسن خاں سے مولانا کے والد شیخ مسیح الزماں کے دیرینہ تعلقات تھے آپ نواب صدیق حسن خاں کے بڑے قدر دان اور ان کی خداداد صلاحیتوں کے سچے معترف تھے بلکہ ان بزرگواروں میں سے تھے جنہوں نے نواب صدیق حسن خاں کو تحصیل علم کے بعد نواب ہونے سے قبل آپ کی خداداد صلاحیتوں سے ملک کو روشناس کرایا اور عامۃ المسلمین کی اصلاح کے لئے رسالہ قول الحق لکھوایا جس کے متعلق علی حسن خاں نے ناظر صدیقی (موسوم بہ سیرت والا جہا ہی مطبوعہ نول کشور لکھنؤ ۱۳۴۳ء ج ۴ ص ۱۵ نمبر کتاب ۱۶۳) میں لکھا ہے کہ یہ رسالہ قلبی ہے جو شائع نہیں ہوا مگر موصوف کا یہ خیال صحیح نہیں، یہ رسالہ شیخ مسیح الزماں نے اپنے مطبع مسیحانی کانپور میں آغاز غدر سے قبل ۱۳۴۳ء میں چھپوا کر شائع کیا تھا۔

شیخ مسیح الزماں رسالہ قول الحق کے سرورق پر اس کی غرض و غایت لکھنے کے بعد نواب صدیق حسن خاں کے متعلق رقمطراز ہیں :-
(بانی حاشیہ بر صفحہ آئندہ)

ترجمہ کے سلسلہ میں نواب صدیق حسن خان مرحوم نے جو ہدایات دی تھیں مولانا نے انہی پر عمل کیا اور وہ حسب ذیل تھیں، فرماتے ہیں:-

”نواب صاحب مدوح نے یہ بھی ارشاد فرمایا تھا کہ ترجمہ صحاح اس طرح سے ہو کہ اسانید و ذکر و رواۃ بالکل حذف کر دیئے جائیں کیونکہ عوام کو اس سے کچھ فائدہ منظور نہیں ہے اور خواص کو ممکن ہے کہ اگر ضرورت کسی سند کے دیکھنے کی واقع ہو تو اصل کتاب میں ملاحظہ کر لیں اور لفظ حدیث پورا ذکر کر کے ترجمہ عام فہم اس کا کیا جائے بعد اس کے کچھ ضروری فوائد جن سے حدیث کے مطلب کا حل ہو جائے بڑھادیئے جائیں لیکن حتی المقدور اس کا خیال رکھنا چاہئے کہ عبارت طویل نہ ہو ورنہ کتاب ایک دفتر عظیم ہو جائے گی۔ اور مذاہب مجتہدین اور اختلاف علماء وغیرہ بھی چھوڑ دیئے جائیں الا ما اشار اللہ صرف مضمون حدیث بیان کر دیا جائے، الحمد للہ کہ فقیر نے حسب الارشاد ترجمہ اس کتاب کا شروع کیا پہلے عبارت حدیث کی بجوز اسناد لکھتا ہوں پھر اس کا ترجمہ اہل لسان کے موافق عام فہم بیان کرتا ہوں پھر اگر کچھ ضرورت حل مطلب کی واقع ہوتی ہے تو **توقف** لکھ کر حل مطلب اس حدیث کا کر دیتا ہوں، اگر کسی مقام پر خود صاحب کتاب نے حل مطلب کیا ہے یا کچھ مضمون مفید بڑھایا

(بقیہ حاشیہ از صفحہ گذشتہ)

”چنانچہ حسب استدعائے فقیر مشفق مولوی صدیق حسن صاحب قنوجی سلمہ اللہ تعالیٰ نے جلد تر یہ رسالہ مرتب فرما کر فقیر کو مضمون اور مشکور کیا۔“

نواب صدیق حسن خان بھی شیخ مسیح الزماں کی مخلصانہ محبت کو بڑی عقیدت کی نگاہ سے دیکھتے اور آپ کی دینداری کی تعریف کرتے تھے ہم یہاں رسالہ قول الحق کی ابتدائی عبارت نقل کرتے ہیں جس سے نواب صدیق حسن خان کے جذبہ خدمت خلق، دین کے درد، تصنیفی قابلیت اور ابتدائی انداز نگارش پر روشنی پڑتی ہے اور دونوں کے مخلصانہ تعلقات کا پتہ چلتا ہے، لکھتے ہیں:-

”لم یناسب حمدنا سلطانہ، فالتفینا باسمہ سبحانہ، اما بعد این فصلے چند است در بیان تغیر عالم و عالم و بایتصل بذلک کہ زبان وقت این مسکین ابن مسکین ختم اللہ لہ بالحسنی و جعل لہ لسان صدق فی الاخرین ہذا ناطق است اولاً برائے اصلاح حال خودش و ثانیاً بحکم الدین النصیحة جہت سود و بہود اخوان صفا کہ توفیق خیر یافتہ اند و ثالثاً جہت شمول در نوید طوبی للغمی بآ الذین یصلحون ما افسد الناس بعدی من سننی و روائی برائے صیانت نفس از وعید من سئل عن علم ثم کتمہ الحکم یوم القیمۃ بلجام من نار و خامساً جہت ایفائے عہد کہ جامع صفتی الایمان والا یقان جی فی السمرنی مولوی مسیح الزماں صاحب ہم اند عماشانہم بودہ است امید کہ این عمل و سایر اعمال این غریب زہمت سمعہ فریاد و درودہ محل استخوان اہل انصاف و اصحاب دین شود و سہو و غلط بعذر الانسان محل النیان در پردہ عفو و صفح مستور ماند و اللہ جسی و کفی فی الآخرة والا ولی“

تو وہاں صرف اس کا ترجمہ لکھ دیتا ہوں۔

کتاب کے شروع میں امام مالک رحمۃ اللہ علیہ کا مختصر تذکرہ لکھا ہے پھر اپنی سند بیان کی اور اس کے بعد پھر موطا کا آغاز ہے۔ متن حدیث پر اعراب لگائے ہیں اور پھر ترجمہ کیا ہے ترجمہ عالمانہ، سلجھا ہوا اور سلیس ہے۔ البتہ کہیں کہیں جملوں کی ترتیب اور ساخت میں قدامت کا رنگ پایا جاتا ہے۔ قدامت کا یہ رنگ تیسیر الباری کے سوا صحاح ستہ کے سب ہی ترجموں میں موجود ہے۔

کشف المغطا میں بیشتر فوائد رقی، مصنفی، حلی، منشی، تنویر الحوالک، نیل الاوطار اور اثاثۃ اللیضان سے ماخوذ ہیں جو اگرچہ مختصر ہیں مگر بہت مفید ہیں اور مولانا کے حسن انتخاب کا بین ثبوت ہیں۔ مولانا نے حدیث کے تراجم میں جن امور کا ہر جگہ لحاظ رکھا ہے وہ حسب ذیل ہیں:-

(۱) ہر جگہ لفظی ترجمہ سے احتراز کیا اور ہمیشہ با محاورہ ترجمہ کیا ہے جہاں با محاورہ ترجمہ مشکل ہوتا ہے وہاں آزاد ترجمہ کرتے ہیں اور ساتھ ہی لفظی ترجمہ بھی لکھ دیتے ہیں مگر ایسا شاذ و نادر ہی ہوتا ہے جیسا کہ ایک حدیث کا ترجمہ کرتے ہوئے لکھتے ہیں:-

عن ابی ہریرۃ ان رسول اللہ صلی اللہ علیہ وسلم قال لا یمنع احدکم جارة خشبة یغرزھا فی جدارہ ثم یقول ابوہریرۃ کارنۃ سے اپنی دیوار میں پھر ابو ہریرۃ کہتے تھے، کیا وہ ہے کہ تم اس حدیث کو متویہ ہو کر نہیں سنتے، قسم خدا کی میں اس کو خوب مشہور کروں گا۔

یہ حاصل ترجمہ ہے لفظی یہ ہے کیا ہے واسطے میرے کہ دیکھتا ہوں میں تم کو اس حدیث سے منہ پھیرتے ہو قسم خدا کی البتہ ڈالوں گا میں اس حدیث کو تمہارے کندھوں کے بیچ میں یعنی سنا کر تم کو خوب تنگ کروں گا اور بردستی اس پر عمل کروں گا۔

(۲) مولانا چونکہ ترجمہ با محاورہ کرتے ہیں اس لئے کہیں کہیں عربی کے زائد جملہ کا ترجمہ نظر انداز کر دیتے ہیں۔ — حسب ذیل مثال اسی امر کی شاہد ہے:-

عن ابن شہاب انه سأل عن الرجل ینکاری الدابة ثم ینکریھا بالکثر فما تکارھا بہ فقال لا بأس بذلك۔ ابن شہاب سے سوال ہوا کوئی شخص ایک جانور کو لے پھر دوسرے شخص کو اس سے زیادہ پرکرایہ کو دے انہوں نے کہا کچھ قباحت نہیں۔

اس میں ہمارا کیا بھاریہ کا ترجمہ جتنے پر کہ اس نے خود اس کو کرایہ پر لیا تھا، نظر انداز کر دیا ہے کیونکہ ترجمہ میں اس جملہ کے ترجمہ کے بغیر عبارت کا پورا مفہوم ادا ہو گیا، اس لئے اس کی ضرورت نہ تھی، ایسے مقامات پر مولانا کے ترجمہ کا یہی انداز ہے۔

(۳) ترجمہ میں مصطلحات فقہیہ کی توضیح کرتے ہیں اسی طرح حدیث میں جن مواقع اور مقامات کا ذکر آتا ہے اس کی نشاندہی کرتے ہیں۔

(۴) ہندوستان کی مطبوعہ صحاح سستہ میں سے ترجمہ کے وقت جو کتاب پیش نظر ہوتی ہے اس کی عبارت میں اگر کوئی اختلاف ہوتا ہے تو اس کو بیان کرتے ہیں چنانچہ کتاب مذکور کے ترجمہ کرتے وقت مولانا کے پیش نظر موطا امام مالک کا وہ نسخہ تھا جو مطبع احمدی سے ۱۲۶۱ء میں چھپا تھا اس مطبوعہ نسخہ کے متن حدیث میں اگر کوئی سقم نظر آتا یا اس میں اور موطا کے دیگر نسخوں میں کہیں اختلاف ہوتا تو اس کی وضاحت کرتے ہیں۔

(۵) عنوانات کا ترجمہ بھی با محاورہ حسب موقع اور مقام کرتے ہیں۔ اس میں لفظی ترجمہ کا ہرگز خیال نہیں رکھتے ہیں۔ جیسے "الفحناء فی استصلاح العبد اللقطة" غلام لفظ (راستہ میں گری پڑی چیز) کو پا کر خرچ کر ڈالے تو کیا حکم ہے؟ یہ ترجمہ محض اس لئے کیا ہے کہ بعد میں جو حکم مذکور ہے اس کے عین مطابق ہے۔ (۶) رجال سند پر بھی کہیں کہیں کلام کرتے ہیں نیز خفیہ کے دلائل پر بھی جرح و قدرح سے گریز نہیں کرتے۔

(۱۲) الہدی المحدث لترجمہ سنن ابی داؤد | یہ سنن ابی داؤد کا اردو ترجمہ ہے اور بڑی تقطیع کی دو ضخیم جلدوں میں مطبع صدیقی لاہور سے ۱۳۱۷ھ

میں چھپ کر شائع ہو گیا ہے۔ پہلی جلد ۶۳۸ اور دوسری جلد ۶۹۶ صفحات پر مشتمل ہے۔

مولانا وحید الزماں نے جن باتوں کو مقدمہ میں بیان کیا ہے ان کا خلاصہ انہی کے الفاظ میں یہ ہے۔

”سنہ ۱۲۹۶ھ کے اوائل میں ترجمہ موطا اور ترجمہ ترمذی سے فراغت حاصل کی اس کے بعد دل چاہتا

تھا کہ پہلے صحیح بخاری کا ترجمہ کیا جاتا اور نواب والا جاہ امیر الملک بہادر کا بھی یہی منشا تھا، لیکن کتب

ضروری ساتھ نہ ہونے کی وجہ سے بخاری کے ترجمہ کی ہمت نہیں کی اور یہ ترجمہ شروع کر دیا اور ۲۴

ربیع الآخر ۱۲۹۷ھ روزِ دو شنبہ کو اس سے فراغت حاصل کی۔“

جس زمانے میں مولانا نے اس کتاب کا ترجمہ شروع کیا وہ ایک عبوری دور تھا اور آپ کو یہ فیصلہ کرنا تھا کہ حجاز میں مستقل قیام کیا جائے یا حیدرآباد ہی میں سکونت اختیار کی جائے، اس وجہ سے یہ ترجمہ زیادہ دیر کے

سے مولانا نے جامع ترمذی کے ترجمہ کا خود کر لیا ہے وہ دراصل مولانا بدیع الزماں کا کیا ہوا ہے چونکہ دونوں بھائی صحاح سستہ کے ترجمہ پر یا مور سے غالباً اسی وجہ سے اس کی نسبت اپنی طرف کردی ہے۔“

نہیں کیا گیا اور ایک نہایت ضخیم کتاب کا ترجمہ ڈیڑھ سال کے عرصہ میں پورا کر دیا۔ اسی بنا پر متن حدیث پر اعراب نہیں ہے۔ اور کتاب کے فوائد میں اختصار سے کام لیا گیا ہے۔ تشریحی فوائد بھی کم ہیں، تاہم جو ہیں وہ معالم السنن للخطابی، حاشیہ حافظ ذی الدین المنذری، ابن القیم، شرح مغلطائی، شرح ولی الدین عراقی اور مرقاۃ السعود وغیرہ سے ماخوذ ہیں۔

مولانا نے حدیث کی جن کتابوں کا ترجمہ کیا ان سب میں اعراب کا اہتمام اور التزام کیا ہے مگر یہی ایک کتاب ہے جس پر اعراب نہیں لگایا ہے۔

(۱۳) **روض الربی من ترجمۃ المجتبیٰ** | یہ امام نسائی کی مشہور کتاب سنن المجتبیٰ کا اردو ترجمہ ہے اور متوسط تقطیع کی دو ضخیم جلدوں میں سنہ ۱۳۴۸ء میں مطبع

صدیقی لاہور سے شائع ہو گیا ہے۔

مولانا نے یہ ترجمہ سنہ ۱۲۹۷ء میں حیدرآباد آکر شروع کیا اور دو سال میں پورا کر دیا، نسائی شریف کے ترجمہ کے متعلق مولانا کا خیال تھا کہ اس کا ترجمہ صحیحین کے بعد کیا جاتا مگر صحیح بخاری اور مسلم کے ترجمہ کے لئے جیسا سکون خاطر درکار تھا وہ اس وقت حاصل نہ تھا اس لئے نسائی شریف کا ترجمہ پہلے کیا۔ آغاز مقدمہ میں لکھتے ہیں:-

”و حیدرآباد عز شانہ کے فضل سے اوائل سنہ ۱۲۹۷ء میں سنن ابی داؤد (علیہ الرحمۃ) کے ترجمہ سے فراغت حاصل ہوئی۔ اب بچہ سحاح ستہ کے تین کتابوں کا ترجمہ باقی رہا، صحیحین اور سنن نسائی شریف ہر چند کہ اکثر احباب کی خواہش اور میری تمنا یہی تھی کہ اب صحیحین کا ترجمہ شروع کیا جاوے اور سنن نسائی کو صحیحین کی فراغت کے بعد رکھا جاوے لیکن بوجہ پریشانی سفر اور قلت سامان کے مناسب یہ معلوم ہوا کہ پہلے سنن نسائی کا ترجمہ کر دیا جاوے کیونکہ یہ چاروں کتابیں یعنی موطا امام مالک اور سنن ابی داؤد اور جامع ترمذی اور سنن نسائی علاوہ مختصر ہونے کے چنداں شریح اور حواشی کی احتیاج نہیں رکھتیں اور صحیحین علاوہ کثیر الجملہ ہونے کے شروع اور حواشی اور کثرت سامان اور اطمینان قلب کو چاہتی ہیں اور جناب فیض آب محی السنہ قاصع البدعہ نواب والا جاہ امیر المملک سید محمد صدیق حسن خان بہادر دام مجدہم کا بھی منشا اسی کو مقتضی ہوا“

ابتداء میں بارہ صفحات پر مشتمل ایک مقدمہ ہے جس میں امام نسائی کے حالات ہیں پھر صاحب کتاب تک اپنی سند بیان کی ہے، سند وہی ہے جو بخاری میں مذکور ہے۔ پہلے حدیث کا متن ہے پھر ترجمہ ہے اور اس کے ساتھ ہی تشریحی فوائد ہیں جو مستند شروع سے ماخوذ ہیں، کتابت اور طباعت دونوں خوب ہیں۔

(۱۴) **المعلم لترجمة صحيح مسلم** | صحیح مسلم کا اردو ترجمہ اور مختصر شرح ہے جیسا کہ نام سے ظاہر ہے، متوسط تقطیع کی چھ ضخیم جلدوں میں ۲۸۷۲ صفحات پر

مشمول ہے اور سنہ ۱۳۰۶ھ میں مطبع صدیقی لاہور سے چھپ کر شائع ہو گئی ہے۔

ابتداء میں ۹ صفحے کا ایک دیباچہ ہے جس میں ترجمے کے آغاز کی تاریخ، صحیح مسلم کا مرتبہ و مقام، صحیح بخاری اور صحیح مسلم کا موازنہ، امام مسلم کے انتخاب حدیث کے شرائط و اصول، احادیث کی تعداد صحیح مسلم کی شروح، امام مسلم کا تذکرہ اور صاحب کتاب تک اپنی سند بیان کی ہے۔

صحیح مسلم کے ترجمہ سے پہلے بخاری شریف کے ترجمہ کا ارادہ تھا مگر صحیح بخاری کی شروح میں فتح الباری کو نہایت بلند مقام حاصل ہے وہ موصوف کے پاس نہ تھی اس کے بغیر فوائد کی تکمیل میں بڑی دشواری پیش آتی اس لئے آپ کو اس کا جلد ترجمہ شروع کرنے میں تامل تھا۔ ادھر نواب صدیق حسن خاں مصر میں اس کی طباعت کا انتظام کر رہے تھے، انھوں نے بھی یہی مشورہ دیا کہ اس عرصہ میں مسلم شریف کا ترجمہ کر دیا جائے، جیسا کہ لکھتے ہیں:-

”بعد حمد و نعت کے فقیر حقیر سراپا تقصیر و حید الزماں عرض کرتا ہے کہ باوجود ضعف اور

نا توانی اور قلت بضاعت اور بے سرو سامانی کے اوخر سنہ ۱۳۰۶ھ ہجری میں محض تائید غیبی اور امداد

خداوندی سے چار بڑی بڑی کتابیں حدیث کی منجملہ صحاح ستہ کے زبان اردو میں ترجمہ ہو گئیں یعنی

موطأ امام مالک اور جامع ترمذی اور سنن ابی داؤد اور سنن نسائی اور جل شانہ اپنے فضل و کرم سے ان

چاروں کتابوں کو مقبول فرمایا اور صد ہا ہزار ہا نسخے ان کے طالبین نے ہر چار طرف ولایت ہند کے

خرید فرمائے اب شروع چودھویں صدی یعنی سنہ ۱۳۰۶ھ ہجری ماہ محرم سے یہ فکر پیدا ہوئی کہ اگرچہ

حیات مستعار کا اعتبار نہیں اور زندگی دنیا کا محض ایک حجاب ہے مگر خیر جب تک چند نفس باقی

ہیں وہ بھی اگر خدمت حدیث میں صرف ہوں تو اس سے بڑھ کر کون سی نعمت ہے۔ پس اس خیال سے

صرف خداوند کریم کی مدد پر بھروسہ کر کے میں نے صحیحین کے ترجمے میں وقت کو صرف کرنا مناسب

جانا اور چونکہ صحیح بخاری (علیہ الرحمۃ) کی شرحیں اور ترجمے عربی اور فارسی زبان میں بہت ہو چکے ہیں

بلکہ حال میں ایک ترجمہ اردو زبان میں بھی شہرہ در اس میں چھپنا شروع ہو گیا تھا اس کے علاوہ جاب

نواب سید محمد صدیق حسن خاں صاحب بہادر جن کی ہمت حمایت شریعت متین

کے متوجہ رہتی ہے اپنی عالی ہمتی اور اولوالعزمی سے کتاب مستطاب تادرا الوجود فتح الباری شرح

صحیح البخاری کا چھپوانا مصر میں شروع فرمایا ہے اس لئے ترجمہ بخاری میں اس شرح

میسر ہونے سے بڑی آسانی کا خیال تھا۔ میں نے ترجمہ صحیح بخاری کو بالفعل ملتوی رکھ کر حسب ایما
واشارت جناب ممدوح صحیح مسلم (علیہ الرحمۃ) کا ترجمہ شروع کیا۔

اس میں بھی حسب دستور حدیث کے متن کے بعد ترجمہ ہے اور پھر حدیث سے متعلق تشریحی فوائد ہیں یہ
فوائد نہایت تفصیلی ہیں۔ اس کی وجہ زیادہ تر امام نووی کی شرح مسلم کا التقاط اور انتخاب ہے۔
کہیں کہیں مترجم کے بھی توضیحی فوائد ہیں۔ یہی وجہ ہے کہ کتاب نہایت ضخیم ہو گئی۔

(۱۵) تسہیل القاری ترجمہ اردو صحیح البخاری (مع الشرحین فتح الباری وارشاد الساری یعنی
قسطانی مع نیل الاوطار شرح منقی الاخبار)۔

یہ شرح چونکہ تیس پاروں میں لکھی جا رہی تھی اس لئے ہر پارہ علیحدہ چھپنا شروع ہوا۔ متوسط
تقطیع پر پہلا پارہ ۱۳۴۸ میں مطبع صدیقی لاہور سے چھپ کر شائع ہوا اور اسی تقطیع پر علی الترتیب
ابتدائی چار پارے مطبع مذکور سے شائع ہوئے، پہلا پارہ ۸۳۳ صفحات پر مشتمل ہے۔

جب مولانا وحید الزماں صحیح مسلم کے ترجمہ سے فارغ ہوئے تو یہ خیال ہوا کہ اب بخاری کا ترجمہ ہو
اور اس کی ایسی جامع شرح کر دی جائے کہ قاری کو پھر کسی دوسری کتاب کی طرف مراجعت کی چنداں
احتیاج باقی نہ رہے اور یہی ایک کتاب اس کو دوسری کتابوں کے دیکھنے سے مستغنی کر دے۔ چنانچہ اس
سلسلہ میں نواب صدیق حسن خاں سے مشورہ کیا۔ موصوف نے بھی اس رائے سے اتفاق کیا جیسا کہ
آغاز مقدمہ میں لکھتے ہیں:-

”اواخر سن ۱۳۴۸ میں محض اس کے افضال سے صحیح مسلم شریف کا ترجمہ ختم ہوا اور منجملہ صحاح ستہ سے
فراغت حاصل ہوئی، اب صحاح ستہ میں سے صرف یہی ایک کتاب باقی تھی۔ جناب
فیض مآب محمد صدیق حسن خاں کا منشاء اسی کو مقتضی ہوا۔ . . . غرض یہ ہے کہ
جو کوئی اس کتاب کو حاصل کرے اس کو کسی حدیث کے دیکھنے کے لئے صحاح ستہ وغیرہ اور کتابوں کی
ضرورت نہ رہے پس یہ ترجمہ جامع ہے تمام فوائد و احادیث کا، درحقیقت ایک شرح عظیم ہے
صحیح بخاری کی جس کی مثل آج تک تالیف نہیں ہوئی اور اس کا اتمام تخمیناً تیس جلدوں میں نظر آتا ہے۔“

ابتداء میں ۱۴ صفحات کا نہایت محققانہ مقدمہ ہے جس میں امام بخاری کا تفصیلی تذکرہ، صحیح بخاری کی
تدوین اس کا مرتبہ و مقام اور اس کی شروع کا ذکر ہے پھر امام بخاری تک اپنی بارہ سندوں کو نہایت
تفصیل سے لکھا ہے جس میں ایک سند نہایت اعلیٰ ہے کیونکہ اس میں امام بخاری تک صرف چودہ
واسطے ہیں جو نہایت قلیل ہیں یہی وجہ ہے کہ وہ نہایت عالی ہے اور وہ یہ ہے:-

”وحید الزماں عن احمد بن ابراہیم عن عبد اللطیف عن محمد بن محمود
الجزائری عن ابی الحسن علی بن عبد القادر الامین عن ابی الحسن علی بن مکرم
ابنہ الحدادی الصعیدی عن عبد اللہ بن محمد عقیلة المالکی عن حسن علی الجعفی
عن احمد بن محمد بن عجل الیمنی عن یحییٰ بن مکرم الطبری عن ابراہیم بن محمد
الصدقہ الدمشقی عن عبد الرحمن بن عبد الاول الفرغانی عن محمد بن شاد
بخت الفارسی عن یحییٰ بن عمار بن مقیل بن شاہان الختانی عن الفربری
عن الامام البخاری۔

شیخ عبد اللطیف نے کہا مجھ سے امام بخاری تک بارہ واسطے ہیں۔ مترجم کہتا ہے کہ اس اسناد
میں مجھ سے امام بخاری تک چودہ واسطے ہیں۔

مولانا وحید الزماں نے تسہیل القاری کے آغاز سے چند سال پیشتر حضرت شیخ عبد القادر جیلانیؒ کو
خواب میں دیکھا کہ آپ نے مولانا کو مجلد کتاب دی، آپ نے دیکھا تو صبح بخاری تھی۔ یہ گویا تسہیل
القاری کے لکھنے کی طرف اشارہ تھا جیسا کہ ”تذکرۃ الوحید“ میں لکھتے ہیں:-

”سنہ و تار یخ مجھ کو محفوظ نہیں ہے میں نے حضرت شیخ عبد القادر جیلانیؒ کو خواب میں دیکھا اور عرض
کیا کہ اس زمانہ کے درویشوں کی حالت آپ جانتے ہیں کہ آپ میری بیعت بلا واسطہ قبول فرمائیے۔ یہ
سن کر آپ مجھ کو ایک خیمہ میں لے گئے اس کی قنات کے متصل کئی کتابیں رکھی تھیں آپ نے ایک مجلد کتاب
اٹھا کر مجھ کو دی میں نے جو اس کو کھول کر دیکھا تو وہ صبح بخاری تھی۔ اس خواب کے کئی سال بعد حق تعالیٰ
نے صبح بخاری کے ترجمہ اور شرح کی مجھ کو توفیق عطا فرمائی۔“

مولانا وحید الزماں نے پہلا پارہ ۱ رمضان المبارک ۱۳۰۶ھ کو منگل کے دن مکمل کیا تھا۔ چونکہ یہ کام نہایت
اہم تھا اس کے لئے بڑی فرصت درکار تھی اور مولانا کو بعض خانگی مصروفیتوں کی وجہ سے فرصت
نہ مل سکی لہذا یہ کام چارہ پاروں سے زیادہ نہ ہو سکا تاہم مولانا کو اس کی تکمیل کا خیال برابر رہا جیسا کہ
تیسیر الباری کے دیباچہ سے ظاہر ہوتا ہے فرماتے ہیں:-

”اس سے پہلے جو شرح میں نے صبح بخاری کی لکھی تھی اس کا نام تسہیل القاری تھا وہ صرف چار پاروں
تک لکھی گئی تھی اور ہر ایک پارہ ایک جلد ضخیم تھا اس کے بعد میں کئی سال تک دنیوی شاغل میں

پھنس گیا کہ اس کے پورا کرنے کی نوبت نہ آئی سنہ ۱۳۲۸ھ میں حق تعالیٰ نے ان بیہودہ مشاغل سے مجھ کو نجات دلوائی ایک سال ایک ماہ پانچ روز میں تفسیر قرآن پوری ہوئی۔ اب یہ ترجمہ (تیسیر الباری ترجمہ صحیح البخاری) لکھتا ہوں اللہ کے کرم سے امید ہے کہ وہ اس کے اتمام کے بعد تہلیل القاری کو بھی پورا کرادے۔

افسوس! مولانا کو پھر حملت نہ مل سکی اور یہ خواب شرمندہ تعبیر نہ ہو سکا۔

(۱۶) رفع الحجاب عن ترجمہ سنن ابن ماجہ | یہ سنن ابن ماجہ کا اردو ترجمہ ہے اور متوسط انقطاع کی تین ضخیم جلدوں میں مطبع صدیقی

لاہور سے سنہ ۱۳۳۸ھ میں چھپ کر شائع ہو گیا ہے۔

ابتداءً کتاب میں پہلے ترجمہ سے متعلق کچھ امور مذکور ہیں پھر امام ابن ماجہ کا تذکرہ ہے اور سنن ابن ماجہ کی شروع کا ذکر ہے، بعد میں صاحب کتاب تک اپنی سند کو بیان کیا ہے پھر اصل کتاب کا آغاز ہے۔ یہاں یہ بتادینا بھی ضروری ہے کہ اس کتاب کا ترجمہ دراصل آپ کے بڑے بھائی بریج الزماں نے سنہ ۱۲۹۸ھ میں شروع کیا تھا مگر ”باب ما جاء في التوقيت للمسلم للمقيم والمسافر“ تک ہی پہنچے تھے کہ سنہ ۱۳۲۸ھ میں رہ گرائے عالم بقا ہوئے اور ترجمہ مکمل نہ ہو سکا تو بعض احباب نے تہلیل القاری کی تالیف اور ترجمہ کے ایام میں مولانا سے اصرار کیا کہ یہ ترجمہ بھی پورا کر دیا جائے چنانچہ اسی زمانے میں مولانا نے اس کا ترجمہ بھی شروع کر دیا اور جلد ہی پایہ تکمیل تک پہنچا دیا، جیسا کہ آغاز کتاب میں لکھتے ہیں:-

”وحد الزماں عرض کرتا ہے کہ سنہ ۱۳۲۸ھ ہجری کے اواخر میں حدیث کی بڑی بڑی پانچ کتابوں کے

ترجمہ سے فراغت حاصل ہوئی اور ماہ ذیقعدہ سنہ مذکور سے صحیح بخاری (علیہ الرحمۃ) کا ترجمہ

بہ بسط تمام شروع کیا گیا۔ اللہ جل جلالہ کے فضل سے امید ہے کہ وہ ترجمہ چند سال کے عرصہ میں پورا

ہو جاوے گا چونکہ صحاح ستہ میں بقول راجح، موطا امام مالک کی داخل تھی اس لئے سب سے پہلے

موطا شریف کا ترجمہ کیا گیا اور اللہ جل جلالہ کے فضل سے وہ ترجمہ نہایت مطبوع اور مقبول ہوا اور

سنن ابن ماجہ کا ترجمہ بشرط موقع اور فرصت اور نیز اس خیال سے کہ وہ صحاح ستہ میں بقول راجح

نہیں ہے ملتوی رکھا گیا تھا پراکثر صاحبوں نے اس فقیر سراسر تقصیر سے یہ سوال کیا کہ اگر سنن

ابن ماجہ کا بھی ترجمہ ہو جاوے تو مناسب ہے کیونکہ متعدد علماء کے نزدیک یہ کتاب صحاح ستہ میں

داخل ہے اور اکثر مقامات میں داخل درس ہے اور سوا اس کے اس کتاب کی ترتیب اور طرز تالیف

خوب ہے اور مولف نے اس میں نہایت اختصار کے ساتھ احادیث کو جمع کیا ہے اور فقیر کو ان کا سوال لائق اجابت معلوم ہوا۔ مگر کیا کروں قلت فرصت کثرت شغل ضعف اعصاب و ریشہ ترجمہ صحیح بخاری، یہ امور ایسے تھے جن کے لحاظ سے اس امر کا اتمام دشوار نظر آیا، اس پر بھی محض حق سبحانہ و تعالیٰ کی امداد اور اعانت پر بھروسہ کر کے میں نے اس کتاب کا بھی ترجمہ شروع کیا اور جس قدر اوقات ترجمہ صحیح بخاری شریف کے بعد بچتے تھے ان کا صرف کرنا اس کام میں مناسب خیال کیا، میں حق تعالیٰ شانہ سے بکمال تضرع اور نیاز دعا کرتا ہوں کہ وہ اپنی قدرت کاملہ سے اس ترجمہ کو پورا کر دیوے اور اس کو مقبول اور مطبوع فرماوے آمین یا اللہ العالمین۔

واضح ہو کہ جناب اخوی مطاعی مولوی حاجی محمد بدیع الزماں صاحب مرحوم و مغفور نے اس کتاب کا ترجمہ ۱۲۹۵ھ میں شروع کیا تھا اور ابتدائے کتاب سے صرف چار پانچ جزو کا ترجمہ یعنی باب ماجاء فی التوقیت للمسح للمقیم والمسافر تک لکھا تھا، افسوس ہے کہ جناب مغفور ۱۳۰۲ھ میں دنیا فانی سے سفر کر گئے اور اس کتاب کا نہ دیا چہ لکھا نہ اس کے اتمام کی مہلت پائی لہذا ناظرین باتمکین سے امید ہے جو اس کتاب کا مطالعہ فرماویں کہ جناب مرحوم کو بھی دعا بخیر سے محروم نہ فرماویں۔

مولانا وحید الزماں نے سنن ابن ماجہ کا نصف اول ربیع الاول ۱۳۱۵ھ میں مکمل کیا اور چونکہ فرصت نہ تھی اس لئے نظر ثانی کا وقت بھی نہ مل سکا تھا جیسا کہ جلد اول کے خاتمہ پر لکھتے ہیں :-

”نصف اول سنن ابن ماجہ کا تمام ہوا چھٹی تاریخ ماہ ربیع الاول ۱۳۱۵ھ روز چار شنبہ مترجم بصدا دہ گذارش کرتا ہے کہ بوجہ کم فرصتی اور ضعف قوی اور کثرت مشاغل کے ترجمہ پر نہ نظر ثانی ہو سکی نہ غور کے ساتھ ترجمہ لکھنے کا موقع ملا، اس لئے اگر کسی مقام میں غلطی یا سہو یاویں تو اس کی اصلاح فرمالیں۔“

رفع العجاہ کے فوائد، شرح مغلطائی، مصباح الزحاجۃ اور انجاء الحاجہ وغیرہ سے ماخوذ ہیں۔ کتابت اور طباعت دونوں خوب ہیں۔

(۱۷) موضحۃ الفرقان مع تفسیر وحیدی | یہ قرآن مجید کا اردو ترجمہ اور اس کی تفسیر ہے پہلی مرتبہ بڑی تقطیع پر ۱۳۲۳ھ میں مطبوعہ

القرآن والسنة امتر سے شائع ہوئی ہے۔

ہندوستان میں اس دور میں متعدد ترجمے اور تفسیریں شائع ہوئیں جن میں ترجمہ اور تفسیر دونوں

حالات کے مطابق کی گئی تھیں جیسے سرسید کی تفسیر اور میرزا حیرت کا ترجمہ بعض ترجمے اور تفسیریں ہر اعتبار سے بہتر اور عمدہ ہوئے مگر ان میں صفات باری تعالیٰ کو متاخرین متکلمین کے مسلک کے مطابق بیان کیا گیا تھا اور اس سے مولانا کو اختلاف تھا۔ اس لئے مولانا نے قرآن مجید کے ترجمہ اور تفسیر دونوں میں سلفی عقائد کی ترجمانی کی اور جابجا ان تاویلات پر سختی سے نکتہ چینی کی۔ مولانا نے قرآن کی یہ تفسیر تمام متر احادیث اور آثار صحابہ کی روشنی میں لکھی ہے۔

ابتداء میں مضامین قرآن کی اردو میں ایک فہرست ہے جو ۸ صفحات پر مشتمل ہے۔ فہرست میں پہلے عنوان لکھا گیا ہے پھر اس کے متعلق مضمون کے مطابق قرآن پاک کی سورت، رکوع اور آیت کا نمبر دیا گیا ہے اس طرح قرآن مجید کی ایک سو چودہ سورتوں کی نمبر وار فہرست ہے جس کے دیکھنے سے معلوم ہو سکتا ہے کہ فلاں مضمون کن کن سورتوں اور کن کن آیتوں میں آیا ہے۔ اس ترجمہ کا تاریخی نام ”موضیۃ الفرقان“ ہے۔ ابتداء میں دیا چہ ہے جس میں ضروری امور کی وضاحت ہے۔ اس قرآن مجید میں اور نسخوں کی طرح ہر آیت کا ترجمہ بین السطور میں ہے اور حواشی پر فوائد چڑھے ہوئے ہیں جو تفسیر وحیدی کے نام سے مشہور ہیں۔

مولانا نے قرآن مجید کا ترجمہ ۱۳۲۱ھ میں شروع کیا اور سال بھر میں پورا کر دیا تھا چنانچہ خاتمہ پر لکھتے ہیں :-

”تمام ہوئی تفسیر پانچویں تاریخ جمادی الاولیٰ ۱۳۲۱ھ کو جمعہ کے دن بعد نماز کے اور شروع ہوئی تھی غرہ ربیع الثانی ۱۳۲۰ھ کو توکل مدت اتمام کی ایک سال ایک ماہ پانچ روز ہوتے ہیں یا اس قدر اس بندہ ناچیز کی کوشش و محنت محض اپنے فضل و کرم سے قبول فرمائی۔“

قرآن مجید کا یہ ترجمہ با محاورہ اور نہایت سلیس ہے اس کی وجہ یہ ہے کہ قرآن مجید کے متعدد اردو ترجمے مولانا کے پیش نظر تھے اسی لئے ترجمے کی زبان میں کہیں قدامت کا رنگ نہیں پایا جاتا ہے فوائد میں جابجا مسلک اہل حدیث کی پر زور تائید کی ہے آخر میں لغات القرآن کے عنوان سے مشکل الفاظ کی فرسنگ ہے اور اسی کے ساتھ قرآن مجید کی تلاوت کے آداب اور فضائل پر بھی ایک رسالہ ملحق ہے جس کا نام

”بشارة الاخوان بفضائل القرآن“ ہے۔ آخر میں مترجم کی اختتام ترجمہ کی تاریخ ہے وہ یہ ہذا ہے

جب کہ کامل ہوئی تفسیر بہ فضل رحمن اچھی تاریخ کا پیدا ہوا دل میں ارباب ہاتھ غیب سے اک دم یہ صدا آئی کیوں نہیں کہتا ہے ”موضیۃ الفرقان“ مولوی عبدالغفور اور عبدالاول امرتسری کی طلب پر مولانا وحید الزماں نے تفسیر وحیدی کا حق اشاعت

بلا معاوضہ ان کو دیدیا تھا لہذا انھوں نے مطبعۃ القرآن والسنة کو ختم کر دیا تو حق اشاعت مالک مطبع احمدی لاہور کو بارہ سو روپے میں فروخت کر دیا تھا جیسا کہ دوسرے ایڈیشن کی عبارت سے (جولائی ۱۹۳۳ء) میں گیلانی پریس لاہور سے طبع ہو کر شائع ہوا) ظاہر ہوتا ہے۔

”اس قرآن مجید کے ترجمہ اور حاشیہ کا حق تصنیف مولوی وحید الزماں صاحب نے بلا کسی معاوضہ کے للہ عبد الغفور و عبد الاول امرتسری کو دیا چونکہ عبد الاول نے مطبع کو بند کر کے مدرسہ میں ملازمت اختیار کر لی تھی اور اس کا حق تصنیف فروخت کر دیا بندہ نے اس کا حق تصنیف بارہ سو روپے پر ہمیشہ کے لئے خرید لیا ہے۔“

(۱۸) تیسیر الباری لرحمة صحیح البخاری | یہ صحیح بخاری کا اردو ترجمہ ہے اور اس پر نہایت مختصر فوائد ہیں چونکہ یہ کتاب تیس پاروں میں ہے

اس لئے ہر ایک پارہ ترتیب کے ساتھ جدا جدا، مطبع احمدی لاہور سے چھپ کر شائع ہوا تھا۔ مولانا نے تیسیر الباری کے چار پارے ہی لکھے تھے کہ ان کی مصروفیتیں بڑھ گئیں اور یہ سلسلہ جاری نہ رہ سکا۔ جب قرآن کے ترجمہ اور تفسیر سے فراغت پائی تو خیال ہوا کہ بخاری کا ترجمہ بھی قرآن مجید کے ترجمہ کی طرح مختصر فوائد کے ساتھ کر دیا جائے جیسا کہ لکھتے ہیں:-

”تمام برادران دینی کی خدمت میں یہ عرض کرتا ہے کہ بتاریخ پنجم ماہ جمادی الاولیٰ ۱۳۲۱ھ روز جمعہ بعد از تمام تفسیر مع ترجمہ قرآن مجید ختم ہوئی اس کے بعد بالہام غیبی یہ حکم ہوا کہ صحیح بخاری شریف کا ترجمہ شروع کیا جائے اور حاشیہ پر فوائد مختصر درج ہوں جن کے مطالعہ سے اصل کتاب کا مطلب ہر شخص سمجھ جائے یہ دونوں کتابیں طالب حق کے لئے کافی ہیں یعنی اللہ کی کتاب اور اس کے پیغمبر کی کتاب صحیح بخاری۔“

مولانا نے ۱۳۲۱ھ میں پھر تیسیر الباری لکھنی شروع کی اور کم و بیش دو سال کی مدت میں بخاری شریف کے تیس پاروں کا اردو میں مختصر فوائد کے ساتھ پورا ترجمہ کر دیا، آغاز کتاب میں لکھتے ہیں:-

”یا اللہ میں تیرا شکر کس زبان سے ادا کروں اگر ہر زبان ہو جائے تو بھی تیری نعمت عظمیٰ کا شکر مجھ سے ادا نہیں ہو سکتا کہ تو نے ایک عرصہ قلیل میں اس کتاب عظیم النصاب کے ترجمہ اور شرح سے فراغت بخشی جو بعد تیری کتاب پاک کے دنیا کی تمام کتابوں سے زیادہ افضل اور زیادہ صحیح ہے اس کتاب مستطاب کا ترجمہ جمادی الاولیٰ ۱۳۲۱ھ کو شروع ہوا تھا دوسری ماہ ربیع الاول روز دوشنبہ ۱۳۲۳ھ ہجری کو ماہ ولادت و یوم ولادت جناب رسول کریم علیہ الصلوٰۃ والتسلیم میں پورا ہوا اس حساب سے کل مدت تالیف اکیس ماہ ۲۶ یوم ہوتی ہے۔ یا اللہ اس ترجمہ اور شرح کو اپنے فضل و کرم سے قبول فرما لے

کیونکہ میں نے یہ سب محنت اور مشقت اس عالم پیری اور ناتوانی میں خاص تیری ہی رضا مندی کے لئے اٹھائی ہے تو ہر ایک نیت سے خواب واقف ہے۔ آمین یا رب العالمین۔“

ترجمہ میں کن کن باتوں کا لحاظ رکھا گیا اور فوائد میں کن کن امور کی رعایت کی گئی ہے اس کی وضاحت مولانا نے ابتداء ہی میں کر دی ہے، فرماتے ہیں:-

”اس کتاب کے ترجمہ میں میں نے کل بخاری کو مع اسناد کے متن میں رکھا ہے اور ہر ایک سطر کے نیچے اُس کا باحواہ ترجمہ اردو میں لکھا تاکہ اصل کتاب کو پڑھنے والے بھی اس سے فائدہ اٹھا سکیں اور ترجمہ میں جہاں کوئی مختصر عبارت ضرورت سے زائد کی گئی ہے تو اس کے لئے دونوں خط عرضی اس طرح () کر دیئے اور زیادہ مضمون لکھنے کی ضرورت ہوئی تو ف لکھ کر وہ مضمون حاشیہ میں درج کیا۔ اور اس کا نام میں نے تیسیر الباری لے ترجمہ صحیح البخاری رکھا۔“

یہ ترجمہ پہلے ترجموں کے مقابلہ میں بہت منجھا ہوا، نہایت رواں اور سلیس ہے، شرکاً ترجمہ نہیں کیا ہے اور شعروں کا ترجمہ شعروں میں۔ فوائد اگرچہ مختصر ہیں لیکن نہایت کافی اور شافی ہیں۔

متن کی کتابت قرآن مجید کی کتابت کی طرح جلی حروف میں ہے حتیٰ کہ متن کی عبارت کو بھی حافی رنگ دیا گیا ہے عبارت پر بھی اعراب لگایا گیا ہے اور ترجمہ بین السطور اور حواشی پر مختصر فوائد مستند شروح بخاری جیسے فتح الباری، عمدة القاری، کربانی اور قسطلانی وغیرہ سے ماخوذ ہیں اور کہیں کہیں مذاہب اربعہ کو بیان کیا ہے۔ کتابت اور طباعت دونوں میں صحت و پاکیزگی کا التزام رکھا گیا۔ شائقین کی طلب اور طباعت کی سہولت کے پیش نظر ہر پارہ علیحدہ چھاپا گیا۔ یہ کتاب مختلف مطابع سے شائع ہوئی ہے لیکن مذکورہ بالا التزام صرف مطبع احمدی لاہور کے نسخہ میں ہے۔

مولانا وحید الزماں ترجمہ قلم برداشتہ کرتے اور کبھی اس پر نظر ثانی نہیں کرتے تھے اسی لئے ترجمہ پر زیادہ وقت صرف نہیں ہوتا تھا اور ترجمہ جلد مکمل ہو جاتا تھا۔ اس طرح مسلسل ترجمہ ہوتا رہا اور بہت سی کتابوں کا ترجمہ ہو گیا مگر نظر ثانی نہ ہونے کی وجہ سے ترجمہ میں وہ خوبی پیدا نہ ہو سکی جو ترجمہ کرنے کے بعد دیکھنے اور غور کرنے سے ہوتی ہے۔ یہی وجہ ہے کہ صحاح ستہ جس میں بیشتر حدیثیں مکرر ہیں ان مکرر حدیثوں کا ترجمہ بھی یکساں نہیں ہے، یہ اختلاف اگرچہ معنی پر اثر انداز نہیں ہوتا مگر اپنے اندر کوئی معنی خیز خوبی بھی نہیں رکھتا، فوائد کی بھی یہی نوعیت ہے ہم ایک مختصر حدیث صحاح ستہ کی مختلف کتابوں سے مع ترجمہ اور فوائد نقل کرتے ہیں جس سے اس امر کا بخوبی اندازہ ہو سکے گا:-

”عن ابی ہریرۃ ان رسول اللہ صلی اللہ علیہ و آلہ وسلم فرمایا رسول اللہ

علیہ وسلم قال تُكْمَلُ النساءُ لاربعة مآلها
 ونحسبها وكجمالها وولد ينها فا ظفر
 صلی اللہ علیہ وسلم نے نکاح کی جاتی ہیں عورتیں چار
 چیزوں سے مال کے سبب اور شرافت خاندانی کے
 سبب سے اور دین کے باعث سے تو اپنا کام فتح کر
 بذات الدین تربت ید الـ

دروض المرئی ترجمہ سنن المجتبیٰ) دین والی سے تیرے ہاتھ مٹی میں ملیں۔

فائدہ: یعنی ان سب چیزوں میں دینداری بڑھ کر ہے تو اسی کو اختیار کر مال و دولت شرافت خوبصورتی
 بیدینی کے ساتھ مزہ نہیں دیتی انجام میں مصیبت اور تکلیف ہوتی ہے دیندار سے ہمیشہ آرام رہتا ہے
 اسی حدیث کا ترجمہ المعلم ترجمہ صحیح مسلم میں اس طرح کیا ہے:-

”حضرت ابو ہریرہ رضی اللہ تعالیٰ عنہ سے روایت ہے کہ نبی صلی اللہ علیہ وسلم نے فرمایا عورت سے نکاح
 کیا جاتا ہے چار سبب سے، اس کے مال کے لئے اور جمال کے لئے اور حسب کے لئے اور دین کے لئے سو تو
 دیندار پر فتح حاصل کر تیرے ہاتھ میں خاک بھرے۔“

فائدہ:- اس حدیث سے مراد یہ ہے کہ لوگوں کی عادت یہ ہے کہ مال و جمال و حسب کے طالب ہوتے
 ہیں سو دیندار کو لازم ہے کہ ان سب خصلتوں سے دین کو مقدم جانے کہ صحبت میں اس کی صحبت نیک
 حاصل ہو اور اللہ تعالیٰ اس کی نیت کی برکت حسن خلق اور حسن معاشرت بھی عنایت کرے اور بسبب
 نیکی کے فتنہ دنیویہ اور فتنہ دینیہ سے محفوظ رہے۔“

اسی حدیث کا ترجمہ تیسیر الباری میں یوں لکھا ہے:-

”حضرت ابو ہریرہ رضی اللہ عنہ سے روایت ہے آنحضرت صلی اللہ علیہ وسلم نے فرمایا عورت سے لوگ چار
 غرضوں سے نکاح کرتے ہیں یا تو مال داری کی وجہ سے یا حسب و نسب کی وجہ سے یا خوبصورتی کی وجہ سے
 یا دینداری کی وجہ سے تو ایسا کر دیندار عورت کو اختیار کر (جس کے اوصلاع و اطوار اچھے ہوں) اگر
 ایسا نہ کرے تو تیرے ہاتھوں کو مٹی لگے گی (اخیر حل کر تجھ کو ندامت ہوگی)۔“

یہی حال اشعار کے ترجمہ کا ہے، ایک شعر کا منظوم ترجمہ تیسیر الباری میں اس طرح کیا ہے:-

ترجمہ

شعر

کب الہی مجھ کو مکہ میں ملے گی ایک رات
 جب آگی ہوگی میرے چاروں طرف ازخرو جلیل۔

الالیت شعری ہل ابیتن لیلۃ
 بواد و حولی اذخرو جلیلؑ

۱۔ یعنی عالی خاندانی شرافت دیکھ کر منہ

۲۔ یعنی عمدہ اخلاق، عمدہ رویہ۔ منہ

۳۔ تیسیر الباری مطبع احمدی لاہور پارہ ۲۳ ص ۷۷۔

اسی شعر کا ترجمہ وحید اللغات میں کیا ہے جو اس سے بالکل جدا گانہ ہے، چنانچہ لکھتے ہیں:-
 ”حضرت بلالؓ نے بخار کی حالت میں یہ شعر پڑھا، کاش میں مکہ کی وادی میں ایک رات گزاروں اور
 میرے گرد اگر داذخرا اور جلیل ہو (اذخرا ایک مشہور خوشبودار گھانسی ہے اور جلیل مشہور بھاجی ہے جس کو
 ٹام بھی کہتے ہیں مطلب یہ ہے کہ پھر کبھی مکہ میں جانا اور وہاں ایک رات گزارنا نصیب ہو گا یا نہیں) میں
 نے اس مضمون کو اردو میں یوں منظوم کیا ہے:-

کاش میں مکہ کی وادی میں گزاروں ایک رات گرد میرے ہو جلیل (اور) اذخرا (از قسم) نبات

(۱۹) تبویب القرآن لضبط مضامین الفرقان مع حواشی تفسیر حمیدی | یہ قرآن مجید کے مضامین کی

اردو زبان میں ایک نہایت تفصیلی فہرست ہے متوسط تقطیع کے ۷۰۴ صفحات پر مشتمل ہے اور مطبع احمدی لاہور سے چھپ کر شائع ہو گئی ہے۔

انگریزی کے چلن نے مسلمان بچوں کو اسلامی تعلیمات سے بیگانہ اور ان کے عقائد کو خراب کر دیا تھا مسلمان بھی بدلتے ہوئے حالات کے پیش نظر اسکولوں کی تعلیم کو نظر انداز نہیں کر سکتے تھے اس لئے مولانا کو خیال ہوا کہ ان کے عقائد درست کرنے اور انھیں اسلامی تعلیمات سے باخبر رکھنے کے لئے قرآن مجید کی تعلیمات کو مرتب شکل میں پیش کرنا ضروری ہے تاکہ ہر ایک اس سے مستفیض ہو سکے۔

مولانا نے قرآن مجید کے تمام مضامین کو ایک سو ایک باب میں منتخب کر کے ہر باب کا ایک عنوان قائم کیا اور ہر عنوان کے تحت جتنی آیتیں اپنے اپنے موقع پر متفرق طور سے آئی ہیں ان سب کو مضامین کی ترتیب کے لحاظ سے یکجا کر دیا، اثبات توحید، صفات باری تعالیٰ اور دیگر ایمانیات کے ابواب کو پہلے ذکر کیا ہے پھر اخلاق کو پھر احکام اور قصص وغیرہ کو بیان کیا ہے، ترتیب ابواب میں مناسبت کا ہر جگہ خیال رکھا ہے اور اپنے بڑے بھائی مولانا بدیع الزماں کی کتاب ”سبکۃ الذہب الابرز فی فہر من مقاصد الکتاب العزیز“ سے جو اسی موضوع سے تعلق رکھتی ہے پورا پورا فائدہ اٹھایا ہے، ترتیب ابواب اور وجہ تالیف کو آغاز کتاب میں اس طرح بیان کرتے ہیں:-

”فقیر نے اس وقت بخیاں فائدہ رسانی اہل اسلام و میامت و حفاظت اہل ایمان باہام ربانی یہ قصد مصمم کیا کہ قرآن پاک کی ترتیب بطور ابواب کر دی جائے اس طرح سے کہ پہلے اثبات باری تعالیٰ اور

۱۔ وحید اللغات میں مصرعہ ثانی اس طرح درج ہے ”گرد میرے ہو جلیل اذخرا نبات“ مگر ظاہر ہے یہ مصرعہ ہی پورا نہیں ہوتا ۱۲

۲۔ وحید اللغات۔ مادہ ”جل“ ۱۲

توحید اور صفات کی آیتیں تمام ذکر کی جائیں پھر عقائد کی پھر نبوت کی پھر احکام فقہی کی پھر قصص اور
اشال کی پھر اخلاق کی پھر دوسرے متفرق ابواب کی، اس طرح پر قرآن پاک کے مرتب ہو جانے سے
یہ فائدہ متصور ہے کہ کم سن بچے اگر شروع کے دو تین باب ہی سمجھ کر پڑھ لیں گے تو ان کے عقائد
درست اور مستحکم ہو جائیں اور مخالفین کے مغویانہ خیالات سے وہ محفوظ اور مصون رہیں گے
بحول اللہ و قدرتہ و ہو علی کل شیء قدیر

ہر آیت کو ترتیب سے لکھا ہے، پہلے عنوان قائم کیا ہے پھر اس کے نیچے آیت، پارہ، رکوع اور سورت کا
نمبر دیا ہے پھر آیت کا صاف اور سلیس اردو میں ترجمہ لکھا ہے، دوسری اشاعت میں ضروری حواشی اور
مفید فوائد کا بھی اضافہ کیا ہے پہلی بار یہ کتاب بلا حواشی طبع ہوئی تھی جو تھوڑے ہی عرصہ میں فروخت ہو گئی
دوبارہ شیخ احمد مالک مطبع احمدی نے حواشی کے ساتھ چھاپ کر شائع کی جیسا کہ خاتمہ الکتاب پر
ناشر کے بیان سے ظاہر ہوتا ہے:-

”پہلے یہ کتاب بلا حواشی طبع ہوئی تھی جو تھوڑے دنوں میں ہاتھوں ہاتھ فروخت ہو گئی اور اب
دوبارہ شائقین کے اصرار سے یہ کتاب ایک نئی طرز پر طبع ہوئی ہے جو بہ نسبت سابق اب انشاء اللہ
تعالیٰ زیادہ مفید ثابت ہوگی۔“

(۲۵) ہدیۃ المہدی من الفقہ المحمّدی | یہ عربی زبان میں ہے اور دو جلدوں میں ۳۲۴۴ میں
چھپ کر شائع ہو گئی ہے۔ چونکہ اہل حدیث نے شرک و
بدعت کا دائرہ نہایت وسیع کر دیا تھا اور بہت سی ایسی باتوں کو جو بدعت نہیں کہی جاسکتی ہیں، بدعت
سے تعبیر کیا تھا اسی طرح بہت سی ان باتوں کو جو شرک کی تعریف میں نہیں آتی ہیں شرک قرار دیا اور
اور بہت سے امور میں اعتدال کو چھوڑ دیا تھا۔ مؤلف نے انہی امور کی وضاحت اور ان کو اس غلو
اور تشدد سے باز رکھنے کے لئے یہ کتاب دو حصوں میں تالیف کی، پہلے حصہ میں شرک کی تعریف کی
اس کی حقیقت اور اس کے شعبوں کو نہایت تفصیل سے بتایا ہے اور دوسرے حصہ میں قرآن و حدیث
کی روشنی میں مسائل کا استنباط کیا ہے جیسا کہ فرماتے ہیں:-

”ہمارے بعض برادران اہل حدیث نے شرک و بدعت میں اتنا غلو اور تشدد کیا ہے کہ بہت سے
امور کو جن کے جواز اور عدم جواز میں علماء کا اختلاف ہے، شرک قرار دینے لگے ہیں اور یہ نہیں
سمجھتے کہ جیسے ہم کو شرک سے احتراز ضرور ہے اسی طرح جو امر شرک نہیں اس کو شرک قرار دینے سے
بھی اجتناب لازم ہے کیونکہ تکفیر مسلمین نہایت ہی خوفناک اور باعث تباہی اور بربادی آخرت ہے“

جیسے حدیث صحیح میں وارد ہے، من قال لاخيه كافر فقد باء باحد هما، دوسرے اصول حدیث و قرآن شریف میں جن امور کا حاصل کرنا ضرور ہے ان کے حاصل کئے بغیر مسائل کا استنباط اپنی رائے سے شروع کر دیتے ہیں یہ امر بھی اندیشہ ناک اور باعث مغالطات ہوتا ہے اس لئے حسبہ للہ غرض صیانت برادران اہل حدیث میں نے ایک کتاب عربی زبان میں لکھی تھی اس کا نام ہدیۃ الہدی رکھا تھا اور اس کے دو حصے کئے تھے پہلے حصہ میں عقائد صحیحہ مطابق ائمہ اہل حدیث کے بیان کر دیئے تھے اور شرک کی اٹنی ناہیت اور حقیقت کھول دی تھی اور دوسرے حصہ میں اصول قرآن و حدیث اس کی تلخیص کے ساتھ بیان کر دیئے تھے کہ ہر ایک شخص بکمال آسانی ان کو منضبط کر سکتا ہے اور اس کے بعد وہ اس لائق ہو جاتا ہے کہ قرآن اور حدیث سے مسائل ضروری مستنبط کر سکے اور اس کا استنباط قابل اعتماد ہو، الحمد للہ کہ یہ کتاب بھی یعنی اس کے دونوں حصے ۱۳۲۳ ہجری میں تمام ہو گئے تھے۔

مولانا کی تالیفات میں بس یہی ایک کتاب ایسی ہے کہ جب چھپ کر منظر عام پر آئی تو طبقہ اہل حدیث ہی میں وہ شورش ہوئی کہ تمام لوگ آپ کے سخت مخالف ہو گئے، کیونکہ اس کتاب میں ان لوگوں کی رائے میں بھی بعض ایسی باتیں لکھ دی تھیں جن کا لکھنا روانہ تھا، خود فرماتے ہیں:-

”اس کتاب پر ہمارے زمانے کے مسلمانوں کو بڑا غصہ ہے۔ وجہ یہ ہے کہ یہ کتاب کل مسائل میں کسی فرق کے موافق نہیں ہے بلکہ خدا صفا و دہم ما کدر پر عمل کیا ہے نہ اہل حدیث ہمارے زمانے کے اس کو پسند کرتے ہیں نہ مقلدین نہ امامیہ نہ نام کے سنی جو در حقیقت ناصبی ہیں۔ میرا بھروسہ اصل حلالہ پر ہے اعتزل تلك الفرق كلھا پیش نظر ہے جب امام جہدی ظاہر ہوں اس وقت اس کتاب کی صحیح حالت معلوم ہو جائے گی۔“

(۲۱) تذکرۃ الوحید | یہ مولانا کی خود نوشت سوانح عمری ہے اور متوسط تقطیع کے ۲۸ صفحات پر مشتمل ہے۔ پہلا ایڈیشن ۱۳۲۸ء میں شائع ہوا اور دوسرا ایڈیشن اکتوبر ۱۹۱۹ء میں مطبع عثمانی شاہی حیدرآباد دکن سے شائع ہوا ہے

مولانا وحید الزماں اپنی بے لوث خدمت اور عظیم الشان کارناموں کی وجہ سے عوام و خواص دونوں طبقوں میں ہر دل عزیز تھے یہی وجہ ہے کہ جب کاروانِ عمر تیسویں منزل طے کر رہا تھا اسی زمانے میں آپ کے

شاگرد مرزا محمد حسن لکھنوی نے آپ کی سی سالہ زندگی لکھی اور اس کتاب کا نام "لاف سی سالہ" رکھا جو مطبع مبین کرتان۔ افضل گنج حیدر آباد دکن سے ۱۲۹۸ھ میں شائع ہوئی، بعد میں اجاب کے اصرار سے ۱۳۲۷ھ میں اپنا تذکرہ خود لکھا جو غالباً ۱۳۲۸ھ میں چھپا مگر تمام نسخے ہاتھوں ہاتھ نکل گئے، جب آپ ۱۳۳۳ھ میں مدینہ سے اہلیہ کو حیدر آباد چھوڑنے آئے تو جنگ عظیم کی وجہ سے راستے بند ہو گئے، آپ حیدر آباد سے بنگلور آ گئے، قیام بنگلور کے زمانے میں آپ کے بڑے فرزند ڈاکٹر محمد اشرف اور میر فیض الرحمن نے اس کو دوبارہ چھپوانے کا ارادہ کیا اور آپ کو نظر ثانی کے لئے دیا جب آپ نے دیکھ لیا تو وہ پریس میں دیدیا گیا، اس طرح "تذکرۃ الوحید" دوبارہ زیور طبع سے آراستہ ہوا۔

یہ تذکرہ کیا ہے کسکول ہے کسکول میں جتنا بسط ہوتا ہے اس میں اتنا ہی اختصار ہے، البتہ موصوف کی زندگی سے متعلق جتنی مستند معلومات اس میں مل سکتی ہیں وہ کسی اور جگہ ہاتھ نہیں آسکتیں، اس لحاظ سے یہ تذکرہ اپنی جگہ بہت اہم ہے۔ اس میں عنوانات تو بہت ہیں مگر مواد کچھ نہیں، عنوانات کا اندازہ اس کی حسب ذیل ترتیب سے ہو سکتا ہے۔

پہلے مقام پیدائش بتایا ہے پھر ملازمت کا عنوان ہے پھر تحصیل علم ہے اس کے بعد سفر حج کا تذکرہ ہے بعد ازاں نسب بیان کیا ہے پھر برادران و ہم شیرگان ہیں، اولاد ہے، اساتذہ کا ذکر ہے، دلائل انخیرات کی سند لکھی ہے، شیوخ حدیث کو بتایا ہے، تالیفات اور تصانیف گنائی ہیں، اس کے ساتھ ہی بحث و مناظرہ، وعظ و نصیحت، تصوف، تلامذہ، جذبہ قومی اور پھر رؤیا، کا بیان ہے اور اسی پر کتاب ختم ہو گئی، ان مذکورہ بالا عنوانات میں سب سے زیادہ زور رؤیا کے بیان پر صرف کیا ہے اور ان کو نہایت تفصیل سے لکھا ہے، چنانچہ یہ باب ۱۷ صفحہ سے ۲۸ صفحہ تک پھیلا ہوا ہے، گویا کتاب کے نصف حصہ میں مناسبات کو لکھا گیا ہے۔

اس تذکرہ میں سب سے بڑا نقص یہ ہے کہ جس چیز کو تفصیل سے لکھنا چاہئے تھا اس میں نہایت اختصار کیا ہے اور جن باتوں کو مختصر لکھنا چاہئے تھا اس میں بڑی تفصیل کی ہے۔ اس کی وجہ اختلاف مذاق اور اختلاف زمان ہے۔ گزشتہ زمانہ میں کشف و کرامات ہی تذکرہ کی جان سمجھی جاتی تھیں لیکن اب اہمیت سیرت اور کردار کو حاصل ہے۔ ہم نے "حیات وحید الزماں" میں اسی امر کا خیال رکھا ہے

۱۵۔ یہ کتاب متوسط تقطیع کے ۹۳ صفحات پر محیط ہے اور ۱۲۶۸ھ سے ۱۲۹۸ھ تک کے سوانح حیات پر مشتمل ہے۔ اس میں خاص بات یہ ہے کہ مولانا کے معمولات اور شبانہ روز کی زندگی کو نہایت تفصیل سے پیش کرتی ہے چونکہ عقیدہ تندرأ نقطہ نگاہ سے لکھی گئی ہے اس لئے اس میں ضرورت سے زیادہ طول آ گیا ہے۔ ۱۶۔

چنانچہ سیرت کے جتنے پہلو جا بجا نظر آئے انھیں ترتیب دے کر قارئین کے سامنے پیش کر دیا ہے اور مولانا کی اصل عبارت کا اقتباس بھی جگہ جگہ دیدیا ہے تاکہ مولانا کے اصل الفاظ بھی محفوظ رہیں۔

(۲۲) کنز الحقائق فی فقہ خیر الخلائق^{رحمۃ اللہ علیہ} یہ جیسا کہ نام سے ظاہر ہے عربی زبان میں فقہ کی کتاب ہے جو غالباً ۱۳۳۳ھ میں چھپ کر شائع ہوئی۔ اس کتاب

میں مسلک اہل حدیث کے مطابق ضروری مسائل کو احادیث سے مستنبط کر کے مرتب کیا ہے تفصیلی عنوان کا چننا اہتمام نہیں ہے۔

اس کا انداز نگارش عام ہندوستانی علماء سے کچھ بلند ہے اور صرف و نحو کی غلطی سے پاک ہے لیکن انشاء کا صحیح مذاق نہ ہونے کے باعث وہ غلطیاں موجود ہیں جو ایک عجمی سے عموماً ہوتی ہیں جس کی وجہ الفاظ کے بر محل استعمال سے ناواقفیت ہے، یہی وجہ ہے کہ مزاروں پر چراغ جلانے کے لئے تسریج السرج علی القبور جیسے ثقیل اور نامانوس فقرے استعمال کئے گئے ہیں یہ صرفی نحوی اور لغوی اعتبار سے اگرچہ صحیح ہیں لیکن اہل عرب کے محاورہ کے مطابق ہرگز نہیں۔ اہل عرب ایسے موقعوں پر ایقاد السرج للقبور بولتے اور یہی لکھتے ہیں، یہی ان کا روزمرہ ہے تسریج السرج علی القبور جیسی عبارت کو سمجھنے میں بھی اہل زبان کو تکلف ہوتا ہے اور اس قسم کی عبارت سے کتاب کی افادیت محدود ہو جاتی ہے۔ یہی وجہ ہے کہ جب سید رشید رضا نے المنار میں اس کے جتنے جتنے کچھ اقتباسات نقل کئے تو عنوان اپنا قائم کیا ہے اور مطلب کی وضاحت اور عبارت کے مفہوم کی توضیح کے لئے جا بجا نوٹ دیئے ہیں ہم بھی اس اقتباس کو یہاں نقل کرتے ہیں جس سے ناظرین کو اس امر کا اندازہ ہو سکے گا۔

— البدعة الشرعیة — بدعت شرعی

بدعت شرعی وہ بدعت ہے جس کا خیر القرون میں وجود نہ ہو	ر فصل) البدعة الشرعیة لا امر
یعنی جو حضور کے زمانہ میں ہوئی نہ صحابہ کے دور میں اس کا	الحادث فی الدین بعد القرون
وجود نہ ہو نہ تابعین کے وقت میں پائی جاتی ہو بلکہ اس کے	الثلاثة المشہود لها بالخیر لم یدل
بعد وجود میں آئی ہو اور کثیر کتاب اسد اور سنت رسول اللہ	علیہا دلیل من الکتاب والسنة و
سے بھی اس کی کوئی دلیل نہ ہو ہر بدعت گمراہی ہے اور	کل بدعة ضلالة توھی کثیرة سیما فی
ہمارے زمانے میں تو بہت ہو گئی ہیں کیونکہ لوگوں نے ایسی	عصرنا هذا فانهم قد احدثوا فی
نئی نئی باتیں دین میں رائج کر لی ہیں جو نہ عہد رسالت میں	الدین اشياء ما کانت فی عہد النبی

لہ سید رشید رضا نے اس کتاب کا نام کنز الحقائق فی فقہ خیر الخلائق لکھا ہے لیکن ہم نے مولف کے نام کو اختیار کیا ہے۔ ۱۲۔

صلی اللہ علیہ وسلم واصحابہ کعقد مجلس
المیلاد والقیام عند ذکر الولادة وانشاء
عید المیلاد وقراءة الفاتحة علی الخلاء
والطعام والاجتماع لقراءة القرآن
فی الیوم الثالث وایصال الثواب الی
المیت بتعین یوم او وقت وتسبیح السرج
علی القبور وبناء التوابیت ونصب
الاعلام و ذکر الخلفاء بعد کل ترویجة
وتسمیة الصحابة والسلاطین فی الخطب
والصلاة علی النبی صلی اللہ علیہ وسلم
قبیل الاذان والاقامة والتثویب و
الترحیم وامثالها۔

اور نہ دو صحابہ میں تھیں جیسے میلاد کی محفلیں میلاد
میں کھڑے ہونا، عید میلاد النبی منانا، کھانے اور
حلوے پر فاتحہ دلانا، تیجے کے دن لوگوں کو جمع کر کے
قرآن خوانی کرنا اور میت کے ایصال ثواب کے لئے
خاص وقت اور خاص دن مقرر کرنا، قبروں پر
چراغاں کرنا، مزاروں پر تہ بنانا اور قبروں پر پتھر
لگانا، ہر ترویجہ کے بعد خلفاء کا ذکر کرنا جمعہ کے خطبوں
میں صحابہ اور بادشاہوں کا ذکر کرنا اذان اور اقامت
سے پہلے حضور پر درود بھیجنا۔ اذان کے بعد پھر
لوگوں کو نماز کے لئے خبر کرنا اور اطلاع مناس
کے لئے امام سے جا کر یرحمک اللہ وغیرہ
کہنا۔

۔ اہل حدیث کی نشانی ۔

۔ علامت اہل الحدیث ۔

من علامات اہل الحدیث الجمع
بین الصلاتین حالت الاقامة والصحة
بحاجة دنیویة و دینیة والمسح علی
الکفین والکجوریین ولو غیر ثخنین
والمسح علی العمامة ورفع الیدین فی
ثلاثة مواطن عند الرکوع وعند رفع
اہل حدیث کی نشانیوں میں سے یہ ہیں مقیم اور تندرست
ہونے کی حالت میں بھی دینی یا دنیوی ضرورت کی
وجہ سے دو وقت کی نمازوں کو ایک وقت میں ساتھ
ساتھ ادا کرنا، چمڑے کے موزوں پر مسح کرنا اور موزوں
پر جو خود بخود پاؤں میں نہ ٹھہر سکیں عمامہ پر مسح کرنا،
تین مواقع پر رفع یدین کرنا، رکوع میں جاتے وقت

لہ ای الاحتفال بالمولد النبوی الشریف، ومثل سائر الاحتفالات التي جعلوها كالشعائر
الدینیة وقد افتی الفقیہ ابن حجر المکی بكون القیام عند ذکر ولادة النبی صلعم بدعتا
تراه فی کتابہ الفتاوی الحدیثیہ ولكن لم یبال بفتواہ احد
لہ بعد موت المیت الذی یقرأ لاجلہ
لہ لعلہ یرید طلب ایصال الثواب
لہ یرید ایقاد السرج
لہ ای للقبور۔ لعلہ هذا معتاد فی بلاد المؤلف (الہند) وفی بعض بلادنا یریدون فی
اخر الاذان ما یریدون من ذلك وکلہ بدع۔

الرأس من الركوع وعند القيام من
 الركوع بے سر اٹھانے وقت اور تشهد اول سے کھڑے
 التشهد الاول ووضع اليدين على الصدف
 ہوتے وقت، نماز میں دونوں ہاتھوں کو سینہ پر باندھنا
 والجهر بالآمين، وقرأة التسمية
 ہر نماز میں امام کے پیچھے سورۃ فاتحہ پڑھنا، رکوع
 اول كل سورة وقرأة الفاتحة خلف
 اور سجود میں اعتدال کرنا، عجلت نہ کرنا، نماز کو
 الامام في كل صلوة والاعتدال في الركوع
 سنت کے موافق ادا کرنا اور قرآن کی سورتوں کو بھی
 والسجود واحاء الصلاة وقرأة السورة
 سنت کے مطابق پڑھنا۔
 على وفق السنة۔

مولانا نے کنز الحقائق کی ترتیب کے زمانے میں حضرت عبداللہ بن مسعودؓ کی زیارت کی تو اس کو
 کنز الحقائق کی قبولیت کی نشانی سمجھا، لکھتے ہیں:-

”۲۹ شوال شب یکشنبہ کو سنہ یاد نہیں ہے میں نے حضرت عبداللہ بن مسعودؓ کو خواب میں دیکھا
 شاید کنز الحقائق کے قبول کی نشانی ہے کیونکہ کہتے ہیں ”الفقہ زرع ابن مسعودؓ“
 ایک موقع پر فرماتے ہیں:-

”جب میں نے کتاب کنز الحقائق فقہ حدیث میں تمام کی اور اس کو طبع کرایا تو میں نے خواب میں عبداللہ
 ابن مسعودؓ کو دیکھا آپ علم فقہ کے گویا بانی تھے حنفیہ کہتے ہیں الفقہ زرع ابن مسعود۔
 اللہ تعالیٰ سے امید ہے کہ وہ اس کتاب کو ایک زمانہ میں کنز الدقائق کی طرح مقبول اور مطبوع اور
 داخل درس کر دے گا۔ وما ذلک علی اللہ بعزيز“

(۲۳) الہدیۃ، الملحق بہ اصلاح الہدایۃ تصحیح الروایۃ | یہ کتاب عربی زبان میں ہے،
 اور غالباً پسندیدہ

جلدوں میں لکھی گئی ہے اس کی صرف چھٹی جلد نظر سے گزری ہے جو کتاب الزکوۃ اور کتاب الحج
 کے مباحث پر مشتمل ہے، یہ کتاب ۱۳۳۲ھ میں مطبع شوکت الاسلام بنگلور سے شائع ہوئی ہے۔
 اس کتاب میں مولانا وحید الزماں نے محدثانہ نقطہ نگاہ سے فقہ حنفی کی مشہور کتاب ہدایہ کی
 اصلاح اور تصحیح کی کوشش کی ہے، اصلاح اور تصحیح کی نوعیت صرف روایتی ہے اولاً متن ہدایہ میں
 ان قیود کا اضافہ کیا ہے جن سے موصوف کے خیال میں اہل حدیث کے مسلک کی ترجمانی ہوتی ہے

۱۔ رسالہ المنار جلد ۱۸ شمارہ ۲۴ ۱۳۳۲ھ

۲۔ تذکرۃ الوحید۔ ص ۲۵-۲۶
 ۳۔ وحید اللغات۔ مادہ ”غض“ ۱۲

ثانیاً ہر قید کو حدیث کی روشنی میں ثابت کیا ہے۔

مولانا کی یہ سعی نہایت مستحسن اور جذبہ قابل قدر ہے اس سے مولانا کے حدیث سے شغف اور وسعت نظر کا اندازہ ہوتا ہے۔ اس کی ترتیب میں نصب الرایہ فی تخریج احادیث الہدایہ (مولفہ جمال الدین عبداللہ بن یوسف الزبیلی المتوفی ۶۲۲ھ) التلخیص البجیر فی تخریج احادیث الرافعی البکیر (مولفہ ابن حجر العسقلانی المتوفی ۸۵۳ھ) اور نیل الاوطار شرح تنقیح الاخبار از محمد بن علی الشوکانی (المتوفی ۱۲۵۰ھ) سے پورا پورا فائدہ اٹھایا ہے۔

افسوس! مولانا نے اس کتاب میں دقت نظر سے کام نہیں لیا یہی وجہ ہے کہ صفحہ صفحہ سے بے جا روایت پرستی کی بو آتی ہے۔

یہ اردو زبان میں حدیث کی نہایت جامع اور مبسوط لغت ہے جو متوسط (۲۴) وحید اللغات

تقطیع کی ۲۸ جلدوں پر مشتمل ہے۔ پہلے ۱۳۳۲ھ (مطابق ۱۹۰۸ء) میں مطبع احمدی لاہور سے اس کی ابتدائی پانچ جلدیں شائع ہوئیں، پھر مولف نے نظر ثانی کے بعد ۱۳۳۲ھ میں بنگلور سے چھپوا کر شائع کیں، اس کتاب کی تالیف، کتابت اور طباعت کی اجمالی کیفیت یہ ہے۔

۱۳۳۲ھ (مطابق ۱۹۰۷ء) سے تالیف کا آغاز ہوا اور ۱۳۳۲ھ (مطابق ۱۹۱۲ء) میں کتابت شروع ہوئی، ۱۳۳۲ھ (مطابق ۱۹۱۲ء) سے طبع ثانی کا آغاز ہے۔

جب مولانا وحید الزماں صحاح ستہ کے ترجمہ اور قرآن مجید کی تفسیر سے فارغ ہوئے تو یہ خیال ہوا کہ اب حدیث کی اردو میں ایک ایسی لغت تیار کی جائے جس سے کم استعداد لوگ بھی فائدہ اٹھا سکیں۔ چنانچہ ۱۳۳۲ھ کے اوائل میں حدیث کی یہ لغت لکھنا شروع کی، جیسا کہ لکھتے ہیں:-

”اب شروع ۱۳۳۲ھ سے باوجود اس کے کہ میں کمال نقاہت اور ضعف پیری اور امراض مختلفہ میں

گرفتار تھا لیکن اس پر بھی اوقات کو خالی گزارنا مشکل معلوم ہوا اور بالہام غیبی یہ حکم ہوا کہ ایک کتاب

لغات حدیث میں بزبان اردو مرتب کر اور اس میں جہاں تک ہو سکے فریقین یعنی اہل سنت اور امامیہ کی

حدیثیں جمع کرنا کہ حدیث شریف کے تمام طالبین کو شرح کا کام دے اور جس لفظ کے معنی میں ان کو

اشکال پیدا ہو وہ اس کتاب میں دیکھ کر اپنا اشکال رفع کر لیں۔ اس کتاب کا نام تاریخی میں نے

انوار اللغہ ملقب یہ وحید اللغات رکھا تھا“

مولانا نے جب یہ لغت لکھنا شروع کی اس وقت آپ کا بڑھاپا تھا، طرح طرح کے عوارض لاحق ہو گئے تھے اس دوران میں جب بیمار ہوئے تو خدا سے یہی دعا کی کہ بارالہا اتنی زندگی اور عطا کر کہ یہ کام پورا کر لوں

اور اس کی طباعت اپنی آنکھوں سے دیکھ لوں لیکن اگر وقت آجائے اور کتاب پایہ تکمیل تک نہ پہنچے تو اہل علم سے استدعا ہے کہ وہ اس کو مکمل کر دیں، چنانچہ ایک موقع پر لکھتے ہیں:-

”جب سرکار نظام نے مجھ کو خدمت سے علیحدہ کر دیا تو میں نے یہی دعا دعا اعطانی ربی اثنین وذوی منی واحدة الخ) کی ابتداء کی تھی یہ علیحدگی اس کا باعث کر دی کہ میں صحیح بخاری شریف کے ترجمہ اور شرح میں مشغول ہوا اور اس کے فضل و کرم سے اس کو تمام کو پہنچایا جس کا نام ”تیسیر الباری“ ہے اس کے بعد ”تفسیر موضحۃ الفرقان“ تمام کرانی اور اس کے بعد ”تبویب القرآن“ اب دو کتابیں زیر تالیف ہیں، ”ہدیۃ المہدی من الفقہ الحمیدی“ اور ”انوار اللغۃ“ حق تعالیٰ کے کرم سے امید ہے کہ گو میں ضعیف اور ناتواں ہوں وہ ان دونوں کتابوں کو بھی میری زندگی میں کامل کر دیگا۔ اگر اچانک حیات مستعار نے وفا نہ کی اور سفر آخرت درپیش آیا تو میری وصیت اہل حدیث بھائیوں کو یہ ہے کہ وہ ان کتابوں کو پورا کر دیں
وعلى الله التوكل وبه الاعتصام“

مگر الحمد للہ مولانا کی دعا قبول ہوئی، موصوف ہی نے ان کو مکمل کیا اور چھپوایا۔ اس امر کا ہمیں قطعی ثبوت نہیں ملتا کہ مولانا نے یہ عظیم الشان کام کتنی مدت میں انجام دیا، تاہم بعض ایسے شواہد ہیں جن سے یہ پتہ چلتا ہے کہ مولانا نے اس کی تکمیل پانچ سال کے عرصہ میں کی ہے جیسا کہ لکھتے ہیں:-

”اس وقت جب میں یہ مضمون لکھ رہا ہوں، رجب کی دوسری تاریخ یوم دو شنبہ ۱۳۲۵ھ ہے اور اب تک حضرت عیسیٰؑ نہیں اترے، نہ ابھی تک شام اور قسطنطنیہ پر نصاریٰ قابض ہوئے ہیں، گو مسلمانوں کی اکثر حکومتیں دوسروں نے چھین لی ہیں اور باستثنائے سلطان روم اور شاہ ایران مسلمانوں کا کوئی مختار بادشاہ نہیں رہا ہے“

اس بیان سے یہ واضح ہوتا ہے کہ ایک سال میں چھ پارے نہایت آسانی سے لکھ لیتے تھے لہذا ۲۸ پاروں کی تکمیل میں پانچ سال سے زیادہ عرصہ نہیں لگا۔ جب حروف تہجی میں سے کوئی حرف مکمل ہو جاتا ہے یعنی ایک جلد پوری ہو جاتی تو وہ شیخ احمد بالک مطبع احمدی لاہور کو چھپنے کے لئے بھیج دی جاتی تھی اس طرح وحید اللغات کی ۲۸ جلدوں کا مسودہ شیخ احمد کے پاس بھیجا جاتا رہا۔ یہ شیخ احمد ہی ہیں جنہوں نے تیسیر الباری ترجمہ صحیح البخاری کے اس سے قبل پورے تیس پارے ایک ایک پارہ کر کے چھاپے تھے انھوں نے اس عظیم الشان لغت کی طباعت کا بھی وعدہ کیا تھا چنانچہ آپ نے کتاب مذکور کا پورا مسودہ بلا کسی معاوضہ کے طباعت اور اشاعت کے لئے ان کے پاس پہنچا دیا تھا مگر وہ ابتدائی پانچ

جلدیں چھاپ کر رہ گئے۔ جو جلدیں چھاپیں وہ بھی ناتمام اور پھران میں بھی صحت کا التزام نہیں جس نے اس کی افادیت ہی ختم کر دی تھی۔

جب شیخ احمد کسی وجہ سے کتاب کا سلسلہ طباعت قائم نہ رکھ سکے تو مولانا کا تقاضا ہوا، انہوں نے مولانا کو اطمینان دلادیا کہ کتاب چھپ جائے گی، مگر معلوم ہوتا ہے کہ طباعت کا خاطر خواہ انتظام نہ ہو سکا۔ پھر مولانا کا پیہم تقاضا ہوتا رہا آخر آٹھ دس برس کے بعد وہ مسودہ مولف کو واپس بھیجا مولانا اس داستان غم کو اس طرح لکھتے ہیں:-

”۱۹۰۷ء میں جس کو تقریباً نو دس سال کا عرصہ ہوتا ہے، میں نے ایک کتاب انوار اللغۃ جو جامع لغات احادیث مع احادیث فریقین یعنی امامیہ و اہل سنت ہے، بڑی محنت اور جانفشانی سے تالیف کی، شیخ احمد صاحب لاہوری مالک مطبع احمدی لاہور نے وہ کتاب طبع کرنے کے لئے مجھ سے منگوائی اور اقرار یہ کیا کہ ہر ماہ میں ایک جلد اس کی چھاپیں گے۔ ساری کتاب بعدد حروف تہجی ۲۸ جلدوں میں تھی لیکن افسوس کہ صاحب موصوف نے اپنے وعدے کو وفا نہ کیا، صرف پانچ جلدیں چھاپ کر رہ گئے فقیر تقاضے پر تقاضے کرتا رہا مگر صدائے برخاست، نو دس سال اسی جیس جیس میں گزر گئے آخر فقیر نے مجبور ہو کر ان کو لکھا کہ اگر آپ حسب وعدہ یہ کتاب نہیں چھاپ سکتے تو میرا مسودہ واپس کر دیجئے تاکہ میں دوسرے کسی مطبع میں چھپوا لوں، متعدد تحریرات اور مراسلات اس بارے میں لکھے مگر جواب نہ ملا، خیر بعد از تقاضائے بیار و تحریرات بشمار صاحب موصوف نے اصل مسودہ واپس کر دیا اور فقیر نے اس کی باقی جلدوں کو اس وجہ سے کہ حیات مستعار کا اعتبار نہیں بنگور میں چھپوانا شروع کر دیا۔ پہلی پانچ جلدیں جو صاحب موصوف نے چھاپی تھیں اول تو ناقص دوسرے اغلاط سے مالا مال“

ہر کام میں اللہ تعالیٰ کی حکمت اور مصلحت ہوتی ہے، اس تعویق سے دو فائدے خوب ہوئے جو شاید پہلے نہ ہو سکتے تھے (۱) نظر ثانی کا موقع ملا (۲) اضافہ خوب ہوا جس سے اس کی افادیت ہی نہیں بڑھ گئی بلکہ اس میں جامعیت بھی آگئی۔ چنانچہ مولانا کو جب اصل مسودہ مل گیا تو آپ نے اس پر از سر نو کام شروع کیا جو خامیاں رہ گئی تھیں ان کو دور کیا جہاں اضافہ مناسب سمجھا وہاں اضافہ کیا، یہ اضافہ اتنا ہوا کہ اصل مسودہ سے بھی دگنا ہو گیا جس سے کتاب کی جامعیت اور افادیت اور بڑھ گئی اور اس کا نام انوار اللغۃ کے بجائے اسرار اللغۃ الملقب بہ وحید اللغات رکھا چنانچہ پہلے انوار اللغۃ کی جو دوسری جلد چھپی تھی اس میں کتاب الباء کے باب الباء مع الہمزہ میں حسب ذیل آٹھ مادے تھے:-

رَبَّاءٌ (رباءہ) رَبُّوْهُ (ربوؤ) رَبَّاسٌ (ربائل) رَبَّابُوْهُ (رباءو) رَبَّالْأُمِّ (ربالام)
 جب نظر ثانی کی ہے تو اس پر گیارہ مادوں کا اور اضافہ کیا جس کی ترتیب درج ذیل ہے:-
 رَبٌّ (رب) رَبَّائِيَّةٌ (ربائیا) رَبُّوْهُ (ربوؤ) رَبَّابُوْهُ (ربابو) رَبَّابُجْ (ربابج) رَبَّادِرْ (ربادیر)
 رَبَّادِرْ (ربادیر) رَبَّادِرْجَانٌ (ربادیرجان) رَبَّادِرْ (ربادیر) رَبَّابِلْ (ربابیل) رَبَّابُوْهُ (ربابو)
 رَبَّاءَةٌ (رباءہ) رَبَّالْأُمِّ (ربالام) رَبَّاوْ (رباءو) رَبَّاءَةٌ (رباءہ)۔

اسی طرح انوار اللغہ میں باب الباء مع الباء میں صرف دو لفظ ہیں بَبَّانٌ اور بَبَّتٌ لیکن وحید اللغات
 میں تین لفظوں کا اور اضافہ کیا لہذا باب الباء مع الباء میں اب پانچ لفظ ہیں اور وہ حسب ذیل ہیں:-
 رَبٌّ (رب) رَبَّائِيَّةٌ (ربائیا) رَبَّابُوْهُ (ربابو) رَبَّابُجْ (ربابج) رَبَّادِرْ (ربادیر)۔

یہ صرف مادہ اور الفاظ کے اضافہ کی مثال ہے اسی طرح معنی اور عبارت میں بھی تغیر و تبدل، ترمیم اور
 اضافہ ہوا اور معنی کے نقل کرنے میں بھی اختصار نہیں کیا گیا۔ مثلاً انوار اللغہ میں لفظ بَاء کے یہ معنی لکھے تھے:-
 (رباء)؛ حرف جر ہے اور چودہ معنی میں مستعمل ہوتا ہے، جیسے الصاق اور تعدیہ اور ملا بست اور استعانت
 اور سببیت اور مصاحبت اور ظرفیہ وغیرہ اور من اور عن اور مع کے معنی میں بھی،
 وحید اللغات میں اس کے معنی اس طرح لکھے ہیں:-

ب،- حروف تہجی کا دوسرا حرف ہے اور اس کا عدد حساب جمل میں دو ہے، یہ حرف جر ہے اور چودہ
 معانی میں مستعمل ہے، الصاق حقیقی اور مجازی جیسے اَمْسَكْتُ بَزَيْدٍ اور مَرَرْتُ بِزَيْدٍ تعدیہ جیسے
 ذَهَبَ اللهُ بِنُورِهِمْ، استعانت جیسے كَتَبْتُ بِالْقَلَمِ، سببیت جیسے ظَلَمْتُمْ أَنْفُسَكُمْ
 بِاتِّخَاذِكُمُ الْجُلَّ، مصاحبت جیسے إِذْهَبْ بِسَلَامٍ آيَ مَعَ سَلَامٍ ظرفیہ جیسے نَصَرَكُمُ
 اللهُ بِبَدْرِ رِدْلِيَّةٍ، مقابلہ، مجاوزہ، استعلاء، تبعیض، قسم، غایت، توكید اور تفصیل کتب نحو میں
 ملاحظہ فرمائیں۔

اسی طرح انوار اللغہ میں لفظ "بُوْ بُوْ" کے معنی یہ مذکور ہیں:-
 (بُوْ بُوْ)۔ اصل، سر دار، عقلمند، آنکھ کی پتلی۔ بَأْبُ الصَّبِيِّ میں نے بچے سے یوں کہا تجھ پر میرے
 ماں باپ صدقے، بَأْبُ الصَّبِيِّ بچے نے بابا کہا، اِنَّ النَّبِيَّ صَلَّى اللهُ عَلَيْهِ وَسَلَّمَ بَأْبُ
 الْحَسَنِ وَالْحُسَيْنِ، آنحضرت صلی اللہ علیہ وسلم نے امام حسن اور امام حسین سے فرمایا تجھ پر میرے
 ماں باپ قربان۔

وحید اللغات میں اس لفظ کی تشریح یوں کی ہے:-

(بُؤْبُؤُ) اصل سردار و ظریف، زیرک، عقلمند، سرمہ دانی کا سر، ٹڈی کا بدن، آنکھ کی پتلی، ہر چیز کا درمیانی حصہ، وسط، ہوا بن بچد تھا و بُؤْبُؤُ تھا، وہ اس کا خوب جاننے والا اور پہچاننے والا ہے (یہ ایک محاورہ ہے) اِنَّ النَّبِيَّ صَلَّى اللهُ عَلَيْهِ وَسَلَّمَ بَابُ الْحَسَنِ وَالْحُسَيْنِ آنحضرت نے امام حسن اور امام حسین علیہما السلام سے فرمایا تم پر میرے ماں باپ صدقہ جائیں۔ بَابُ الرَّجُلِ آدمی دوڑا۔

انوار اللغہ میں باب الباء مع الباء کے اندر صرف دو لفظ بَبَّانٌ اور بَبَّہُ ذکر کئے ہیں اور یہ معنی لکھے ہیں :-
بَبَّانٌ - طریقہ، روش، قسم، بَبَّانٌ (بہ تخفیف کے بھی یہی معنی ہیں) اِنْ عِشْتُ فَمَا جَعَلُ النَّاسَ بَبَّانًا وَاحِدًا (حضرت عمرؓ نے کہا) اگر میں جیسا تو عنقریب لوگوں کو ایک طریق و روش پر کر دوں گا، (یعنی سب کا معاش اور ماحول اور تنخواہ برابر کر دوں گا، پہلے وہ مہاجرین اور اہل بدر کو زیادہ معاش دیا کرتے تھے) لَوْ لَا اَنْ اَتْرُكَ اٰخِرَ النَّاسِ بَبَّانًا وَاحِدًا مَا فَتَحْتُ عَلٰی قَرْدِيَةِ الْاَقْسَمَةِ هَا، اگر مجھے یہ خیال نہ ہوتا کہ پچھلے لوگ (جو آئندہ مسلمان ہوں گے) ایک سخت مفلس اور محتاج رہیں گے تو جو ملک فتح ہوتا میں اس کو جاگیر کے طور پر فتح کرنے والوں کو بانٹ دیتا بعضوں نے اس کو بَبَّانٌ یا بَبَّہُ سے پڑھا ہے۔

وحید اللغات میں اس لفظ کو اس طرح بیان کیا ہے :-

بَبَّانٌ - طریقہ، روش، قسم، بَبَّانٌ (بہ تخفیف کے بھی یہی معنی ہیں) اِنْ عِشْتُ فَمَا جَعَلُ النَّاسَ بَبَّانًا وَاحِدًا (حضرت عمرؓ نے کہا) اگر میں جیسا تو عنقریب لوگوں کو ایک طریق و روش پر کر دوں گا، (یعنی سب کا معاش اور ماحول اور تنخواہ برابر کر دوں گا، پہلے وہ مہاجرین اور اہل بدر کو زیادہ معاش دیا کرتے تھے) لَوْ لَا اَنْ اَتْرُكَ اٰخِرَ النَّاسِ بَبَّانًا وَاحِدًا مَا فَتَحْتُ عَلٰی قَرْدِيَةِ الْاَقْسَمَةِ هَا۔ اگر مجھے یہ خیال نہ ہوتا کہ پچھلے لوگ (جو آئندہ مسلمان ہوں گے) ایک سخت مفلس اور محتاج رہیں گے تو جو ملک فتح ہوتا میں اس کو (جاگیر کے طور پر) فتح کرنے والوں کو بانٹ دیتا بعضوں نے اس کو بَبَّانٌ یا بَبَّہُ سے پڑھا ہے) لَئِنْ عِشْتُ اِلٰی قَابِلٍ لَا لِحَقِّ اٰخِرِ النَّاسِ يَآؤِلِهِمْ حَتّٰى يَكُوْنُوْا بَبَّانًا، اگر میں آئندہ اور زندہ رہا تو پچھلے لوگوں کو ان کے اگلوں کے ملا دوں گا یہاں تک کہ وہ بالکل ایک قسم کے ہو جائیں گے (یعنی سب کو برابر و وظیفہ وغیرہ دینا شروع کر دوں گا)۔
اسی طرح لفظ بَبَّہُ کا حال ہے۔ انوار اللغہ میں لکھتے ہیں :-

بَبَّہُ - جوان موٹا، ہٹاکٹا، اَلَسْتُ بِبَبَّہُ کیا تو بَبَّہُ نہیں ہے۔ یہ لقب عبداللہ بن حارث بن نوفل ابن حارث بن عبدالمطلب کا ہے جو بصرہ کا والی تھا، ان کی ماں بچنے میں ان کو بچاتی تھیں اور کہتی

لے انوار اللغہ میں بَبَّہُ مؤخر ہے اور بَبَّانٌ مقدم ہے ہم نے بھی ان الفاظ کو یہاں اسی ترتیب سے ذکر کیا ہے لیکن وحید اللغات میں ترتیب بالعکس ہے اور یہی ترتیب اقرب اور احسن ہے۔

تھیں لَا تَنْكَحَنَّ بَيْتَ جَارِيَةٍ خَدَابَتَہ میں بے کی شادی ایک موٹی ہٹی کٹی چھو کری سو کر فگی۔
اسی لفظ کی تشریح وحید اللغات میں اس طرح کی ہے:-

بَبْ: موٹا لڑکا۔ بَبَّة: جوان، موٹا، ہٹا کٹا اور بچہ کا پہلا بول، نادان بھاری بھکم، اَلَسَّتْ
بَبَّة کیا تو بے نہیں ہے (یہ عبداللہ بن حارث بن نوفل بن حارث بن عبدالمطلب کا لقب ہے جو
بصرے کے والی تھے، ان کی ماں بچپن میں ان کو نچاتی تھیں اور کہتی تھیں لَا تَنْكَحَنَّ بَيْتَ جَارِيَةٍ
خَدَابَتَہ میں بے کی شادی ایک موٹی ہٹی کٹی چھو کری سے کروں گی۔ کَانَ يَقُولُ إِذَا آقْبَلَ
عَبْدُ اللَّهِ بْنُ الْحَارِثِ جَاءَ بَبَّةٌ۔ جب عبداللہ بن حارث سامنے آتے تو ابن عمر فرماتے بَبَّة
آگیا (بطور لقب)۔

ان مذکورہ بالا امثلہ سے اس امر کا اندازہ ہو سکتا ہے کہ انوار اللغہ اور وحید اللغات میں کتنا تغیر و تبدل
اور کتنا اضافہ اور ترمیم ہوئی ہے۔ ہم نے امثلہ میں اختصار کا خیال رکھا ہے ورنہ لمبی تشریحات میں بھی اضافہ
کی یہی نوعیت ہے۔

یہ لغت عربی کی نہایت مستند لغتوں سے مدون کی گئی ہے جیسا کہ آغاز کتاب میں لکھتے ہیں:-
”اس کی تالیف میں مفصلہ ذیل کتابوں سے مدد لی گئی تھی:-

نہایہ ابن الاثیر، مجمع البحار، قاموس المحيط، صحاح جوہری، محیط المحيط، شتی الارب، مجمع البحرین،
الدر الثقی فی تلخیص النہایہ، الغریبین، الفائق، المغرب، شرح النج العجیب، لسان العرب وغیرہ
اور اس کے اٹھائیس پارے بعدد حروف تہجی کئے گئے تھے۔“

مولانا نے جن لغت کی کتابوں کا نام لیا ہے بلاشبہ ان سب سے فائدہ اٹھایا ہے، لیکن یہاں یہ بتادینا
بھی ضروری ہے کہ نقل لغت میں کن کتابوں کو مدد قرار دیا ہے اور انتخاب الفاظ میں کن اصول کو برتا ہے
اور کس طرح برتا ہے تاکہ کسی لفظ کے شبہ کی صورت میں اصل کی طرف مراجعت کر لی جائے، خلیجان اور
شبہ جانار ہے :-

مولانا نے لغت کے عام الفاظ محیط المحيط سے نقل کئے ہیں حدیث کی لغت کی جو تشریح مستحسن
بحار الانوار مولفہ محمد بن طاہر فتنی، نہایہ ابن الاثیر اور اس کی تلخیص، الدر الثقی میں کی گئی ہے وہ بے کم و کاست
آپ نے اس لغت میں سمودی ہے۔ الفائق زخشری کا بیشتر حصہ اردو میں منتقل کر دیا ہے چونکہ ان ائمہ لغت
نے حدیث امامیہ کی لغت کے نقل کرنے کا التزام نہیں کیا ہے اس لئے فرقہ امامیہ کی حدیث کی لغات
انہی کی کتابوں سے نقل کی ہے اور اس سلسلہ میں سب سے زیادہ فائدہ مجمع البحرین و مطلع النیرین

مولفہ فخر الدین الطوکی النجفی (المتوفی ۱۰۸۵ھ) سے اٹھایا ہے۔

مولانا نے نقل لغت اور اس کی تشریح میں چند امور کا ہر جگہ لحاظ رکھا ہے:-

(۱) ایک لفظ کے جتنے معنی ان امہ لغت نے نقل کئے ہیں وہ سب لکھتے ہیں۔

(۲) حدیث میں جہاں وہ لفظ آیا ہے اس فقرے کو نقل کرتے ہیں، اس کا ترجمہ کرتے ہیں اس کے مفہوم اور مطلب کو بیان کرتے ہیں۔

(۳) الفاظ کی صرفی تعلیل بھی بتاتے ہیں۔

(۴) کہیں کہیں حدیث کی تاویل اور توجیہ بھی لکھتے ہیں۔

(۵) اختلافی مسائل میں امہ اربعہ کے مذاہب بھی ذکر کرتے ہیں۔

(۶) اہل لغت کے فروگزاشت اور تسامح کو جا بجا بیان کرتے ہیں ان کی لغزشوں پر تنبیہ کرتے ہیں جیسا کہ مقدمہ میں لکھتے ہیں:-

”صاحب مجمع سے بہت اور صاحب نہایہ سے کم مسامحات ہوئے ہیں یعنی جس لغت کو اس کے صحیح باب میں

بیان کرنا تھا وہاں بیان نہ کرے دوسرے باب میں بیان کر دیا ہے، شاید ناظرین کی آسانی کے خیال سے

انہوں نے ایسا کیا ہے، اللہ تعالیٰ ان دونوں صاحبوں کو اجر عظیم دے انہوں نے قرآنی لغات میں

بڑی محنت اٹھائی ہے، میں نے اس کتاب میں باتباع ہر دو صاحبان مذکورین کے ہر لغت اسی باب میں

بیان کر دیا ہے جس میں انہوں نے بیان کیا ہے مگر اکثر مقامات میں اس کے ساتھ ہی یہ اشارہ کر دیا ہے

کہ یہ لغت فلان باب میں بیان کرنا تھا۔“

جیسے صاحب مجمع بحار الانوار نے اِبْرِدَہ کو باب الہمزۃ مع الباء میں لکھا ہے حالانکہ یہ اپنے مادہ ”بَرْد“

یعنی باب الباء مع الراء میں بیان ہونا چاہئے تھا، اسی طرح اُبْلَہ کو مادہ ”بَلَمَہ“ کے تحت ذکر کرنا چاہئے

تھا، اَجْنَاد کو ”جَنَد“ میں آنا چاہئے تھا، ایسے ہی احابیش کو حبش کے مادہ اور اَرْبَع کو رُبْع کے

مادہ میں جانا چاہئے تھا۔ اسی طرح اَرْدَل کو رَذَل میں، اَرْجَوَان کو رَجْن اور اَرْجُوْحۃ کو رَجح

کے تحت مذکور ہونا چاہئے تھا۔ مگر ان سب کو باب الالف میں بیان کیا گیا، یہی وہ تسامح اور فروگزاشت

ہیں جن کی طرف مولانا نے اوپر اشارہ کیا ہے۔

مولانا کا یہ خیال کہ اس قسم کی فروگزاشتیں صاحب مجمع البحار سے زیادہ اور صاحب نہایہ سے کمتر

ہوتی ہیں، ایسا نہیں ہے بلاشبہ محمد بن طاہر فتنی (المتوفی ۹۸۶ھ) نے بہت سے الفاظ کو ان کے اصلی مقام

کے علاوہ دوسری جگہ بھی بیان کیا ہے اور مقدمہ میں اس کی کوئی وجہ بیان نہیں کی مگر اس امر کی تصریح

کی ہے کہ ہم نے اس کتاب میں نہایہ کا تتبع کیا ہے جس سے ظاہر ہے کہ یہ صاحب نہایہ کی تقلید کا نتیجہ ہے رہا یہ سوال کہ علامہ ابن الاثیر نے ایسا کیوں کیا؟ ابن الاثیر نے جہاں یہ بے قاعدگی کی ہے وہاں اس کی وجہ بتائی ہے اور اس لفظ کے غیر مقام پر بیان کرنے سے جو شبہ قاری کو پیدا ہو سکتا تھا اس کا بھی ازالہ کیا ہے، چنانچہ لفظ اَبْرَدَہٗ پر لکھتے ہیں :-

الابردة بكسر الهمزة والراء علة
معروفة من غلبة البرد والرطوبة
يفترعن الجحاع وهن تها زائدة - انما
اوردناها ههنا حملا على ظاهر
لفظها فيه

اَبْرَدَہٗ میں ہمزہ اور رے دونوں پر زیر ہے یہ ایک مشہور
بیماری ہے جو برودت اور رطوبت کے غلبہ سے پیدا ہوتی
ہے اور مجامعت سے باز رکھتی ہے، اس کا ہمزہ زائد ہے
دہارے باب الا لفتح الباء میں داخل کرنے سے یہ نہ
سمجھنا کہ اس کا ہمزہ اصلی ہے (ہم نے اس کو ظاہر لفظ کے
اعتبار سے یہاں بیان کر دیا ہے۔

اسی طرح لفظ اَبْلَمَہٗ پر لکھتے ہیں :-

الابلمة بضم الهمزة واللام وفتحها
وكسرها خاصة المقل وهن تها
زائدة وانما ذكرناها ههنا حملا
على ظاهر لفظها۔

اَبْلَمَہٗ کے ہمزہ اور لام دونوں پر پیش ہے نیز دونوں پر
زیر اور زیر کے ساتھ بھی درست ہے۔ اس کے معنی ہیں
گوگل کا پتہ، اس کا بھی ہمزہ زائد ہے، ہم نے لفظ کے
ظاہر کو دیکھ کر یہاں بیان کر دیا ہے۔

امام ابن الاثیر نے محض طالب کی سہولت کی غرض سے ایسا کیا ہے یہی وجہ ہے کہ اس لفظ کو دو بارہ اس کے
مادہ میں بھی ذکر کیا ہے، ایک جگہ نقل کرنے پر اکتفا نہیں کیا۔ اگر ایسے الفاظ کو ان کے بارے میں بیان نہیں
کیا جاتا یا مادہ میں اس لفظ کی طرف اشارہ نہ کیا جاتا کہ یہ لفظ ما سبق میں گزر چکا ہو جیسا کہ محمد طاہر فتنی نے
کیا ہے تو بجا طور پر تسامح قرار دیا جاسکتا تھا۔

جہاں مولانا اہل لغت کی لغزش پر تنبیہ کرتے ہیں۔ وہاں حقیقت میں مولانا کی اپنی غلطی ہوتی ہے چنانچہ
جہاں بھی ایسا کیا ہے ٹھوکر کھائی ہے مثلاً لفظ "اطوم" پر لکھتے ہیں :-

"اطوم" کچھوایا وہ مچھلی جس کی کھال سخت اور موٹی ہو اور صاحب نہایہ نے جو "اطوم" کے معنی زرافہ

لکھے ہیں اور صاحب مجمع نے ان کی تقلید کی ہے یہ وہم ہے۔ زرافہ تو ایک جنگلی جانور ہے جو افریقہ میں

بہت ہوتا ہے (وَجِلْدُهَا مِنْ اَطْوَمَ لَا يُوَيْسَسُ، اس کی کھال اطوم کی ہو اس پر اثر نہیں کرتا)

اطوم کے معنی زرافہ کے ابن الاثیر سے تمام اہل لغت نے نقل کئے ہیں اور کسی نے اس معنی پر کلام نہیں کیا۔

بھراس کی صحت میں کیا شبہ کیا جاسکتا ہے۔ ابن منظور الافرقی (المتوفی ۷۴۴ھ) "لسان العرب" میں لکھتے ہیں :-

وقصيدة كعب بن زهير ممدح سيدنا رسول الله صلى الله عليه وسلم. وجلدها
من اطوم لا يؤيسه قال ابن الاثير الاطوم. الزرافة يصف جلدها بالقوة
والملاسة. لا يؤيسه لا يؤثر فيه.

سید مرتضیٰ زبیدی بگرامی (المتوفی ۱۲۰۵ھ) نے بھی اس معنی کو نقل کیا ہے، فرماتے ہیں :-
الاطوم الزرافة عن ابن الاثير.

لہذا مولانا کا اس کو وہم قرار دینا صحیح نہیں کیونکہ اس کے یہ معنی بھی اہل لغت سے ثابت ہیں۔ البتہ ائمہ لغت کا نقل لغت میں جو اختلاف ہوتا ہے اس کو آپ نظر انداز کر دیتے ہیں اور ہمیشہ نہایت صاف اور نکھری ہوئی بات پیش کرتے ہیں۔ اسی طرح موصوف نے ان باتوں کے نقل کرنے سے بھی گریز کیا ہے جن کو اہل لغت نے کسی معنی کے ثبوت میں بطور شواہد نقل کیا ہے یا کسی معنی کے ثبوت میں متعدد مثالیں بیان کی ہیں کیونکہ ان باتوں کا نقل کرنا اس کی افادیت کو محدود کرتا تھا۔

مولانا نے لغت کے عام الفاظ کے انتخاب میں محیط المحيط کو پیش نظر رکھا ہے اس لئے کہ یہ لغت کی مستند اور اہم کتابوں کا حسن انتخاب ہے۔ اس میں نہ اختصار و ایجاز ہے نہ بیجا تطویل و اطباب، بلکہ اس کے مولف نے اعتدال کو کہیں اس میں ہاتھ سے نہیں جانے دیا ہے۔ اس کی ترتیب بھی مادہ پر حروف تہجی کے اعتبار سے رکھی ہے اور آخر حروف پر نہیں ہے جیسی کہ صحاح اور قاموس وغیرہ کی ہے محیط المحيط کو بھی ہر جگہ من وعن نقل نہیں کرتے بلکہ نہایت خوش اسلوبی سے اس کی تلخیص کر لیتے ہیں اس کا اندازہ مندرجہ ذیل امثلہ سے ہو سکتا ہے۔ پہلے کالم میں محیط المحيط کی عبارت ہے اور دوسرے کالم میں وحید اللغات ہے :-

الباء هي الحرف الثاني من حروف المباني ..	(ب) حروف تہجی کا دوسرا حرف ہے اور اس کا
... الباء في حساب الجمل عبارة من ۲ ...	عدد حساب جمل میں دو ہے، یہ حرف جر ہے
ب حرف جر ... وهي تأتي لاربعة عشر معنى	اور چودہ معانی میں مستعمل ہے، الصاق حقیقی و
اولها الا لصاق حقيقة نحو امسكت بزيد	بجازی جیسے ذهب الله بنورهم استعانت
او هجاز نحو مرت بزيد ... والثاني	جیسے کتبت بالقلم سببية جیسے

۱۔ لسان العرب مادة "اطم" طبع بولاق ۱۲۹۹ھ
۲۔ تاج العروس۔ مادة "اطم" مطبعة النجدة مصر ۱۳۲۵ھ۔

التعدية.... نحو ذهب الله بنورهم... ظلمتم انفسكم ياخذكم العجل
 والثالث الاستعانة... نحو كتبت بالقلم... مصاحبت جیے اذهب بسلام ای مع
 والرابع السببية نحو ظلمتم انفسكم... سلام ظرفیہ جیے نصر کما الله ببدر
 ياخذكم العجل والخامس المصاحبة... بدلیہ، مقابلہ، مجاورہ، استعلاء، تبعيض
 ... نحو اذهب بسلام ای مع سلام و قسم، غایت، توكید اور تفصیل کتب نحو میں
 السادس الظرفية... نحو ولقد نصرکم ملاحظہ فرمائیں۔
 الله ببدر والسابع البذل.... والثامن
 المقابلتا والتعويض... والتاسع المجاورة
 العاشرة الاستعلاء.... الحادی
 عشر التبعض... والثاني عشر القسم..
 ... والثالث عشر الغاية.... الرابع
 عشر التوكيد....

نقل لغت میں حدیث کے جو الفاظ درمیان میں اضافہ کرتے ہیں وہ حدیث کی لغتوں سے نقل کرتے ہیں، جس کی مثال یہ ہے:-

البابا، الاب بلسان الاطفال.... بابا، بچوں کی زبان میں باپ کو کہتے ہیں کسی کو باپی انت
 وجمعہ باباوات بابا الولد قال بابا... وافی کہنا یعنی تجھ پر میرے ماں باپ صدقہ ہو جائیں
 وبابا وبابا وبابا قال له بابي انت، اس کی جمع ہے باباوات، بابا الولد۔ بچہ نے بابا کہا
 وتبأ بابا الرجل عدا، البؤبؤ الاصل بابا یہ۔ اس سے یوں کہا میرے ماں باپ تجھ پر صدقہ۔
 والسيد الطريف وانسان العين و بؤبؤ، اہل، سردار ظریف، زیرک، عقلمند، سرمدانی کا سر
 وسط الشئ، البابا والبؤبؤ العالم ٹری کا بدن، آنکھ کی پتلی، ہر چیز کا درمیانی حصہ، وسط
 يقال هو ابن مجدتها وبؤبؤها ای ہوا بن مجد تھا و بؤبؤ تھا۔ اس کا خوب جاننے والا
 عالم وخبريها والضمير للامر۔ اور پہچاننے والا ہے (یہ ایک مجاورہ ہے) ان الشئ
 صلوات الله عليه وسلم بابا الحسن والحسين اسختر بابا الحسن والحسين اسختر
 نے امام حسن اور امام حسین علیہما السلام سے فرمایا تم پر میرے

اس عبارت کے آخر میں جو ان النبی صلی اللہ علیہ وسلم باباً الحسن والحسین کا اضافہ ہے یہ چونکہ فرقہ امامیہ کی حدیث سے متعلق ہے یہی وجہ ہے کہ اس کا ذکر الفائق، النہایہ اور مجمع بحار الانوار میں نہیں ہے اور مجمع البحرین و مطلع النیرین سے منقول ہے چنانچہ "مجمع البحرین" میں ہے:-

مرئی من طریق الخاصة والعامة
ان النبی باباً الحسن والحسین وکذا علی
وذلك من بابات الصبی اذ قلت بابی
انت واهی ای مفدی بھما او قد یتک
بھما۔ لہ

اس عبارت کا ترجمہ اور خلاصہ وحید اللغات میں یہ ہے
ان النبی صلی اللہ علیہ وسلم باباً الحسن
والحسین آنحضرت نے امام حسن اور امام حسین علیہما السلام
سے فرمایا، تم پر میرے ماں باپ صدقے جائیں.....
کسی کو یا بی آنٹ و اھی کہنا یعنی تجھ پر میرے
ماں باپ صدقہ ہو جائیں۔

اسی طرح کی ایک اور مثال پیش کی جاتی ہے جس میں حدیث شریف کی تشریح الفائق اور النہایہ وغیرہ سے منقول ہے۔

وحید اللغات میں ہے

محیط المحيط میں ہے:-

البَّابُ الباج والخلام السمین ویقال ہم
بَبَانٌ واحد وعلی بَبَانٍ واحد وُجِّفَتْ
ای طریقۃ ومنہ قول عمر ان عِشْتُ
فَسَا جَعَلُ النَّاسَ بَبَانًا وَاَحَدًا حضرت عمرؓ
نے کہا، اگر میں جیتا تو عنقریب لوگوں کو ایک طریق و
روش پر کردوں گا (یعنی سب کا معاش اور ماہوار
تنخواہ برابر کردوں گا، پہلے وہ ہاجرین اور اہل بدر کو
زیادہ معاش دیا کرتے تھے)۔ بَبَانٌ: جوان، موٹا ہٹاکٹا
اور بچہ کا پہلا بول، نادان، بھاری بھرکم،

اس میں محیط المحيط پر جو اضافہ ہے وہ الفائق اور النہایہ سے ماخوذ ہے۔ ہم ان دونوں کو اسی ترتیب سے یہاں نقل کرتے ہیں:-

الباء مع الباء

بَبَانٌ: عمر رضی اللہ عنہ لئن عِشْتُ اِلٰی
لئن عِشْتُ اِلٰی قَابِلٍ لَا لُحَقْنَ اٰخِرَ النَّاسِ

لہ مجمع البحرین مطلع النیرین طبع تبریز ۱۳۷۲ھ
لہ محیط المحيط ج ۱ ص ۶۱ - ۱۲

قَابِلٍ لَا يَحِقُّ آخِرَ النَّاسِ بِأَدْلِهِمْ حَتَّى
يَكُونُوا بَيِّنَاتًا أَوْ ضَرْبًا وَاحِدًا فِي الْعَطَاءِ
... ابن عمر رضی اللہ عنہما کان یقول
اِذَا قَبِلَ عَبْدُ اللَّهِ بْنُ الْحَارِثِ جَاءَ بَيَّةٌ
هَذَا صَوْتُ بَيْتٍ فِي طُفُولِيَةٍ فَلَقَبَ بِهِ وَ
كَانَتْ أُمُّهُ تَقُولُ فِي تَرْقِيصِهِ لَا تُكْحَنَنَّ بَيَّةٌ
جَارِيَةٌ خِدْبَةً. ۱۵

يَا وَلَدِيهِمْ حَتَّى يَكُونُوا بَيِّنَاتًا، اِذَا قَبِلَ عَبْدُ اللَّهِ بْنُ الْحَارِثِ جَاءَ بَيَّةٌ جَارِيَةٌ خِدْبَةً. ۱۵

یہاں تک کہ وہ بالکل ایک قسم کے ہو جائیں گے (یعنی
سب کو برابر وظیفہ وغیرہ دینا شروع کر دوں گا)۔
... ابن عمر فرماتے ہیں (بطور لقب)۔

النهاية کے باب البار مع البار میں ہے:-

فِي حَدِيثٍ عَمْرٍو لَا تَرْكُ آخِرَ النَّاسِ بَيِّنَاتًا وَاحِدًا
بَيِّنَاتًا وَاحِدًا مَا فَتَحَتْ عَلَى قَرْيَةٍ أَلَا
قَسَمْتُهَا أَوْ تَرْكُهَا شَيْئًا وَاحِدًا أَلَا
اِذَا قَسَمَ الْبَلَدَ الْمَفْتُوحَةَ عَلَى الْغَاضِمِينَ
لَقِيَ مِنْ لَمْ يَحْضُرَ الْغَنِيمَةَ وَمَنْ يَجِبُ بَعْدَ
مِنَ الْمُسْلِمِينَ بِغَيْرِ شَيْءٍ مِنْهَا فَلَا تَرْكُهَا
لَتَكُونَ بَيْنَهُمْ جَمِيعُهُمْ ... الْمَعْنَى
لَا سَوِيْنٌ بَيْنَهُمْ فِي الْعَطَاءِ حَتَّى يَكُونُوا
شَيْئًا وَاحِدًا أَلَا فَضْلًا لِحَدٍّ عَلَى غَيْرِهِ
... قَالَ النَّسْتُ بَيَّةٌ يَقَالُ الشَّابُّ الْمَتْلَى
الْبَدَنُ نَعْمَةً وَبَيَّةٌ لَقَبَ عَبْدُ اللَّهِ بْنِ
الْحَارِثِ بْنِ عَبْدِ الْمَطْلِبِ وَالْإِلْبَصْرَةَ
وَكَانَتْ لَقَبَتُهُ بِمِثْلِ صَغُرَةٍ تَرْقِصُ فَقَوْلُ
لَا تُكْحَنَنَّ بَيَّةٌ جَارِيَةٌ خِدْبَةً.

لَا تَرْكُ آخِرَ النَّاسِ بَيِّنَاتًا وَاحِدًا
بَيِّنَاتًا وَاحِدًا مَا فَتَحَتْ عَلَى قَرْيَةٍ أَلَا
قَسَمْتُهَا أَوْ تَرْكُهَا شَيْئًا وَاحِدًا أَلَا
اِذَا قَسَمَ الْبَلَدَ الْمَفْتُوحَةَ عَلَى الْغَاضِمِينَ
لَقِيَ مِنْ لَمْ يَحْضُرَ الْغَنِيمَةَ وَمَنْ يَجِبُ بَعْدَ
مِنَ الْمُسْلِمِينَ بِغَيْرِ شَيْءٍ مِنْهَا فَلَا تَرْكُهَا
لَتَكُونَ بَيْنَهُمْ جَمِيعُهُمْ ... الْمَعْنَى
لَا سَوِيْنٌ بَيْنَهُمْ فِي الْعَطَاءِ حَتَّى يَكُونُوا
شَيْئًا وَاحِدًا أَلَا فَضْلًا لِحَدٍّ عَلَى غَيْرِهِ
... قَالَ النَّسْتُ بَيَّةٌ يَقَالُ الشَّابُّ الْمَتْلَى
الْبَدَنُ نَعْمَةً وَبَيَّةٌ لَقَبَ عَبْدُ اللَّهِ بْنِ
الْحَارِثِ بْنِ عَبْدِ الْمَطْلِبِ وَالْإِلْبَصْرَةَ
وَكَانَتْ لَقَبَتُهُ بِمِثْلِ صَغُرَةٍ تَرْقِصُ فَقَوْلُ
لَا تُكْحَنَنَّ بَيَّةٌ جَارِيَةٌ خِدْبَةً.

... (جو آئندہ مسلمان ہوں گے)
ایک تخت منگس اور محتاج رہیں گے تو جو ملک فتح ہوتا
میں اس کو (جاگیر کے طور پر) فتح کرنے والوں کو
بانٹ دیتا۔ ...

... (یہ عبد اللہ بن حارث
بن نوفل بن حارث بن عبد المطلب کا لقب ہے جو بصرہ
کے والی تھے ان کی ماں بچپن میں ان کو نچاتی تھیں اور
کتنی تھیں کہ لکھن بے جاریہ خدبہ میں بے کی
شادی ایک موٹی ہنسی کٹی چھو کر سے کروں گی۔

ان مذکورہ بالا مثالوں سے مولف کے نقل لغت کا انداز اس کی تشریح کا طریقہ اور تدوین لغت کا
ڈھنگ معلوم ہو جاتا ہے۔

مولانا وحید الزماں نے لغت کی ترتیب میں وہی طریقہ اختیار کیا ہے جو عام طور پر اہل لغت کا ہے یعنی مادوں کو حروف تہجی پر ترتیب دیا ہے۔ یہی انداز الفائق، النہایہ اور مجمع بحار الانوار کا ہے۔ بطرس البستانی نے بھی محیط المحيط میں اسی طریقہ کو اختیار کیا ہے، یہی طریقہ سہل اور آسان ہے، چنانچہ فرماتے ہیں:-
 ”اس کتاب میں اکثر لغت کو شروع سے لکھا گیا ہے اور اس پر اعراب بھی دیئے گئے ہیں تاکہ کم استعداد لوگوں کو مزید آسانی ہو اور ابواب کی تیقح اس لئے نہیں کی گئی کہ یہ کتاب عربی دانوں کے لئے نہیں بنائی گئی ہے بلکہ کم استعداد ہندی بھائیوں کے لئے اور اسی لئے ترتیب لغات اس طرح سے رکھی گئی ہے کہ حرف اول کو باب اور حرف ثانی کو فصل مقرر کیا ہے۔“

مولانا نے یہ کتاب اگرچہ متوسط لوگوں کے لئے لکھی ہے اور اسی لئے اس زمانہ میں جب اعراب کے لگانے کا ہندوستان میں رواج نہ تھا اس پر اعراب بھی دیئے لیکن یہ کتاب اپنی افادیت میں مبتدی اور منتہی دونوں کے لئے یکساں مفید ہے اور مترجموں کے واسطے اس کی افادیت میں تو کوئی کلام نہیں، ترجمہ عالمانہ اور بامحاورہ اردو میں ہوتا ہے جس سے عربی لفظ کا اردو مترادف نہایت آسانی سے مل جاتا ہے جو ترجمہ کرنے والوں کے لئے نعمت غیر مترقبہ سے کم نہیں ہوتا۔ پھر الفاظ کی صرفی تعلیلات اس پر مستزاد اور حدیث کی شرح نور علی نور۔

مولانا وحید الزماں کو چونکہ اس لغت پر نظر ثانی کا موقع ملا اس لئے اکثر مقامات پر بامحاورہ اردو میں نہایت عمدہ اور شاندار ترجمہ کیا ہے مثلاً مِنْ كَلِيٍّ اَيْدِيَةً اِثْنَتَيْنِ کا ترجمہ کیا ہے ہر جگہ جانور میں سے ایک ایک جوڑا، حالانکہ اس کا ترجمہ یوں بھی درست تھا، ہر جگہ جانور سے ایک جوڑا۔ لیکن لفظ ایک ایک کی تکرار نے جو بات پیدا کی ہے اس نے جملہ میں ایک نئی شان پیدا کر دی ہے یہی مولانا کے ترجمہ کا کمال ہے۔ اسی طرح كَفَيَّا الْاَبْلَهَ کا ترجمہ کیا ہے جیسے گوگل کے پوست کا چراؤ، اب گوگل کے پوست کا چراؤ، كَفَيَّا الْاَبْلَهَ کا ایسا عمدہ ترجمہ ہے کہ داد نہیں دی جاسکتی۔ اور ملاحظہ ہو: اَيْبِي لَا تَرْمُوا الْجَمْرَ حَتَّى تَطْلُعَ الشَّمْسُ کا ترجمہ کیا ہے ”میرے چھوٹے بیٹا انکریاں سورج نکلے تک نہ مارو“ اور یہ بھی نہایت بہتر اور عمدہ ترجمہ ہے۔ اسی طرح ان دو بولوں کا ترجمہ کیا ہے يٰۤاَبُو لَوْ تَرَا بَابَ خَالِصِ اللّٰهِ وَالْاَتَّحَا۔ جب ہی تو اس نے تیرا سا بیٹا جانا اس سے زیادہ رواں اور آسان ترجمہ کرنا مشکل ہے، ایسا ہی ترجمہ پھر کرتے ہیں حدیث کا ٹکڑا ہے: مَنْ سَرَّكَ اَنْ يَّبْسُطَ اللّٰهُ فِي رِزْقِهِ وَيَنْسَاقِيْ اَثَرَهُ فَلْيَصِلْ رَحْمَةً (جس کو یہ بھی لگے کہ اللہ اس کی روزی کشادہ کرے اور اس کی عمر دراز کرے تو وہ اپنا ناطہ جوڑے۔ اصل میں اثر کہتے ہیں پاؤں کے نشان کو جو چلنے میں زمین پر پڑتا ہے، جب آدمی مرجاتا ہے تو اس کے پاؤں کا نشان نہیں رہتا۔

اس لئے عمر کو بھی اثر پہننے لگے) یہ ترجمہ بھی اپنی نظیر آپ ہے۔

مولانا نے یہ لغت لکھ کر اردو دان طبقہ ہی کو فائدہ نہیں پہنچایا بلکہ اہل علم کو بڑی دشواریوں سے بچایا کیونکہ جو جامعیت اس میں پیدا کر دی گئی ہے وہ تنہا حدیث کی ایک دو نعتوں میں نہیں پائی جاتی اور ہر شخص کے لئے یہ آج بھی کچھ آسان نہیں کہ وہ اس موضوع پر مستند متعدد کتابیں جمع کر سکے، لیکن تنہا یہ کتاب اس کی ضروریات کی پوری کفیل ہو سکتی ہے، اس لحاظ سے موصوف کا یہ اردو زبان میں نہایت عظیم الشان کارنامہ ہے۔

مولانا کا اصلی مذاق اگرچہ لغت کا نہیں ہے لیکن جس طرح اس کام کو سرانجام دیا ہے وہ ہندوستان کے لغت نویسوں سے کسی طرح کم نہیں ہے، ہندوستان اور پاکستان کی سر زمین پر ہر دور میں اہل لغت اور ادیب پیدا ہوئے ہیں۔ ان میں بعض ایسے بھی ہوئے جو دین کا بڑا درد رکھتے تھے اور ان کا لغت کا مذاق بھی نہایت پاکیزہ اور بہت اعلیٰ تھا، فن لغت میں ان کی سوجھ بوجھ اور بصیرت بھی مسلم تھی، کلام عرب پر ان کو عبور بھی حاصل تھا، ان کے لئے سہولتیں بھی زیادہ تھیں کیونکہ لغت کی نہایت قدیم کتابیں جن کے دیکھنے کو آنکھیں ترستی تھیں وہ چھپ کر عام ہو گئی ہیں، اگر چاہتے تو اس موضوع پر ایسا کام کر گزرتے کہ آئندہ نسلیں ان کو رہتی دنیا تک یاد کرتیں، مگر نہیں، اللہ تعالیٰ نے یہ کام مولانا وحید الزماں ہی کے واسطے مقدر کیا تھا انھوں نے کیا اور جتنا کر سکتے تھے اتنا کیا اور خوب کیا کاش مولانا مفردات غریب القرآن مؤلفہ امام راعب اصفہانی کا اور اضافہ کر دیتے تو اس کتاب کی افادیت اور بڑھ جاتی اور یہ کتاب حدیث کی لغات کے ساتھ ساتھ قرآن مجید کی تمام لغات پر بھی حاوی ہوتی اور اس طرح مولانا کے ہاتھوں امام راعب کی معرکہ آرا کتاب "مفردات غریب القرآن" بھی اردو میں منتقل ہو جاتی جس کی آج بھی ضرورت باقی ہے۔

مولانا وحید الزماں کا اصلی مذاق لغت کا نہ تھا یہی وجہ ہے کہ کہیں کہیں غیر متعلق باتیں بھی آگئی ہیں جنہوں نے کتاب کو کشکول بنا دیا ہے، ان دو راز کار باتوں کا تعلق آپ کے مشاہدات اور آراء سے تو ہو سکتا تھا مگر ان کو لغت سے بالواسطہ یا بلاواسطہ کوئی علاقہ نہ تھا لہذا جدید ایڈیشن میں کتاب اصناف سے پہلے کے اجزاء میں خال خال اور کتاب الضاد اور اس کے بعد کے اجزاء سے التزام کے ساتھ ایسی باتوں کو حذف کر دیا گیا ہے کیونکہ ان غیر ضروری باتوں کو کتاب میں رہنے دینے سے کتاب کی افادیت میں تو بالکل اضافہ نہیں ہوتا البتہ ضخامت اور حجم ضرور بڑھ جاتا، چنانچہ ناظرین کتاب الضاد سے اگلی جلدوں میں اس کے اندر لغت اور حدیث کی تشریح کے سوا غیر متعلق اور دو راز کار باتیں نہ پائیں گے۔

مولانا نے اس لغت کی کتابت خود کی ہے اسی لئے اس میں صحت کا بڑا اہتمام اور التزام ہے مگر نظر ثانی چونکہ نہ ہو سکی اس لئے کہیں کہیں فروگزاشتیں موجود ہیں، مثلاً ایک ہی لفظ کو مکرر نقل کر دیا ہے جیسے لفظ

بابوس کو بڑبڑس کے بعد بھی ذکر کیا ہے اور بابی کے بعد بھی کہیں کہیں نقل لغت میں بھی کوئی حرف قلم سے رہ گیا ہے چنانچہ بابا الرحل آدمی دوڑا، حالانکہ تبا بابل رحل کے معنی ہیں آدمی دوڑا، یا بابل رحل اس کے معنی ہیں آدمی نے بابا، بابا پکارا۔

مولانا وحید الزمان نے جب شیخ احمد مالک مطبع احمدی لاہور سے اس کا مسودہ منگالیا تو حیدر آباد کن ہی میں نظر ثانی شروع کی پھر مختلف تاجروں اور اہل خیر حضرات کو اس کی طباعت اور اشاعت کی ترغیب دی، لوگوں نے وعدہ بھی کیا لیکن موقعہ پر کتر گئے جس کا مولانا کو بڑا افسوس ہوا، چنانچہ لکھتے ہیں:-

”مجھ کو شنگور میں منجملہ تاجریں دو شخص ایسے ملے جن کا دل پتھر سے بھی زیادہ سخت ہے ایک ایک پیسے جان دیتے ہیں اور اپنے عہد اور اقرار کا ذرا بھی خیال نہیں رکھتے۔ جب ان سے کہا جاتا ہے ارے بھائی کچھ تواضع اور رسول کا خیال رکھو۔ یہ حدیث کی کتاب چھپ رہی ہے اگر تم کو اس کی اعانت میں خفیف نقصان بھی ہو تو اس کی کچھ پرواہ نہ کرو سمجھ لو کہ آخرت کا توشہ ہمارے ہاتھ آیا، بھلا جب نقصان بھی نہ ہو بلکہ دگنا تگنا نفع ہو یا نہ نفع ہو نہ نقصان تو کونسا مسلمان ایسا ہے جو دل سے سچا مسلمان ہو کہ وہ کار ثواب کی مدد اور اعانت نہ کرے مگر ان دو شخصوں کا دل ہرگز نہ پسچا اور ذرے سے حطام دنیا کیلئے اپنے قول و قرار سے منحرف ہو گئے۔ خیر اللہ تعالیٰ ان کو ہدایت کرے اور نیک توفیق دے۔“

آخر جب کوئی صورت نہ بنی تو عالم پیری میں جب کہ طرح طرح کے عوارض لاحق ہو چکے تھے پھر ضعف بھی بلا کا تھا آپ نے ہر کام کے لئے اپنے آپ کو تیار کیا اور اس کی طباعت اور اشاعت کا غزم مصمم کر لیا، باوجودیکہ جنگ کا زمانہ تھا کاغذ ملتا نہ تھا اور ملتا بھی تھا تو نہایت گراں، اس کے باوجود آپ نے خریدا حالانکہ عزیزوں نے منع بھی کیا مگر آپ نہ مانے کیونکہ زندگی کا بھروسہ نہ تھا کاپیاں بھی خود لکھیں اور طباعت کا کام بھی نہایت تیزی سے کرایا، چنانچہ فرماتے ہیں:-

”اس کتاب انوار اللغہ کے طبع میں جو جلدی میں نے کی باوجودیکہ کاغذ بوجہ جنگ عظیم یورپ کے بہت گراں ہو گیا تھا اور میں ضعف و ناتوانی اور بیماری میں مبتلا تھا اس پر میرے عزیزوں نے مجھ پر ملامت کی مگر میں نے کسی کی بات نہ سنی اور تگنی چوگنی قیمت پر کاغذ خریدا اپنی صحت کا کچھ خیال نہ کیا صبح سے شام تک کاپی لکھنے میں گزارا۔ یہ سب محنت شاقہ اس لئے اٹھائی کہ حدیث کی اشاعت سے بہتر اور کار خیر اس زمانہ میں کچھ نہیں ہے اور مجھ کو یہ ڈر ہوا کہ میں عمر کے آخری حصہ پر پہنچ گیا ہوں ایسا نہ ہو کہ سفر آخرت درپیش ہو جائے اور اس کتاب کا طبع رہ جائے پھر کون

لے وحید اللغات۔ مادہ ”نمط“

طبع کرنے والا ہے صرف ایک اصل مسودہ وہ تلف ہو گیا تو میری دس بارہ سال کی محنت برباد ہو جائے گی مجھ کو مال و ذر سے خوشی ہوتی ہے نہ اسباب سے نہ جائداد سے جتنی خوشی کے امور ہیں وہ سب مجھ کو ناخوش ہیں، صرف دینی کتاب کی اشاعت کی خوشی بس یہی ایک خوشی میری رہ گئی ہے، اثنائے طبع میں کئی بار ایسا سخت بیمار ہوا کہ امید حیات نہ رہی اُس وقت نہ مال و متاع کا خیال آیا، نہ اولاد کا، نہ وطن کا، بس یہی افسوس کرتا رہا کہ ہائے انوار اللغہ میری زندگی میں پوری نہ چھپی اور حق تعالیٰ سے گڑ گڑا کر یہی دعا کی، بارے خدا یا تو نے اتنی مدت طویل تک جلایا اب چند ماہ اور جلادے کہ اس کتاب کا طبع ختم ہو جائے، امید ہے کہ حق تعالیٰ اپنے فضل و کرم سے میری یہ دعا قبول فرمائے گا اور میں مکمل مطبوعہ انوار اللغہ اپنی حیات میں دیکھ لوں گا۔

مولانا نے جب یہ لغت چھپوانی شروع کی تو اس وقت بھی بعض لوگوں کو ان کا وعدہ یاد دلایا اس پر کسی مخلص دوست نے آپ کو لکھا کہ جس کو آپ نے لکھا ہے وہ آپ کی معاونت نہیں کر سکا اس کا جواب جو آپ نے ان کو لکھا اس سے آپ کے توکل علی اللہ کی شان کا اظہار ہوتا ہے، لکھتے ہیں:-

”جب اس کتاب کا چھپنا شروع ہوا تو میں نے ایک دنیا دار کو یہ لکھا کہ اگر تم سے کچھ اعانت ہو سکے تو کرو، یہ حال سن کر ایک صاحب نے مجھ کو لکھا کہ وہ دنیا دار تم سے صاف نہیں ہیں وہ ہرگز اعانت نہ کریں گے، میں نے ان کو جواب دیا، کیا خوب اگر وہ کچھ اعانت نہ کریں، میرا بھروسہ اللہ پر ہے نہ کہ زید اور عمرو کی اعانت پر، آخر اللہ تعالیٰ نے بلا منت غیر اپنے خزانہ غیب سے اس کتاب کا مصرفہ طباعت پورا کر دیا۔ واللہ الحمد والکثیر“

مولانا وحید الزماں نے اس کتاب کی کاپیاں بڑے شغف اور محنت سے لکھیں ہر روز بلا ناغہ صبح سے عصر تک وحید اللغات کی کاپیاں لکھتے تھے حالانکہ بڑھا پاتھا اور خوراک بھی کچھ نہ تھی حقیقت یہ ہے اذا اراد اللہ شیئاً ہیئاً اسبابہ جب خدا کو کوئی کام کرانا منظور ہوتا ہے تو وہ اس کے وسیع ہی اسباب بھی کر دیتا ہے۔ اللہ جل شانہ کو اس کتاب کی طباعت اور اشاعت منظور تھی اس عالم پیری میں بھی شباب کا سانور اور قوت بخشی۔ مولانا نے جوانی کے ایام میں بھی اس طرح تندہی سے کام نہیں کیا جس طرح اس کتاب کے لئے کیا جیسا کہ خود لکھتے ہیں:-

”میری عمر اب ستر کے قریب ہے لیکن اللہ تعالیٰ کے فضل و کرم سے آنکھ اور کان کی قوت مثل ایام جوانی

لہ وحید اللغات۔ مادہ ”وَأَذْفُ“

لکھ ایضاً۔ مادہ ”تیمہ“

کے ہے اور ابھی تک کئی میل چل سکتا ہوں اور سب سے زیادہ عجیب یہ ہے کہ صبح کے چھ بجے سے شام کے پانچ بجے تک برابر لکھتا رہتا ہوں وہ بھی روزانہ بلا تاغیہا شک کہ یوم العید بھی اپنا شغل ناغہ نہیں کرتا اور بڑے بڑے قوی اور مضبوط جوان چھ گھنٹے پیہم کتابت کرنے سے بھاگ کھڑے ہوتے ہیں۔ میں گیارہ گھنٹے برابر لکھتا رہتا ہوں۔ ذلک فضل اللہ یؤتیه من يشاء باوجودیکہ غذا میری لہ دو پیہ بھر چاؤل اور ایک پیہ بھر آٹا ہے اور سادہ شوربا اور کسی قدر دودھ جو آدھ پاؤ سے زیادہ نہیں ہوتا۔

(۲۵) وظیفہ نبی باوراد وحیدی | یہ رسالہ متوسط تقطیع کے ۷۷ صفحات پر مشتمل ہے ۱۹۲۸ء میں حیدرآباد دکن سے تذکرۃ الوحید کے ساتھ شائع ہوا ہے۔

یہ رسالہ ہماری نظر سے نہیں گزرا مگر معارف (۱۹۲۸ء جلد ۲۲ شمارہ ۵) میں اس پر تبصرہ ہوا ہے جو دیدہ ناظرین ہے :-

”یہ رسالہ متقدمین و متاخرین کے تمام اخراجات اور وظائف کو سامنے رکھ کر ان میں ضروری اصلاح و ترمیم اور ضروریات زمانہ اور وقت کو پیش نظر رکھ کر مرتب ہوا ہے جو کل سات اخراجات یا وظائف پر مشتمل ہے، جو ہفتہ کے ہر ایک دن کے لئے جدا جدا ہیں۔“

تصحیح کنز العمال | ان تالیفات کے علاوہ مولانا وحید الزماں نے بعض نہایت اہم کتابوں کی تصحیح کا کام بھی کیا ہے جو کسی طرح نظر انداز نہیں کیا جاسکتا۔

ہندوستان کے نامور محدث شیخ علاء الدین علی المتقی دامتوفی ۹۷۵ھ کی مشہور تالیف ”کنز العمال فی سنن الاقوال والافعال“ کو جب ۱۳۱۷ھ میں دائرۃ المعارف النظامیہ حیدرآباد دکن نے طبع کرنا چاہا تو اس کتاب کی تصحیح کے لئے ارباب حل و عقد کی نظر انتخاب جس پر پڑی وہ مولانا وحید الزماں کی ذات تھی، چنانچہ یہ اہم کام موصوف ہی کے سپرد کیا گیا، جس کا اظہار ہر جلد کے خاتمہ پر ان الفاظ میں کیا گیا ہے :-

قد اعتنى بتصحيح هذا الكتاب زبدة العلماء رأس الفضلاء قدوة المحققين زبدة المحدثين المولوى محمد وحيد الزماں الملقب بنواب وقار نواز جنك بهادر لازلالت شمس افادته طالعة۔

باوجودیکہ یہ نسخہ نہایت غلط تھا لیکن موصوف نے بڑی دیدہ ریزی سے اس کی تصحیح کی، اس نسخہ کی

اغلاط کا اندازہ مولانا وحید الزماں کی اس تحریر سے ہو سکتا ہے جو فہرست کتاب کے آخر میں درج ۵۔
وہوضہ۔

حيث ان النسخ المنقول عنها كانت مملوءة من الاغلاط قد صرفنا
الجهد في التصحيح والمقابلة ولا يكلف الله نفسا الا وسعها فان
وجد الخطاء والزلل فيما عدا هذه المواضع فالمرجو الاصلاح ولا يلام
الرجل من اهل الخير على ما فعل من الخير هذا والسلام۔

العبد وحيد الزمان عفا عنه المنان

مولانا وحید الزماں نے بڑی جانفشانی اور ژرف نگاہی سے اس اہم کام کو پایہ تکمیل تک پہنچایا، ابتدائی
جلدوں کی تصحیح کا تمام تر کام خود کیا۔ بعد میں بعض اور اہل علم نے بھی اس کام میں حصہ لیا۔ مگر موصوف اپنی
وسعت نظر اور ژرف نگاہی کے باعث اس امر میں سب سے ممتاز رہے۔ اس حقیقت کا اعتراف تمام
شرکتے کار کو تھا چنانچہ جلد ہشتم کے خاتمہ پر ابو الحسن نے جو تبصرہ لکھا ہے اس میں موصوف کی اس
عظیم الشان خدمت کو بایں الفاظ سراہا ہے :-

طبع هذا الكتاب بتصحيح جماعة من العلماء اولى التحقيق
والايقان والنظر والامعان اجلهم وافضلهم علامته المعقول
فارس ميدان الفروع والاصول المولوى محمد وحيد الزمان الملقب
بنواب وقار نواز جنك بھادر دام فيوضہ۔

~~~~~

مولانا نے چھوٹی بڑی کل کتابیں سو مجلدات کے قریب تصنیف و تالیف کی تھیں جن میں سے اکثر و  
بیشتر زور طبع سے آراستہ ہو چکی ہیں۔ ان میں سے اہم اہم کتابوں پر تبصرہ گزر چکا۔ ان کے علاوہ جو کتابیں  
ہمیں باوجود تلاش کے دستیاب نہ ہو سکیں، ان کے نام درج ذیل ہیں :-

(۱) نزل الابرار من فقہ النبی المختار۔ (۲) راہ نجات اردو۔

(۳) رپورٹ لوکل فنڈ و تاریخ ضلک محروسہ سرکار نظام حیدر آباد متعلقہ لوکل فنڈ

(۴) تقریر دلیزیہ ہندو مسلمان (۵) مجموعہ قوانین مالی سرکار نظام۔

(۶) مضامین سبعة مندرجہ رسالہ نسواں۔

بقیہ تالیفات معلوم ہوتا ہے اہل مطابع کے پاس رہ گئیں اور طبع نہ ہو سکیں۔

~~~~~


شمال ترمذی

مع

۱۔ اردو شرح "خصائل نبوی" از مولانا محمد زکریا صاحب شیخ الحدیث


۲۔ "نبوی لیل و نہار" از مولانا سعد حسن خاں یوسفی

طول ۱۰ انچ۔ عرض ۶ ۱/۲ انچ۔ صفحات ۲۴۰

اس کتاب میں امام ترمذی کی کتاب الشمائل کی تمام احادیث بالاعراب مع ترجمہ و شرح اردو درج ہیں جن میں رسول اللہ کی شکل و صورت آپ کی سیرت و عادات رات دن کے معمولات لباس طعام غرض ہر چیز کی کیفیت صحیح مستند طریقہ سے مذکور ہے۔ ایک مسلمان کے لئے اس سے زبان سعادت اور کیا ہو سکتی ہے کہ رسول خدا صلی اللہ علیہ وسلم کا ذکر مبارک اس کا ورد زبان و حرز جان ہو، آپ کی شکل و شمائل آپ کے عادات و خصائل آپ کی رفتار و گفتار کا نقشہ اس کے دل میں رہے، اور اس کی آنکھوں میں پھرے۔

انسان وہی ہے جس کو آپ کی معرفت و محبت سے کچھ حصہ ملا ہو۔ کمال صحیح معاشرت یہی ہے، باقی تمام امر نقصان ہے۔ ہر مسلمان کے لئے اس کتاب کا مطالعہ ضروری ہے۔

قیمت مجلد آٹھ روپے



طول ۱۰ اینچ، عرض ۶ ۱/۲ اینچ، جلد صفحات ۷۹۲

ترجمہ و فوائد، از: حضرت علامہ وحید الزمان رحمہ اللہ

حضرت امام مالک کا محدثین میں اعلیٰ مرتبہ ہوا اس سے کوئی ذی علم ناواقف نہیں آپ بیتہ الرسول کے مقبول
اور مسلم استاذ الحدیث تھے اور ساٹھ سال تک ہم مدینہ میں اوائیت و حدیث میں مشغول رہے۔
موطا امام مالک "احادیث کا وہ قیمتی ذخیرہ ہے جسکو ساٹھ سال امام مالک نے ہر سوتلی پر پرکھ کر اپنی
جمع کردہ احادیث سے انتخاب فرما کر مسلمانانِ عالم کے لئے مرتب کیا۔

جب امام مالک نے اس کتاب کو مرتب کیا، اس وقت لوگوں کے پاس کئی کتاب حدیث کی نہ تھیں۔
موطا کو امام مالک نے شرفِ فقہاء کے سامنے پیش کیا اور سب نے اس کے ساتھ موافقت کی۔

امام شافعی کا قول ہے کہ: "آسمان کے نیچے کتاب اللہ کے بعد کوئی کتاب امام مالک کی موطا سے
زیادہ صحیح نہیں ہے،" امیر ایک ہزار شاہیں احادیث و آثار جمع فرمائی۔

اہل عربی سواد و ترجمہ و فوائد اس عجیبی ایڈیشن کی انقشیت باری شان ہے !

قیمت مجلد، بارہ روپے

لغات الحديث

مؤلفہ علامہ وحید الزماں

اس کتاب کا اصل نام "اسرار اللغة مع انوار اللغة الملقب بہ وحید اللغات" تھا جو اب "لغات الحديث" کے مختصر نام کے ساتھ اصح المطابع کے زیر اہتمام طبع ہوئی ہے۔ اردو زبان میں عربی لغات کے ترجمہ و تشریح سے متعلق آج تک اس درجہ کی کوئی جامع لغات شائع نہیں ہوئی۔ لغات الحديث کی تالیف میں الشیخ ابن الاثیر، مجمع بحار الانوار، القاموس المحیط، الصواعق للجوهري، محیط المحیط، مفتی الارب، مجمع البحرین، الفائق للزمخشري، المغرب، شرح النجیب، اللسان العربی، جیسی معروف کتب سے مدد لی گئی ہے۔

اس عظیم الشان کتاب کی مدد سے عربی زبان کے تمام الفاظ کی دریافت کے ساتھ ساتھ جملہ احادیث اہل سنت و امامیہ اور آثار صحابہ پر بھی بخوبی عبور حاصل کیا جاسکتا ہے۔

الفاظ کے تحت احادیث و آثار مع ترجمہ و شرح مندرج ہیں۔ شائقین علم حدیث اور طرق کے علماء و طلبہ کے لئے ایک قابل قدر تحفہ ہے۔ — یہ کتاب ۳۳ حصوں یا چھ جلدوں میں منسلک ہے

قیمت - جلد اول الف تا ح - ۱۳/- ، جلد دوم ح تا ز - ۱۳/- ، جلد سوم س تا ض - ۱۳/-
جلد چہارم ط تا ف - ۱۳/- ، جلد پنجم ق تا م - ۱۲/- ، جلد ششم ن تا ی - ۸/-

۶ جلدوں کی مجموعی قیمت مجلد ۲۲/- پیکے

شائقین کی آسانی کے لئے الگ الگ حصوں کی فروخت کا بھی انتظام ہے۔

الف	۲/-	ح	۴/-	ز	۲/-	ض	۲/-	ف	۴/۸	م	۳/-
ب	۲/۸	خ	۴/-	س	۲/-	ط	۲/۸	ق	۲/-	ن	۴/-
ت	۲/-	ث	۴/۸	ش	۴/۸	ع	۵/۸	ک	۴/-	و	۳/-
ج	۳/-	د	۴/-	ص	۳/۸	غ	۲/۸	ل	۲/-	ھ	۲/-

(مشہور آفسٹ لیتھو پریس کراچی)